



ئۇشبۇ كىتاب ئېلېكترونلۇق تورى تەرىپىدىن تارقىتىلدى

ئەزىز ئوقۇرمەن، ئۇشبۇ كىتاب ئاپتورنىڭ رۇخسەتلىگەن ۋە تەلپى
بىلەن ئېلېكترونلۇق تورىدا تۇنجى بولۇپ تارقىتىلدى.



مەۋلانا دەرگاھىدىن دۇردانىلەر

(ھەبىبۇللا ئابلىمىت)





مۇندەرىجە

- 7..... جالالىدىن رۇمىنىڭ قىسقىچە تەرجىمىھالى
- 19..... «دىۋانى كەبىر» ھەققىدە
- 23..... ئاللاھقا ئاشىق بولغانلار ئۇ بەرگەن دەرتىنىمۇ سۆيىدۇ
- 25..... سەنسىز چاڭ بىلەن نەي مۇڭزار بولدى
- 28..... سەن ھوقۇش ئەمەس بىر بۇلبۇل
- 32..... سۈيى تاتلىق دېڭىزغا شۇڭغۇدۇم
- 34..... يا رەب! سېنى بىر كۆرەي دەيمەن
- 36..... مۇھەببەت، كۆڭۈل بىلەن كۆزدە يېتىشىدۇ
- 38..... ھەممە تىكەندە گۈل ئېچىلمايدۇ
- 42..... ھەق شەرىپىنىڭ كۈيى كۆڭۈلدۈر
- 46..... ئىسمى ئاشىق
- 48..... سەھەر شامىلى
- 50..... ھەرگىز ماھىيەتتىن ئايرىلمىدىم
- 52..... ئۆزۈڭدىن ئۆزۈڭ سەپەر قىل
- 54..... باھار
- 56..... دوستتىن بىزگە بىر سۆيۈش
- 58..... بۇلبۇلۇم قەيەرلەردە
- 61..... باش باھار
- 66..... لاللىلەر
- 68..... سۆزلەشتىن ۋاز كەچمە
- 70..... ئەي! گۈزەل ئالەم
- 73..... گۈل - چېچەككە پۈرگەنگەن ۋەتەن
- 81..... مەنىلىك قۇل بول
- 82..... دېرىزەڭنى ئېچىۋەت
- 83..... بۇ دۇنيا بىر شەكىل
- 48..... يا «سەن» قالمايسەن ياكى «بىز»
- 86..... ئەسلىڭگە كەل
- 88..... بۇ كېچە ئۇخلىما
- 09..... روھنى ئىزدە! روھنى تاپ!
- 91..... سەن بېرىپ ئۇخلا



- 92..... ئۆزۈڭدىن ۋاز كەچ
- 49..... ئەپسۇس!
- 96..... ئىشقىنىڭ مەنسۇرى
- 97..... غەم- غۇسسە بىلەن خۇشاللىق
- 98..... دەرەتلەر سېنىڭ ياخشىلىقىڭ ئۈچۈن
- 99..... بال ۋە شېكەر دېڭىزى
- 100..... سىر سېنى جامال تاماشاسىغا ئاپىرىدۇ
- 101..... كۈلۈش ئاينىڭ نېپىسۋىسى
- 102..... تامچە
- 103..... سۆزلىرىم قۇرلىرىمغا سىغمايدۇ
- 104..... ئۇ بولسا قۇياشنىڭ نۇرى
- 105..... ئەي گۈل پۇرىغان بۇلبۇل
- 107..... ئىككى لەيلاسى بولغان مەجنۇننى كۆردۈڭمۇ
- 109..... مەنلىكتىن قۇتۇل
- 110..... ۋەتەن ئەزىز
- 111..... گۈزەل چاقىرىق
- 112..... چەكسىز نەرسىنىڭ ئۇچى يوق
- 113..... كۆزۈم يالغان ئۇيىقىدا
- 114..... ئىشنىڭ نېگىزى پىكىردە
- 115..... ھەقىنىڭ ھىمايىسىگە مۇيەسسەر بول
- 116..... تىكەن بىلەن گۈل
- 117..... ئەقىل
- 118..... ئاي
- 119..... ياراملىق بىلىم
- 120..... ھۆرمەت
- 121..... دوست تۇتقاندا
- 122..... مۇناجات
- 123..... نەپىسنى يەڭ
- 124..... ساپە
- 125..... سەۋەپ
- 126..... ئۇرۇقنىڭ خاسىيىتى
- 127..... گۈل
- 128..... دېڭىز





- 129..... شۇك بولۇش
- 130..... مەنئۇي شاراپ
- 131..... داپ پەريانتا، نەي ئىگرىماقتا
- 132..... لەۋلىرىڭنى كىرلەتمە
- 133..... ئۇ تەرەپ
- 134..... يوشۇرۇن دوست
- 135..... پەزىلەتلىك ئادەم
- 136..... سېنىڭ ئىلتىپاتىڭ
- 137..... تەبىئەتتىكى ھەممە نەرسە جانلىق
- 138..... تىرىك ئۆلۈكلەر
- 139..... ئىشق بىباھا
- 140..... روھ ۋە نەن
- 141..... جەننەتتىن ئايرىلما
- 142..... جان شارابى
- 143..... سەن بىر ئالتۇن كان
- 144..... تەقدىر
- 145..... «سەن» ۋە «مەن» دەپ ئايرىلمايدۇ
- 146..... نەپىسىڭدىن قاچ
- 147..... ئۇ تەرەپ
- 148..... يۇلتۇزنى دورا
- 149..... كائىناتقا تۈز قارا
- 150..... سەن ئۈستۈن مەۋجۇدات
- 151..... كۆڭۈلسىز ئۆي
- 152..... ئىنسان قەدىرلىك
- 153..... ئىككى خىل ئىنسان
- 451..... ھەسرەت چەكمە!
- 159..... جالالىدىن رۇمىنىڭ شېئىرلىرىدىن دۇردانىلار
- 160..... ئۇخلىما
- 161..... يا بولغىنىڭدەك كۆرۈن، يا كۆرۈنگىنىڭدەك بول
- 162..... سۆزلىمەك كېرەك
- 163..... قاچان
- 164..... يۇتتىرىپ قويدۇق
- 165..... روشەن كۆز بەردىڭ



- 166..... باھانە تاپما
167..... بىر - بىرىدىن خاپا
168..... كەل
169..... ئۇلاردىن خەۋەر بار
170..... مەرسىيە
172..... باشقا بىر كۈن بار
173..... بىر كېچە
174..... بىزنى تاشلاپ كەتمەكچىكەنسەن
176..... ئەجەپمۇ كەتتىڭ
178..... قۇياشقا قۇل مەن
180..... مەھبۇس
182..... ھىجران ئەتمە
183..... سۇ دېدىكى
185..... بار بولغانلار كېلىدۇ
187..... باھار
189..... يېقىن كەل
191..... دېمىدىممۇ؟
193..... ئەي يېشىقاق دۇنيا
195..... كۆلەڭگىسى بول
197..... ئەسلە
199..... بەردىم جانىمنى ئۇنىڭغا
201..... باش باھار
202..... گۈل باغچىسىدا
203..... باھار ھەسرەتى
204..... بىز گۈزەل، سەنمۇ گۈزەللەش
207..... تۇي ئەگەر كۈچۈڭ بولسا
208..... قاناتسىز قۇش
209..... جالالىدىن رۇمىنىڭ رۇبائىلىرىدىن دۇردانىلار
210..... رۇبائىلار
224..... جالالىدىن رۇمىنىڭ ھېكمەتلىك سۆزلىرى





جالالدىن رۇمنىڭ قىسقىچە تەرجىمىھالى

ھەرگىز ئۈمىدىڭنى ئۈز مە. سۆيۈملۈك يۈرىكىڭ
”مۆجىزىلەرنى كۆرسۇن“ دەپ سۆيىدۇ.
- مەۋلانا.

تۈرك - ئىسلام تارىخىنىڭ ئەڭ بۈيۈك سىمىلىرىدىن بىرى
بولغان جالالدىن رۇمى بولسا مەۋلانا ئۇنۋانى بىلەن
ئاتالغان ئۇلۇغ تەسەۋۋۇپچى، يېتىشكەن بىر پەيلاسوپ، تالانتلىق
شائىر ۋە مەنىۋىي مەدەنىيەتمىزنىڭ سۇلتانىدۇر، ھەمدە پۈتۈن
دۇنياغا ئىنسان سۆيگۈسىنى سۇنغان ئۇلۇغ ئىنسانپەرۋەرلىك
نەمۇنىچىسىدۇر.

جالالدىن رۇمى 1207 - يىلى 9 - ئاينىڭ 30 - كۈنى
بۈگۈنكى ئافغانىستاننىڭ مازارى شېرىپتىن 20 كىلومېتىر
يىراقلىقتىكى بەلخ شەھىرىدە دۇنياغا كەلگەن. ئۇنىڭ ئەسلى
ئىسمى جالالدىن مۇھەممەد بولۇپ «رۇمى» كوناغا كەلگەندىن
كېيىن قوشۇلغان ئىسىم بولۇپ، ئۆز زامانىسىدا ئاناتولىيە رۇم
يۇرتى بولغانلىقى سەۋەبىدىن، جالالدىن مۇھەممەد ئەنە شۇ
دىيارلاردا ياشىغاچقا «رۇملىق جالالدىن» دېگەن مەنىدە «جالالدىن
رۇمى» دەپ ئاتالغان. «مەۋلانا» بولسا ئۇنى ئۇستاز سۈپىتىدە
ھۆرمەتلىپ ئاتىغان ئۇنۋان ئىدى.

جالالدىن رۇمنىڭ دادىسى خارەزمشاھلار خانىدانلىقىدىكى



مەشھۇر ئالىم بولۇپ «بىلىگلىرىنىڭ سۇلتانى» دېگەن ئۇنۋانغا مۇيەسسەر بولغان باھائەددىن ۋەلەد دېگەن كىشى ئىدى. ئانىسى بولسا بەلخنىڭ ئەمىرى رۇھنەددىن دېگەن كىشىنىڭ قىزى مۇمىنە خانىم.

باھائەددىن گەرچە بىر ئەمىرنىڭ قىزى بىلەن ئۆيلەنگەن بولسىمۇ ئۇ زاماننىڭ ئوردا ئەمەلدارلىرى بىلەن مۇناسىۋىتى ياخشى ئەمەس ئىدى. باھائەددىن ۋەلەد مۇقەددەس دىنىمىز بولغان ئىسلامنى ھەقىقىي ماھىيىتى بىلەن خەلق ئىچىگە يېيىشقا، پاك نىيەتلىك، ھەققانىيەتچى ئىسلام مۇرىتلىرىنى يىتىشتۈرۈپ چىقىشقا تىرىشقان بىلىملىك كىشى ئىدى. ئەمما بۇ ئەھۋال بەزى خانىدان مەنسەپدارلىرىنىڭ قارشىلىقىغا ئۇچرىدى، چۈنكى ئۇلارنىڭ قارا نىيىتى ئىسلامنى ئۆز مەنپەئەتلىرىگە ئۇيغۇنلاشتۇرۇش ئىدى. يەنە بىر جەھەتتىن ئۇ چاغدا ئوتتۇرا ئاسىيانى ئۆزىنىڭ قانلىق ئات تۇياقلىرىنىڭ ئاستىدا چەيلەپ كېلىۋاتقان موڭغۇل ئىستىلاچىلىرىنىڭ زۇلۇمى خارەزمشاھلار خانىدانلىقىنىڭ بوسۇغىسىغا كېلىپ قالغان ئىنتايىن قىيىن ۋەزىيەتتە ئىدى. مانا مۇشۇنداق سەۋەپلەر تۈپەيلىدىن باھائەددىن ۋەلەد ئائىلىسى ۋە ھەمراھلىرى بىلەن ھىجرەت يولىنى تاللىدى.

مانا مۇشۇ چاغ جالالدىننىڭ ئالتە يەتتە ياش ۋاقىتلىرى بولۇپ، ئۆزىنىڭ ئەڭ بەختلىك ئۆسمۈرلۈك چاغلىرىنى ياشىغان، شۇ زامانغا ئۇيغۇن قۇرئان، تەجۋىد، ھەدىس، ھۆسنخەت ۋە قەھرىمانلار داستانلىرى، مەسەللەر، ھېكايە - چۆچەكلەرنى بىرلىكتە ئۆگەنگەن تائىلىق دوستلىرىدىن ئايرىلىپ، ئۆز روھىدا چوڭقۇر ئىزلارنى قالدۇرغان ئانا يۇرتى بەلخكە ئىزتىراپ ياشلىرىغا تولغان كۆزلىرى بىلەن نەزەر تاشلاپ: «ئەلۋىدا يۇرتۇم» دەپ چوڭقۇر بىر نەپەس ئېلىپ، ئون ئىككى يىللىق ئۇزۇن سەپەرگە



ئاتلاندى. جالالدىن رۇمى كىچىك تۇرۇپلا سۈرگۈنلۈك ھاياتىنىڭ قانداقلىقىنى ئۆز كۆزى بىلەن كۆرۈپ تونۇپ يەتتى. بىر بالا بولۇش سۈپىتى بىلەن بەزىدە ئۈمىتلىك بەزىدە ئۈمىتلىرى سۇنغان قاراڭغۇلۇق ئىچىدە يولنىڭ نەگە بېرىپ نەدە توختايدىغانلىقىنى بىلمەي، ئەتراپقا ھەيرانلىق بىلەن قاراپ بالىلىق دەۋرىنى سەرگەردانلىقتا ئۆتكۈزدى. مانا مۇشۇنداق كۈنلەردە ئۇنىڭغا ھەمراھ بولغان، سەپىرىنى مەنىلىك ئۆتكۈزۈشكە سەۋەپ بولغان داۋاملىق ئوقۇپ ماڭىدىغان كىتاپلىرى ئىدى. كىتاپلار ئۇنىڭغا ئەڭ يېقىن ھەمراھ ۋە سىرداش بولغان ئىدى.

ئۇزۇن سەپەردە ئۇلار نىشاپۇر ۋە باغداتقا بارىدۇ ۋە ھەرەمگە بېرىپ ھەج پەرزىنى ئادا قىلىپ شامغا كېلىپ توختايدۇ. شامدا بىر مەزگىل تۇرغاندىن كېيىن ئاناتولىيەگە قاراپ يول ئېلىپ مالاتيا، ئەرزىنجان، سىۋاس، قەيسەرى ئاندىن قاراماندا تۇرۇپ، بۇ يەردىن ئەمىر مۇسا سالدۇرغان مەدرىسگە يەرلىشىدۇ. بۇ شەھەردە يەتتە يىل تۇرىدۇ، بۇ 1222-يىللىرى ئىدى. جالالدىن رۇمى 1225-يىللىرى شاراپەتتىن لالەنىڭ قىزى گۆھەر بىلەن توي قىلىدۇ. بۇ ئايالدىن سۇلتان ۋەلەد ۋە ئالائىددىن چەلەبى ئىسىملىك ئىككى ئوغلى دۇنياغا كېلىدۇ. بۇ يىللاردا مەۋلانا مەھرەبان ئانىسى مۇمىنە خانىمدىن مەڭگۈلۈك ئايرىلىپ قالىدۇ.

1228-يىلى باھاردا سەلجۇقىيلار دۆلىتىنىڭ سۇلتانى ئالائىددىن كەيكۇباتىنىڭ تەكلىپى قىلىشى بىلەن پايتەخت كونياغا كېلىدۇ. كونيا بولسا مەۋلانا ئائىلىسىنىڭ مۇساپىرچىلىق ھاياتىدىكى ئەڭ ئاخىرقى بىكەت ئىدى. بۇ ئون ئىككى يىل داۋاملاشقان سەپەردە ھەيۋەتلىك كارۋانلارنى كۆرگەن كىشىلەرنىڭ: «نەدىن كېلىپ نەگە كېتىۋاتىسىلەر؟» دېگەن



سۇئاللىرىغا باھائەددىن ۋەلەد: «ئاللاھتىن كەلدۇق، ئاللاھقا كېتىۋاتىمىز، ئاللاھتىن باشقا ھېچبىر كۈچ ۋە توسالغۇ بىزنى توسالمايدۇ.» دەپ جاۋاپ بەرگەن ئىكەن.

ئەينى چاغدا كونييا خەلقى بۇ كارۋاننى شۇنداق ھەيۋەتلىك قارشى ئالدى، ھەتتا سەلچۇقىلار دۆلىتىنىڭ سۇلتانى ئالائىددىن كەيكۇبات ئۆزىمۇ قارشى ئېلىشقا چىققان ۋە ئوردىغا تەكلىپ قىلغان. ئەمما باھائەددىن ۋەلەد: «ئەي ئەركلىك سۇلتانى! ياخشى كۆڭۈللىرى بىزگە يەتتى. لېكىن ئىماملار مەدرىسگە، شەيخلەر خانىقىغا، ئەمىرلەر ئوردىغا، سودىگەرلەر سارايلىرىغا، بويناقلار بۇلۇڭ - پۇچقاقلارغا، غېرىپلار دەڭلىرىگە مۇۋاپىقتۇر. رۇخسەت قىلىشىڭىز بىز ئۆز لايىقىمىز بولغان مەدرىسگە ئورۇنلىشايمىز» دەيدۇ. شۇنىڭ بىلەن كارۋان كونيادىكى ئەڭ چوڭ مەدرىسىلەردىن بىرى بولغان «ئالتۇن ئاپا» مەدرىسىگە يەرلىشىدۇ ۋە ھېچقانداق سوۋغا قوبۇل قىلماي: «بىزنىڭ دۇنيا مېلىغا ھاجىتىمىز يوق.» دەپ ئەدەپ بىلەن سوۋغىلارنى رەت قىلىدۇ.

بۇ دەۋرلەردە سەلچۇقىلار دۆلىتىنىڭ پايتەختى بولغان كونييا ناھايىتى تىنچ شەھەر بولۇپ ئىلىم - مەرىپەتنىڭ بۆشۈكى بولۇپ موڭغۇللارنىڭ زۇلۇمىدىن قاچقان شەرقلىق بىلىم ئادەملىرى ۋە سەنئەتكارلار يىغىلغان جاي ئىدى. ئاناتولىيەنىڭ ھەر قايسى يەرلىرىدىن بۇ يەرگە ئىلىم ئۆگىنىش ئۈچۈن كەلگەن ياشلار بىلەن تولغان ئىدى. كونييا ئىسلامنىڭ غەرىپكە يۈزلىنىشىدە ناھايىتىمۇ مۇھىم ئىدى. بۇ شەھەردە ھەرخىل مەدەنىيەتتىكى ئىنسانلار ياشايتتى، تۈركلەر، ئەرەملەر، يەھۇدىلەر، گرىك، پارىس قاتارلىقلار. شۇڭا ئەتراپتىكى ھەر قايسى مەملىكەتلەردىن كەلگەن زىيارەتچىلەرمۇ كۆپ ئىدى.

مەۋلانا ئائىلىسىنىڭ بۇ شەھەرگە كېلىشىدىن پۈتۈن



ئاھالە خوش بولدى. باھائەددىن ۋەلەد كونيادىكى چوڭ مەدرىسلىرىدە دەرس بەردى. ئۇنىڭ دەرسخانىلىرى ئىنسانلار بىلەن لىق تولۇپ نامى ئەتراپقا يېيىلىپ ھۆرمىتى ئاشتى.

جالالدىن رۇمى دادىسى باھائەددىن ۋەلەد 1231 - يىلى ۋاپات بولغاندىن كېيىن دادىسىنىڭ ئەڭ يېقىنى شەيخ بۇرخانەتنى ئۇستاز قىلدى. ئۇ زاتتىن توققۇز يىل ئىلىم ئۆگەندى. كېيىن بەزى تالىپلار بىلەن بىلىمنى تېخىمۇ چوڭقۇرلاشتۇرۇش مەقسىتىدە ئايالى ۋە ئىككى ئوغلىدىن بىر مەزگىل ئايرىلىپ باغدات ۋە شامغا بېرىپ ئىلىم ئالدى. بۇ جەرياندا نۇرغۇن ئالىملار ۋە پەلسەپەچىلەر بىلەن ئۇچراشتى. ئەرەپ، پارىس ۋە گرىك تىللىرىنى پىششىق ئىگەللىدى.

ئۇستازى شەيخ بۇرخانەت ئالەمدىن ئۆتكەندىن كېيىنلا سۆيۈملۈك ئايالى گۆھەر خانىمىمۇ ياشلا ۋاپات بولدى. جالالدىن رۇمى بىر تەرەپتىن ئىككى پەرزەنتىنى تەربىيەلىسە يەنە بىر تەرەپتىن دادىسى ۋە ئۇستازىنىڭ ئىزىنى بېسىپ مەدرىسىدە دەرس ئۆتتى، جۈمە كۈنلىرى بولسا پۈتۈن كونيە خەلقىگە ۋەز بەردى. بۇنىڭ بىلەن جالالدىن رۇمىنىڭ نامى چىقىشقا باشلىدى، ھۆرمىتى ئېشىپ تالىپلىرىنىڭ سانى كۈندىن كۈنگە كۆپەيدى. جالالدىن رۇمى ئەمدى بىر بۈيۈك ئالىم بولۇپ ئەتراپقا تونىلىشقا باشلىدى.

جالالدىن رۇمى ئىككىنچى قېتىم كەررا خانىم بىلەن نىكاھلىنىدۇ. كەررا خانىم ئىككى پەرزەنتى (كىميا، ياقۇپ) بىلەن ئوردا ئەمەلدارلىرىدىن بىرى بولغان شاھمۇھەممەد دېگەن كىشىدىن تۇل قالغان كونيادىكى ئەڭ چىرايلىق خانىملاردىن بىرى ئىدى. جالالدىن رۇمى بۇ ئايالىدىن ئۈچ پەرزەنتلىك بولدى، قىزى مەلىكە ۋە ئوغۇللىرى ئەمىرئالەم ۋە مۇزەففەرىددىن.



جالالدىن رۇمى ئىجادىيەت تارىخىدا بەش ئەسەرنى ئايرىدە قىلغان، بۇلار: مەسنەۋى، دىۋانى كەبىر، فەھى مافى، مەجالسى سەبئ (يەتتە مەجلىس) ۋە مەكتۇپلار.

مەسنەۋى جەمئىي ئالتە جىلتىلىق 25632 بېيتتىن تەركىپ تاپقان، كلاسسىك شەرق ئەدەبىياتىدىكى شېئىر ئۇسلۇبىدا يېزىلغان، يەنى ئىككى مىسرىلىق، ئۆزئارا قاپىداش بولغان «فائىلاتۇن - فائىلاتۇن - فائىلاتۇن» دېگەن شېئىر ئۇسلۇبىدا يېزىلغان. مەسنەۋىنىڭ تىلى پارسچە بولۇپ، مەۋلانا سۆزلىگەن بېيت، ھېكايە ۋە ھېكمەتلىك سۆزلەرنى شاگىرتى خۇسەمەتتىن چەلەبى خاتىرىلەپ، رەتلەپ كىتاپ قىلغان. مەسنەۋىدە مەۋلانا بىر ھېكايىنى باشلايدۇ، ئەمە بۇ ھېكايىنى دەرھال ئاياغلاشتۇرماي ئارىسىدا بېيت ۋە ھېكمەتلىك سۆزلەرنى ۋە ياكى باشقا بىر ھېكايىنى سۆزلەپ ئاندىن ئەسلىدىكى ھېكايىنى كەلگەن يەردىن داۋاملاشتۇرىدۇ.

ئىككىنچى ئەسىرى بولسا دىۋانى كەبىر. دىۋانى كەبىر شېئىرلار توپلانغان «بۈيۈك دەپتەر» دېگەنلىك بولۇپ «بۈيۈك دىۋان» دەپمۇ ئاتىلىدۇ. مەۋلانانىڭ پەرقلىق دەۋر ۋە تۈرلۈك مەزمۇنلاردا يېزىلغان شېئىرلىرىنىڭ جۇغلانمىسىدۇر. بۇ ئەسەرنىڭ تىلى پارسچە بولۇپ ئاز ساندىكى شېئىرلار تۈركچە، ئەرەبچە ۋە گرىكچە. دىۋانى كەبىردىكى شېئىر ۋە رۇبائىيلارنىڭ سانى 40000 دىن ئىبارەت.

ئۈچىنچى ئەسىرى «فەھى مافى» بولسا «ئىچىدە ھەممىسى بار» ياكى «ئىچىدە ئىچىدىكىلەر بار» دېگەن مەنىلەرنى بىلدۈرىدۇ. بۇ ئەسەر مەۋلانانىڭ ھەر تۈرلۈك ئىلىم مەجلىسلىرىدە سۆزلىگەن نۇتۇقلىرى ئوغلى سۇلتان ۋەلەد تەرىپىدىن توپلىنىپ، رەتلىنىپ مەيدانغا كەلگەن، جەمئىي 61 بۆلۈمدىن تۈزۈلگەن بىر كىتاپتۇر. بۇ ئەسەردە بەزى



سىياسىي مەسىلىلەرمۇ ئوتتۇرىغا قويۇلغانلىقى ئۈچۈن شۇ دەۋردىكى تارىخىي ئارقا كۆرىنىشنى ئىپادىلەيدىغان تارىخىي ئەسەر بولۇپ قالغان.

تۆتىنچى ئەسىرى «يەتتە مەجلىس» بولسا مەۋلانانىڭ يەتتە قېتىملىق چوڭ نۇتۇقىنىڭ خاتىرىلىنىشىدىن مەيدانغا كەلگەن بىر ئەسەردۇر. مەۋلانانىڭ ۋەزلىرى خۇسەمەتتىن چەلەبى ۋە ئوغلى سۇلتان ۋەلەدنىڭ خاتىرىلىشى بىلەن ئەسلى نۇسخىسى ئۆزگەرمىگەن ئاساستا مەيدانغا كەلگەن بىر ئەسەردۇر.

بەشىنچى ئەسىرى «مەكتۇبات» (مەكتۇپلار، خەتلەر) بولسا مەۋلانانىڭ سەلجۇقىلار دۆلىتى ھۆكۈمدارلىرى ۋە شۇ دەۋردە ئالدىنقى قاتاردا تۇرىدىغان زاتلارغا نەسىھەت ئۈچۈن يېزىلغان خەتلەر، مەۋلانادىن سورالغان سوئاللارغا يېزىلغان جاۋاپلار ۋە ئىلمىي مەسىلىلەر توغرىسىدا يېزىلغان ماقالىلەر بولۇپ جەمئىي 147 پارچە مەكتۇپتىن تەشكىل تاپقان بىر كىتاپتۇر.

مانا تا بۈگۈنگىچە بولغان سەككىز ئەسىردىن بۇيان بۇ ئەسەرلەر كىتاپخانلار ۋە ئاڭلىغۇچىلارغا زوق بېغىشلاپ، چوڭقۇر مەزمۇن، ئاجايىپ تەسىرچانلىق، پەۋقۇلئادە ئاھاڭداشلىقى ۋە شېئىرىي شەكلىنىڭ مۇكەممەللىكى بىلەن ئىنسانلارنى ھەيران قالدۇرماقتا. بولۇپمۇ «مەسنەۋى» پۈتۈن دۇنيادا ئاجايىپ تەسىر قوزغىغان. دېئالىكتىك پىكىر جەۋھەرلىرىنى ئىشقا يېتىشىپ بىلەن ئىسلام دىنىمىزنىڭ چەك-چىگرىسى ئىچىدە تۇرۇپ ئومۇملاشتۇرۇپ ئاجايىپ نامايەندە قىلغان.

ئەنە شۇنداق ئۆلمەس ئەسەرلەرنى يېزىپ ئىنسانىيەتنىڭ مەنەۋى دۇنياسىغا چەكسىز تۆھپىلەرنى قوشقان بۇ گىگانت شەخس 1273-يىلى 12-ئاينىڭ 17-كۈنى پانى دۇنيادىن مەڭگۈلۈك خوشلاشتى.



مەۋلانا ھەزرەتلىرى بۇ دۇنيادىن خوشلىشىش ئالدىدا ھېس - تۇيغۇلىرىنى مۇنداق بايان قىلدۇ: «مەن سۆيگىنىمنىڭ يېنىغا كېتۋاتمەن، ئۇنىڭ بىلەن بىللە بولغان ھەركىم تىرىكتۇر. ھەقتىن باشقىسى بىلەن تىرىك بولغان ھەركىم مىڭلارچە ئەقىل ۋە مىڭلارچە بىلگىگە ئىگە بولسىمۇ يەنە سەن ئۇنى پۈتۈنلەي يوق دەپ بىل! چۈنكى بارلىقىدىن ۋاز كېچىپ ئۇنىڭ بارلىقىغا پۈركەنمىگۈچە ئۇنىڭغا ئېرىشەلمەيسەن، بۇ بىر ھەقىقەتتۇر. ئوتتۇرىغا چىققان ھەر مەۋجۇتلۇقنىڭ ھەقىقىي جېنى ھەقتۇر، جاندىن باشقا نېمە بولسا پانى، يوقىلىپ كېتىدۇ.»

«مەن ئۆلگەندىن كېيىن مازىرىمنى يەردىن ئىزدىمەڭلار، بىزنىڭ مازىرىمىز ئىلىم ئادەملىرىنىڭ كۆڭۈللىرىدە.»

ھەزرىتى مەۋلانا جالالدىن رۇمغا ھەركىم ئۆزىنىڭ دۇنيا قارىشىغا ئاساسەن باھا بېرىدۇ. بەزىلەرنىڭ نەزىرىدە تەسەۋۋۇپچى، بەزىلەرنىڭ نەزىرىدە بولسا بۈيۈك بىر شائىر، بەزىلەر تېرەن بىر سوپى دېسە، بەزىلەر ئۇلۇغ بىر ئىسلام پەلسەپەچىسى دەيدۇ. مېنىڭچە بولغاندا جالالدىن رۇمى ئاللاھ ئىشىقىدا يانغان بۈيۈك بىر ئاشىقتۇر. ئىشقى، گۈزەللىك، توغرىلىق، ياخشىلىق، ھەقىقەت ۋە ئىنسانلىقنى ئىزدىگۈچىلەرگە خوش خەۋەر بەرگەن ئۇلۇغ سادادۇر. ھىجران ئازابىدا ئىغراۋاتقانلارغا داۋا بولغان شىپالىق نەپەستۇر. ئىنسانلارغا ئىنسانلىقنى ھەقىقىي ماھىيىتى بىلەن ئۆگەتكەن ئۇستازدۇر. ئۈمىدسىزلىك ئىچىدە گاڭگىراپ قالغانلارغا تەسەللى بەرگەن، ئۇلارغا سۆيگۈ ئاتا قىلغان مەھربان كۆڭۈل شاھىدۇر. ھەممە نەرسىدە ئىنساننى تاپقىلى بولىدىغانلىقىنى ۋە تەبىئەتنىڭ ئىنسان ئۈچۈن يارىتىلغانلىقى توغرىسىدىكى بىلگىنى بىزگە سۇنغان، ئىنسان تەپەككۇرىغا يېڭىلىق ئېلىپ كەلگەن مۇتەپەككۇردۇر. ئۇنىڭ پىكىر سېستىمىسى ئىتقادنى روھ، ئەقىل ۋە سۆيگۈ قاتارلىق



تەرەپلەردىن چۈشەندۈرۈپ، ئىنسانلارنىڭ ئەخلاق، دىن، ئىلىم ۋە ئەقىل يوللىرىغا يېڭى ئۇپۇق نۇرلىرىنى چاچقان مەنبۇي قۇياشتۇر.

جالالدىن رۇمنىڭ ئىنسانلارغا بەرگەن ئەڭ مۇھىم بىشارەتلىرىنىڭ بىرى شۇكى، بۇ دۇنيادىكى ھاياتنىڭ ئۆتكۈنچى بىر ھايات ئىكەنلىكى ۋە بۇ دۇنيادىكى ماددىي ھاياتقا مۇناسىۋەتلىك ھەممە نەرسىنىڭ ئىنسانلارنىڭ ئىجتىمائىي مۇناسىۋەتلىرىنى بۆلىدىغان، گۇمران قىلىدىغان، ھەتتا پارچە - پارچە قىلىۋېتىدىغانلىقىنى بىلدۈرگەن. ئىنسانلار ئارىسىدىكى ھەر تۈرلۈك قىرغىنچىلىقلار، دۈشمەنلىكلەر ۋە دۇنيا خارەكتىرلىك ئۇرۇشلارنىڭ تۈپ مەنبەسى ئەنە شۇ ماددىي مەنپەئەتلەر ئىكەنلىكىنى ئوتتۇرىغا قويغان.

جالالدىن رۇمى ئىسلام ئىتىقادى ۋە تەپەككۇرى ئارقىلىق ئىگە بولغان پىكىر ۋە ئىدىيەلىرى بىلەن ئىنسانلارنىڭ كۆڭۈللىرىگە جۇشقۇنلۇق ئاتا قىلغان. ئىلاھىي ئىشقى يولى ئارقىلىق ئىنسانلارنىڭ تۇيغۇلىرىنى ئىشقى بىلەن بىرلەشتۈرۈپ ئەقىل ۋە كۆڭۈللىرىنى ھەرخىل يامانلىقلار، ناپاكلىقلار ۋە خاتا چۈشەنچىلەردىن ئازات قىلىپ روھلىرىنى پاكلىغان، خۇراپات ۋە ئىستىبادقا قارشى تۇرۇپ روھىي ئەركىنلىكنى ھىمايە قىلغان. ئەھلى سەلەپ يۈرۈشى، موڭغۇللارنىڭ تاجاۋۇزى ۋە فانائىزم ھۆكۈم سۈرگەن مۇرەككەپ تارىخىي دەۋردە ئىرق، تىل ۋە دىنىي مەزھەپلەردىن قەتئىي نەزەر ئىنسانلارنىڭ باراۋەرلىكىنى تەشەببۇس قىلغان. ھەرخىل تەبئىي ئاپەت، ئاچارچىلىق، يۇقۇملۇق كېسەل، شاھزادىلەرنىڭ تەخت تالىشىشى ئۇرۇشلىرى ۋە موڭغۇللارنىڭ قىرغىنچىلىقلىرى دەستىدىن «تاش ئۈستىدە تاش، تەن ئۈستىدە باش قالغان» زۇلمەتلىك دەۋردە جالالدىن رۇمى شېئىرلىرى، نەسىھەتلىرى ۋە سۆھبەتلىرى ئارقىلىق ھەر دائىم



تۆۋەن تەبىقىدىكى خەلق بىلەن بىر سەپتە تۇرغان. خەلقنى ھىمايە قىلىپ فېئوداللىق ۋە خۇراپاتلىققا قارشى تۇرغان. ئىلغار پىكىرلىك شەخس بولغانلىقىدىن تەقىپ، ھۇجۇم ۋە تۆھمەتلەرگە ئۇچرىغان، مۇتەئەسسىپ ئۆلىمالار ئۇنىڭ ئەسەرلىرىنى دىن ۋە شەرىئەتكە زىت دەپ قارىغان. ئەمما مەۋلانانىڭ خەلق ئىچىدىكى ئىناۋىتى ئۇنى جىسمانىي جازادىن ساقلاپ قالغان.

ئارىدىن سەككىز ئەسىر ئۆتكەن بۈگۈنكى كۈندە مەۋلانانىڭ ئەسەرلىرى ۋە ئىنسانپەرۋەرلىك ئىدىيىسى پۈتۈن دۇنيا خەلقىنىڭ قەلبىدە ياشىنىماقتا. ئىشقى يولىدىكى جەۋھەرلىرى ئىنسانلارغا مەنئىي ئوزۇق بولماقتا. ئەمما ئەسەرلەرنىڭ ئۆتۈشى بىلەن ئۇنىڭ ھايات ھېكايىلىرىغا ئويدۇرمىلار قوشۇلۇپ ئىش - ھەرىكەت ۋە ئوي - پىكىرلىرى سىرلىق كۆرسىتىلىپ خۇراپاتلىققا ئايلاندۇرۇلۇپ قويۇلغان.

سۆزنىڭ ھاسىلى شۇكى، ھەر دەۋرنىڭ ئىلغار ئېقىمىدىكى ئاقىۋەتلىرى كۆرەلەيدىغان، شەيئىلەرنى پەرق ئېتىش تۇيغۇسى كۈچلۈك بولغان بىلىمدان زاتلار جالالىدىن رۇمى ۋە ئۇنىڭ ئەسەرلىرىنىڭ قىممىتىنى تونۇپ يەتكەن. ئۇنىڭ ئەسەرلىرى نۇرغۇن تىللارغا تەرجىمە قىلىنىپ جاھان خەلقىنىڭ قىزىقىشىنى قوزغىغان. ئەسەر ۋە پىكىرلىرى تۈرك كلاسسىك ئەدەبىياتى، پەلسەپىسى ۋە تۈرك - ئىسلام مەدەنىيىتىنىڭ ئابىدىسىگە ئايلانغان. ھەزرىتى مەۋلانانىڭ ئېسىل ئەخلاق پەزىلىتى ۋە يول كۆرسەتكۈچى دانا پىكىرلىرى، سۆيگۈ - مۇھەببەتكە تولغان گۈزەل سۆزلىرىگە بۈگۈنكى دەۋردە پۈتۈن ئىنسانىيەتنىڭ تېخىمۇ ئىھتىياجى بار. بىر تەرەپتە باياشاتچىلىق، بىر تەرەپتە ئاچ - يالغاچلىق، بىر تەرەپتە سەلتەنەت، بىر تەرەپتە ئۇرۇش ئوتلىرى قاپلىغان بۈگۈنكى دۇنيادا مەۋلانانىڭ ئۇلۇغ ئىدىيىسى ئىنسانىيەت ئۈچۈن مەنئىي دورىدۇر.



ھەزرىتى مەۋلانانىڭ مۇبارەك قەدەملىرى تەڭگەن بەلختىن كونيغىچە بولغان بۇ ئالتۇن زېمىن بۇندىن 800 يىللار مۇقەددەم چىڭگىزخان ئەسكەرلىرىنىڭ ئات تۇياقلىرى ئاستىدا چەيلەنگەن بولسا، بۈگۈنمۇ ئوخشاشلا ئاسماندىن يېغىۋاتقان بومبىلارنىڭ دەھشەتلىك پارتىلاشلىرى نەتىجىسىدە كۆيۈپ كۈل بولماقتا. ئۆي - ماكانلىرىن ئايرىلغان مىليونلىغان بىگۇناھ ئىنسان دەشت - باياۋانلاردا سەرسان بولماقتا. شۇڭلاشقا بۈگۈنكى دۇنيادا مەۋلانانىڭ تىنچلىقپەرۋەر، ئىنسانپەرۋەر، دوستلۇقپەرۋەر، ئادالەتپەر - ۋەر، مىللەت ۋە دىن ئايرىمايدىغان نەپرەتسىز پەلسەپىسى ئىنسانىيەت ئۈچۈن بىباھا گۆھەردۇر. تۈركلەر قەھرىمانلىرى بىلەن ياشايدۇ، ئۇلار ھەر زامان بىزنىڭ پارلاپ تۇرغان يۇلتۇزىمىزدۇر. كۆڭۈل دۇنيايىمىزنىڭ قەھرىمانى بولسا مەۋلانا جالالدىن رۇمى ھەزرەتلىرىدۇر.





دىۋانى كەبرىدىن دۇردانىلەر





«دىۋانى كەبىر» ھەققىدە

«دىۋانى كەبىر» جالالىدىن رۇمىنىڭ ئىككىنچى چوڭ ئەسىرىدۇر. «دىۋانى كەبىر» شېئىرلار توپلانغان بۈيۈك دەپتەر دېگەنلىك بولۇپ «بۈيۈك دىۋان» دەپمۇ ئاتىلىدۇ.

جالالىدىن رۇمىنىڭ پەرقلىق دەۋرلىرىدە خىلمۇخىل مەزمۇنلاردا يېزىلغان شېئىرلىرىنىڭ جۇغلانمىسىدۇر. ئەسەرنىڭ تىلى پارسچە ۋە ئەرەبچە بولۇپ ئاز ساندىكىلىرى تۈركچە ۋە گرىكچە.

«دىۋانى كەبىر» جالالىدىن رۇمىنىڭ ئەس ھوشىنى يوقاتقان ھالدا ئىچىدىن جۇش ئۇرۇپ چىققان روھى ھالىتىنىڭ كۆڭۈلگە ئۇرۇلغان دولقۇنلىرىدىن مەيدانغا كەلگەن سادالارنىڭ نامايەندىسىدۇر. بۇ ئەسەرمۇ خۇددى «مەسنەۋى»دەك مەۋلانانىڭ كۆڭۈلىدىن تۇغۇلغان ھەقىقىي بىر ئىلھامدۇر. ھەتتا بۇ ئەسەرنىڭ بىر قىسمى مەۋلانا پۈتۈن ۋۇجۇدى بىلەن ساما ئويناۋاتقاندا ئىچىدىن دولقۇنلاپ چىققان ھېسسىياتلىرىنىڭ مۇغزارىدىن روياپقا چىققان. شۇڭا ئۇ ئۆزىنىڭ ھېسسىياتىنى مۇنداق ئىپادىلەيدۇ: «قان جۇش ئۇرغاندا مەن ئۇنىڭغا شېئىر رەڭگىنى بېرىمەن.» يەنە بىر مىسرادا: «ئەي ئاشىق! ساڭا ھەيران قالارلىق نەرسىلەرنى دەي. خەلققە غەيپ ئالىمىدىكى سۆزلەردىن بىر ئىشىك ئاچاي.» جالالىدىن رۇمى بۇ شېئىرلارنى دائىم قەلبىدىكى ئىلاھىي شاراپنىڭ جۇشقۇنلىقى ئىچىدە تۇرۇپ سۆزلىگەن. بۇ ھېسسىياتلىرىنى تۆۋەندىكى مىسرادا مۇنداق ئىپادىلىگەن: «كۆڭۈل - كۆكسۇم ئالەمنىڭ



شاراپ ئۆيى بولدى، سېخى كۆڭلۈم رەھمەت بولدى.» يەنە بىر مىسرادا: «لەۋلىرىڭنى لەۋلىرىمگە ياقسام مەست بولسەن. مەن ئۈزۈم شارابىدىن قېلىشمايمەن.» يەنە بىر مىسرادا: «مەن مەست بولمىسام سۆزلىگەن سۆزلىرىم شىرىن تۇيۇلمايدۇ. بولمىسا ئۇ تۈجۈپىلەش ئەدىپلىك ۋە ئىجتىھاتتۇر.»

«دېۋانى كەبىر» دە جالالىدىن رۇمىنىڭ مەشھۇر مۇرىتلىرىدىن خۇسامەتتىن چەلەبىگە ئاتاپ يازغان 30 غا يېقىن غەزىلى بار. يەتمىشتەك غەزىلىنى يەنە بىر شاگىرتى سالاھىتتىن زەركۇپقا ئاتىغان. غەزەللىرىنىڭ كۆپىنى جان دوستى شەمسىددىن تەبرىزىگە ئاتاپ سۆزلىگەن. جالالىدىن رۇمى شەمسىددىن تەبرىزى بىلەن ئۇچراشقاندىن كېيىن پىشىپ يېتىلگەن بىر شائىرغا ئايلىانغان ۋە ئىلاھىي ئاشىق بولغان. بۇنىڭ بىلەن ئۆز-ئۆزىنى ھەقىقىي مەنىدە تونۇپ يەتكەن. شۇڭا شېئىرلىرىدا مەۋلانا بەزىدە شەمسىددىن بولۇپ كۆرۈنىدۇ. شېئىرلىرىدىكى شەمسىددىن ئىسمى ئۆزىنى ئىشارەتلەيدۇ. شۇڭا «دېۋانى كەبىر» ئۆز ۋاقتىدا ھىندىستاندا «كۈللىياتى شەمسىددىن» ئىسمى بىلەن نەشر قىلىنغان. ھەتتا بەزى كىشىلەر بىلەن سۆزلەشكەندە سۆزلىگەن ھىكمەتلىك سۆزلىرىنى ياخشى كۆرگەن كىشىلەرنى ئويغىتىش ئۈچۈن دېگەن بولۇپ، بۇ دانا سۆزلەرنىڭ ھەممىسىنى «ماقالەتى شەمسىددىن» ئىسمى بىلەن توپلىغان ئىكەن. مانا بۇ ئالجاناپلىق جالالىدىن رۇمىنىڭ ئىلىم ۋە ئىرپاقىنى قانچىلىك دەرىجىدە قەدىرلەيدىغانلىقىنىڭ ئىپادىسىدۇر. ئۇنىڭ ئۈچۈن جالالىدىن رۇمى مۇنداق دېگەن: «ئالىم ئالىملارغا رەھمەتتۇر.»

«دېۋانى كەبىر» دىكى شېئىر ۋە رۇبائىيلارنىڭ سانى 40000 دىن ئىبارەت. «دېۋانى كەبىر» دىكى ھېكمەتلەر، پادىشاھەتلىك سۆزلەر، چوڭقۇر مەنىلەر، ئاشىقلىق، يېگانىلىقنى ئىپادىلەيدىغان



ئۇنچىلەر ۋە شېئىر - بېيتلارنىڭ ھەممىسى ئاللاھ بەرگەن ئىلھام بىلەن مەۋلانانىڭ كۆڭلىدىن جۇش ئۇرۇپ چىققان.

بۇ شېئىرلار تىلىنىڭ گۈزەللىكى، رېتىمى ۋە رەڭگارەڭلىكى بىلەن ئىلھام قۇياشقا ئايلانغان. ئاشىق مەۋلانانىڭ كۆڭلى ئارقىلىق مەشۇقغا ئېرىشكەن. مەۋلانا سۆز ئۈستىسى بولۇپ، گۈزەل سۆزلەش قابىلىيىتى ۋە ئىلھام تۇيغۇسى بىلەن يارىتىلغان زات ئىدى. ئۇنىڭ سۆزلىشى ئەمەس جىم تۇرۇشنىڭ ئۆزىمۇ بىر مەنانى ئىپادىلەيتتى. ئۇ ئوينىغان سامانىڭ ھەربىر ھەرىكىتى بىر ھېكمەتلىك سۆز ئىدى. ئۇنىڭ جىم تۇرۇپ ئىپادىلىگەنلىرى سۆزلىرىدىن بەكرەك چوڭقۇر مەنانى ئىپادىلەيتتى. ئۇنىڭ سۆزلىرىنى ئاڭلىغان قۇلاقلاردىن يۈرەكلەرگە نۇر چۈشەتتى. يۈرەكنىڭ قەدەھلىرىگە شاراپ، روھنىڭ ئاغزىغا ئابھايات ئاقاتتى.

كىشىلەر مەۋلانانىڭ شېئىرلىرى ئارقىلىق دىن، ھەقىقەت ۋە يارىلىشنىڭ ماھىيىتىنى تونۇپ يەتكەن، شۇڭا ئۇ قانچىلىك خەلققە چۆككەنسىرى شۇنچىلىك كۆكلەرگە يۈكسەلگەن.

بىز چەكلىك ئەقلىي قابىلىيىتىمىز بىلەن مەۋلانانىڭ بەزى ھېكمەتلىك سۆزلىرىنىڭ مەنىسىنى تولۇق چۈشىنەلمەيمىز. چۈنكى ئۇنىڭ تەپەككۇرى ناھايىتى چوڭقۇر بولۇپ سۆزلىرىدە بەكمۇ چوڭقۇر مەنىلەر بار. سۆزلىرى چەكسىز بىر گۈزەللىكنىڭ ئىپادىسى.

ئۇنىڭ سۆزلىرىنى چۈشىنىش ئۈچۈن «كۆزۈڭنى يۇم، قەلبىڭ كۆزگە ئايلانسۇن.» دېيىلگەندەك قەلبىنىڭ كۆزىنى ئېچىشقا، ئەقىل ۋە ئىدراكنىڭ ئىچىگە كىرىپ كۆزىتىش ئۈچۈن زەررەلەردەك كىچىك پارچىلارغا پارچىلىنىشقا توغرا كېلىدۇ. بىر نەرسىنىڭ تاشقى كۆرۈنۈشىنى ئەمەس بەلكى يارىتىلىشتىكى



ھېكمىتىنى بىلىش يۈكسەك بىلىش قۇدرىتىگە ئىگە ئەرەنلەرگە خاستۇر.

مەۋلانانىڭ گۈزەل شېئىرلىرى ئوخشاش بىر روھ ۋە كۆڭۈلدىن چىققان نۇر ۋە ھېكمەتتۇر. ئۇ شېئىرلار قۇرئان ۋە ھەدىسنىڭ روھتىكى مەدھىيىسىدۇر. مەۋلانانىڭ شېئىرلىرى زامانىسىدا قانداق بىر رەھبەرلىك ۋە ئەھمىيەتكە ئىگە بولغان بولسا ھازىرقى زاماندىمۇ ئوخشاشلا ئالاھىدە ئەھمىيەتكە ئىگىدۇر، بەلكى تېخىمۇ بەكرەك ئەھمىيەتلىكتۇر. چۈنكى ئۇ شېئىرلار ھاياتلىق سۈيىنى مەڭگۈ تۈگىمەيدىغان ئابىھايات بۇلىقىدىن ئالغان، مەنبە مەڭگۈلۈك بولغانلىقى ئۈچۈن شېئىرلىرىمۇ مەڭگۈلۈك پاك ۋە ساپ روھقا ئىگىدۇر. مەۋلانانىڭ بۇ ئەسەرلىرى تۈرك - ئىسلام دۇنياسى ئۈچۈنلا ئەمەس بەلكى پۈتۈن ئىنسانىيەتنىڭ ئورتاق بىباھا خەزىنىسىدۇر.

مەن «دېۋانى كەبىر» نىڭ تۈركچە تەرجىمىسىنى ئوقۇغاندىن كېيىن ئۆزۈمگە بەكرەك تەسىر قىلغانلىرىنى ئۇيغۇرچىغا تەرجىمە قىلدىم. بۇ ئارقىلىق ئۇيغۇر ئەدەبىياتىغا پېقىرىنغۇمۇ بىر كىشىلىك ھەسسەمنىڭ قوشۇلىشىنى ئۇلۇغ ئالاھىتىن ئىستىدىم. تەرجىمىنى قۇدرىتىمنىڭ يېتىشىچە ياخشى قىلىشقا تىرىشتىم. ئەگەر خاتالىق سادىر بولغان بولسا ئەپۇ قىلغۇچى ئۇلۇغ رەببىم پەردىلەپ ياپسۇن، بەندە خاتاسىز بولماس، رەببىم ئىلتىپاتى بىلەن خاتالىقلىرىمنى كەچۈرگەي.



ئاللاھقا ئاشىق بولغانلار ئۇ بەرگەن دەرتىنىمۇ سۆيىدۇ

ئاللاھىم! ماڭا ئاز غەم بەرگەن چاغلىرىڭدا كۆڭلۈم تارلىشىدۇ، ھەسرەتكە چۆكمەن. دەرت بىلەن غەمنى ئۈستۈمگە تۆكسەڭ، ماڭا كۆپ غەم بىلەن ئىزتىراپ چەكتۈرۈپ ياخشىلىق قىلغىنىڭدىن خىجالەت بولمەن. بۇ غەملەر پەقەت سەندىن كەلگەنلىكى ئۈچۈنلا بۇ غەملەرنى كۆپ ياخشى كۆردۈم، ھەم تېخىمۇ كۆپ غەم ئىستىدىم. ماڭا نېمانداق كۆپ غەم كەلمەيدىغاندۇ دەپ غەمنىمۇ قىزغىنىمەن. بۇ سەۋدا مېنى قويۇپ بەرمەيدۇكى ئەسلىمگە قايتىپ بېلىقتەك ھالىمغا قايتاي دېسەم. يالغۇز مەنلا ئەمەس، سېنىڭ غېمىڭنى ھەممە كىشى سۆيىدۇ. چۈنكى پۈتۈن دۇنيانىڭ جازالىرىدىن پەقەت سېنىڭ غېمىڭلا ساقلايدۇ. شۇڭا سەن بەرگەن غەمنى باشقىلار بىلەن ئورتاقلىشىشنى خالىمايمەن. سېنىڭ پۈتۈن غېمىڭنى يالغۇز ئۆزۈملا چېكىشنى ئويلايمەن.

ئالدىمغا ئاجايىپ، ھەيران قالارلىق دەرىجىدە بىر ئاچچىق دەرت چىقىرىسەن. بۇ يىڭى كەلگەن بۈيۈك دەرت كونا دەردىمگە داۋا بولىدۇ. مېنى ئىزتىراپتىن قۇتقۇزىدۇ. غەم يوللىرىدا ئاجايىپ بىر چاڭ - تىزداڭ چىقسۇنكى ئۇلارنى كۆزلىرىمگە سۈرمە قىلاي. سەندىن كەلگەن بىر كېسەل باشقا بىر كېسەلگە يول بەرمەيدۇ. خەزىنەڭ مېنىڭ يوقسۇل بولۇپ قېلىشىمغا يول قويمايدۇ. سەھەردە شام يېقىشىمغا رۇخسەت قىلمايدۇ. ئويۇچۇق مەيداندا كۆرۈنۈشكە، دەلىل كەلتۈرۈشۈمگە يول قويمايدۇ. كالامغا كەلگەن بىر خىيال، پانى بىر گۈزەل ھەقىقىي سۆيگۈنى كۆرۈشكە پەردە بولۇپ قالىدۇ. ھەقىقىي



سۆيگۈنى خيال قاپلىۋالدى. شۇڭا پەردە بولغان ئۇ خيالنىڭ قېنىنى تۆكۈش ماڭا مۇناسىپتۇر. سېنىڭ ئىشقىڭ بىلەن مەن ئىككى دۇنيالىق خياللارنى ياندۇرۇپ كۆيدۈرۈپ ياندۇرمىەن. مەن بىر شامدەك يانسام بۇ ئىككى پەرۋانمۇ مېنىڭ يالقۇنلۇق ئوتۇمدا كۆيىدۇ.



سەنسىز چاڭ بىلەن نەي مۇڭزار بولدى

مەن ئىشىكنىڭ ئالدىدا ئولتۇرۇپ ساقلاۋاتىمەن. روھلار ئەلەست ئالىمىدە: «ھەئە، سەن رەببىمىز» دېگەندە سەن ھاياجاندىن ئىشىكنى ئېچىپ ماڭا: «تۇر، كەل» دېيىشىڭنى شۇنچىلىك ئارزۇ قىلدىم. مېنىڭ جېنىم ئىشىكنىڭ ئالدىدا ئىپار-ئەنپەر پۇراقلىرىنىڭ ئىچىدە بېھۇش بولغانىتى. يۈزمىڭلىغان مېنىڭدەكلەر سېنىڭ گۈزەل يۈزۈڭگە دائىم ھەيراندۇر. بىز باشقىلار قىلغان ئىشلاردىن ۋاز كەچكەن ئېغىر-بېسىق مەستلەردىن.

پۈتۈن ئالەم ئوڭتەي-توڭتەي بولۇپ كەتسە نېمە بولاتتى، ئىشقىڭ باقى بولسۇن... ئىشقىڭ قولىنى بىر سىلكىسە بۇ كۆڭلەرنىڭ تېشىغا كۆڭلەردىن كۆڭلەرنى يارىتىدۇ ۋە ئاللاھ يۈزلەرچە يېڭى-يېڭى زامان يارىتىدۇ.

بۈگۈن بىز سېنىڭ مېھمىنىڭ، تەبەسسۇمۇڭنىڭ مەستانىسى بىز. ئىسمىڭنى، يۈزۈڭنى ئېسىمىزگە ئالغاندا بۇ كۆڭۈل شاد-خۇراملىققا چۆمۈلىدۇ. سېنىڭ ئىسمىڭدىن باشقا بىر گۈزەل ئىسىم بارمۇ؟ سېنىڭ ماكانىڭدىنمۇ يۈكسەك باشقا بىر ماكان بارمۇ؟ سېنىڭ قەدىھىڭدىن باشقا كۆڭۈلنى سۆيۈندۈرىدىغان باشقا بىر قەدەھ بارمۇ؟

ئەي شېرىن سۆزلۈك گۈزەل يۈزلۈك ساقى، قەيەردە سەن؟ ئەي مۇھتەشەم! سېنىڭ ئىشىك ئالدىڭدا يۈكسەك بىر دەبدەبە ۋە كۆركەملىك بار. ئازراق تېشىغا چىقىپ قاراپ باق!.



سېنىڭ ئۇ كۆڭۈلنى مەھلىيا قىلىدىغان خۇشخۇي كۆزلىرىڭگە مەستانە بىز.

مۇشۇنداق بولۇش بىلەن بىرگە بىز بىر تەرەپتىن پەرياد قىلىپ، قانلىق كۆز ياشلىرىمىزنى تۆكۈپ، ياقىلىرىمىزنى يىرتىپ، جىگىرىمىزنىڭ قانلىرىنى قويۇقلاشتۇرىمىز. كىيىم كېچەكلىرىمىزدىن، ياقىمىزدىن بۇ دېگەنلىرىمىزنىڭ ئىسپاتلىرىنى كۆرەلەيسەن.

يۈزۈڭنى كۆرگەن مەجنۇن بولىدۇ. ئۇ مەجنۇن سېنىڭ دىيارىڭدا تاش-كېسەك بولۇپ قالسىمۇ مەن ئۇنىڭ بېشىغا بالا كەلدى دېمەيمەن. چۈنكى سەندىن جاننىڭ خەۋىرى بولماسلىقىدىنمۇ بەتەر بىر بالا بۇ ئالەمدە يوقتۇر.

ئەي ئادەم بالىسى سۇلتانى شاھ! نەپسىمنى قارىغۇلارچە ئەيىپلىمە. سەندەكلەرگە ئوخشايدىغان شۇنداق جانلار بار بولۇپ، ئۇلار جان دېڭىزىنىڭ قىرغاقلىرىدا ئېقىپ، دېڭىزنى بىلىمىز دەپ بىلەرمەنلىك قىلىدۇ. توغرا، شۇنداق بىر ئېقىن سۇلار باركى، جىم تۇرماستىن ئاقىدىغان...

يەنە شۇنداقمۇ سەللەر باركى ئۆز يوللىرىدىن ئېزىپ قاياققا ئېقىشىنى بىلمەيدىغان.

بۇ يولنى بىلىپ ئاققانلار ئاللاھقا مىننەتدارلىقنى ئىزھار ئەيلەيدۇ. ئۇ يوللىرىدىن ئازغانلار كۈچ ۋە تاقىتىمىز قالمايدى دەپ ئاھ ئۇرىدۇ.

ئەي قۇياش! سەن چىقىپ توغرا يولدىكىلەرگە ساقى بولىدۇڭ. قۇللىرىڭغا بەزىدە سېخىلىك بىلەن، بەزىدە خىسلەتلىرىڭ بىلەن ئۆزۈڭنى نامايەن قىلىدۇڭ.

گۈل بىردىنلا سېنى كۆرۈپ جېنى ۋە ياپراقلىرىنى يىرتتى.

چاڭ سېنىڭ سازىڭدىن خىجىل بولۇپ ئالدىڭدا ئىگىلدى.

چولپان يۇلتۇزىدىنمۇ تەلەپلىك ۋە ئىقبالى بولغان نېمە؟

نەيدۇر، پەقەت نەي. لەۋلىرىنى لەۋلىرىڭگە تەگكۈزۈپ



سەندىن نەغمە ئۆگەنسۇن .

چاڭ بىلەن نەي سەنسىز مۇڭزار بولدى .

سەن چاڭغا قۇچاق ئېچىپ، نەيگە لەۋلىرىڭنى سۇندۇڭ .

داپ دەرھال شۇنداق دېدى: «قۇلۇڭنى يۈزۈمگە ئۇر، ئاھاڭ

تېخىمۇ جاراڭلىق چىقسۇن.»

بۇ پارچە - پارچە بولغان جاننىڭ ھەربىر پارچىسىنى

ئايرىم - ئايرىم بېھۇش قىلىپ خۇشاللىققا چۆمۈلدۈرگەنكى

تۈنۈگۈن كېچىدە قولىدىن كەتكەن ئۇ پۇرسەتلەر ھازىر

باشقىدىن كەلسۇن...

ئەي ئۇلۇغ شاھ! بۇنچىۋالا سەزگۈر بولۇشۇڭغا نېمە

ھاجەت.

ۋاللاھى مۇندىن كېيىن مەن رەببىمدىن بېھۇش بولۇپ

يۈرمىەن.

مەن ئۆز - ئۆزۈمگە شۇنداق خىتاپ قىلىمەن: «ئىسپات

شارابى بولماي يۇقىرىغا ئۆرلە». چۈنكى گۈزىلىم! سېنىڭ

لۇتپۇڭ بىلەن قۇللىرىڭ ئارىسىدا ئاشىق مۇتەسەۋۋۇپلارنىڭ

ماجرالىرى بار...



سەن ھوقۇش ئەمەس بىر بۇلبۇل

بىزدىن نېمىگە قاچىسەن؟ ئۆيەر بۇيەرنى نېمىگە ئايلىنىپ
يۈرۈيسەن؟

سېنىڭ جېنىڭ ھاسىنىڭ سېپىدەك بىزنىڭ قوللىمىزدا
ئىكەنلىكىنى بىلىدىڭمۇ؟

خېلىدىن بۇيان جاھاننىڭ ئەتراپىدا بىكاردىن بىكارغا
تاۋاپ قىلىپ تۇرىسەن.

ھالبۇكى بۇ قۇرۇق گەپلەرنىڭ دەستىدىن ھېچ بىر ۋاپا
كۆرمىدىڭ.

ئەي بىچارە! بىر قانچە كۈن ئۇنىڭ بۇنىڭ سايىسىدا
ياشاشتىن ۋاز كېچىپ، نېسىپىسىز ئاچ قالغان ئىتلاردەك ياشاپ
باق، قانداق بولىدىكەن...

ئەي ئۆلۈكنى ئىزدىگەن كۆڭلى ئۆلۈك! سېنىڭ
چاڭگىلىڭدىكى نېمەت بىر ئۆلۈكنىڭ كېيىنىدىن باشقا بىر
نەرسە ئەمەس.

سەن تىرىكنى كۆرمىەي تۇرۇپ ئۆلۈكنى قانداق
ئايرىيالايسەن.

بىر ھاممانىڭ تاملرىدىكى نەقىشلەنگەن رەسىملەرنى
قاچانغىچە قۇچاقلاپ يۈرىسەن؟ سەن ئالدىڭدا تۇرغان ئۇ
ئۈنچە - مەرۋايىتلار، ئۇ مال - دۇنيالار، قىممەت باھالىق ساپال
قاچىلار بىلەن ئېتىكىڭنى تولدۇرۇۋاپسەن. ئەجىلنىڭ سېنى يوق
قىلىدىغان چاغدىلا ماڭا ئىشەنسەن؟

سەن ھوقۇش ئەمەس بىر بۇلبۇل ئىكەنلىكىڭنى



ئويلەمسەن؟

نېمە ئۈچۈن بۇ ھەقىرىلىق ئىچىدە يۈرسەن؟

ئۇ باغلار بىلەن چىمەنلەرگە نېمە بولدى؟

ئۇ ياپيېشىللىقلار، سەرۋىلەر ۋە تاڭ سەھەرنىڭ زىلال شاماللىرى قەيەردە؟

پۈتۈن بۇ گۈزەللىكلەر سېنىڭ تۇرۇپ سەن نېمىلەر بىلەن ھەپلىشىپ يۈرسەن؟

ئەي بېغمىزنىڭ گۈلى! سەن قەيەرلەرنى كېزىپ يۈرسەن؟ قەيەرلەرنى ئايلىنىۋاتسەن؟

زىغىر چېچەكلىرى شۇنچىلىك كۆپ تۇرسا ماڭا سېنىڭ ماھىيىتىڭدىن بىر بەلگە بەرمىدى.

ئۇنىڭغا سېنى تەرىپلەپ بەر دېگەن چاغلىرىمدا: «ماڭ نېرى، بۇنى مەندىن ئىستىمە، ئۇنىڭغا دۇئا ۋە ھەمدۇ سانا ئوقۇشتىن باشقا نېمە دېيەلەيمەن» دېدى.

ئەي گۈزەل كۆكتىكى تەڭرى! باغلار سېنىڭ قوللىرىڭ بىلەن شېرىنلەشكىندىن، ياپراق ۋە مېۋىلەر بىلەن تولغانلىقىدىن، بۇ بارلىق بايلىقلار سېنىڭ قولۇڭ ئارقىلىق ئەمەلگە ئاشىدىغانلىقىدىن خەۋىرى يوق.

سەرۋى قانچىلىك ئېگىز بولسىمۇ يەنە ساڭا يېتەلمەيدۇ.

ھەركىمنىڭ كۆزى تۇرۇپ نېمە ئۈچۈن سېنى كۆرمەيدۇ؟

قۇشلار سېنىڭ خاسىيىتىڭدىن خۇتبىلەر ئوقۇسا، زىرائەتلەر سېنىڭ شەرىپىڭ ئۈچۈن گۈللەر چاچسا، ئالتۇن قەدەھلەر رەڭمۇرەڭ چېچەكلەر چاچسا يەنە ھېچبىرى سېنىڭ گۈزەللىكىڭگە يەتمەيدۇ ۋە ھېچبىرى سېنى مەدھىيلەپ بولالمايدۇ.

گۈل بۇلۇت ئارقىلىق سۇغۇرىلىدۇ، كۆڭۈل سەۋر بىلەن.

بۇلۇت گۈلنىڭ دوستى، سەۋر زىياننىڭ دوستىدۇر.

ھەممە يەرنى شەيتان ۋە ھايۋاندىك ئىنسانلار قاپلاپ كەتتى.



ئەمما ھېچبىرى بۇ ئاشىقنىڭ ئۆيىگە ئاياق باسمىدى.
مېنى ھەر تەرەپتە ئىزدە، مېنى نېمە دېسەڭ دە.
ساڭا ئۇ يول كۆرسەتمىگۈچە سەن يەنە ئۇ يولنى
تاپالمايسەن.

قۇياشنىڭ ئىسسىق تەپتىدىن سۇ يۈزى ئىسسىيدۇ، ئاندىن
قۇياش يەنە ئۇنى پارغا ئايلاندۇرۇپ يۇقىرىغا ئۆرلىتىدۇ.
مانا مۇشۇنداق ئاز-ئازدىن دائىم يۇقىرىغا تارتىدۇ. شۇنداق
بىر تارتىدۇكى، ئۇنىڭ قانچىلىك تارتقانلىقىنى سەن تۇيماي
قالسىەن. كىرىمۇ ساپلىقنى ئەنە ئاشۇنداق تارتىپ چىقىرىپ
ئوغرىلايدۇ.

بۇ ھەيران قالارلىق گەپلەرنى قىلماي ئاغزىمنى يۇمدۇم.
يۇمدۇم ئەمما پۈتۈن بىر كېچە ماڭا كۆكتىن راۋاپنىڭ
ساداسى كەلدى، راۋاپ قەلبىمنىڭ ئوزۇقتۇر.
راۋاپ ئاشىقنىڭ مەيخانىسى ۋە دوستىدۇر.
شۇڭا ئەرەپلەر بۇلۇتنى راۋاپ دەپ ئاتايدۇ.

قانداق بولۇپ بۇلۇت گۈل ۋە گۈلىستاننىڭ ساقىسى بولغان
بولسا، راۋاپمۇ قەلبىنىڭ ئوزۇقى ۋە ئەقىللەرنىڭ ساقىسىدۇر.
ئوتنى پۇۋلىسەڭ يالتىراپ ئۇلغىيىدۇ. تۇپراقنى پۇۋلىسەڭ
توپا-چاڭدىن باشقا نېمە چىقىدۇ؟

راۋاپ: «ئۇدۇل قايتىپ كەل» دەپ تەبىئەتنى تەكلىپ
قىلىدۇ.

ھالبۇكى دۇمباق چالساڭ قارىغۇمۇ بويۇنتاۋلىق قىلىپ
قايتىپ كەلمەيدۇ.

ئاشىق مۇشەققەتنىڭ تۈگۈننىڭ ئېچىلىشى ئەنە
ئاشۇنداق تۇر.

مۈشكۈللىكى بولمىغانغا جاۋاپ بېرىش نېمە ھاجەت.
ھايۋاننىڭ مۈشكىلاتىغا جاۋاپ ساماندۇر. ساماننى بەرگەن
چېغىڭدا ھايۋاننىڭ قىيىنچىلىقى ھەل بولىدۇ. پەقەت ئۇنىڭدىكى



كۆشەش ئىشقى ئۇيقۇنىڭ خېمىرتۇرۇچىدۇر.
ئاشىقنىڭ ھەم يۇقىرى ھەم مۇڭلۇق ئاۋازى بىلەن
بارلىق كۆڭۈللەر مۇھىم بىر يەرگە توپلىنىدۇ.
رەببىمنىڭ نىداسى كۆڭۈللەرنى چېچىلاڭغۇلۇقتىن قۇتقۇزىدۇ.
ماتېرىيالىستلارغا ئىشقتىن سۆز ئاچما، چۈنكى ئۇلار ئۆزىگە
قورقۇ، ئىلتىماس ۋە ساۋاپ قاتارلىقلارنىلا ۋەزىپە قىلىۋالغان.
ئەي تەبرىزنىڭ ئىپتىخارى شەمسىددىن! سېنىڭ خۇمالىق
كۆزلىرىڭدىن كەلگەن ئىشقى ئوتى دىلىمنى دائىما شادىمان
ئەيلەيدى...



سۈيى تاتلىق دېڭىزغا شۇڭغۇدۇم

ئىشقى مادامكى كۆڭلۈمنى خاراپ قىلدى، ئۇنداقتا بۇ كۆڭۈل خارابىسى ئىچىدە قۇياش چىقىپ نۇر چېچىشى كېرەك. مەن مەرتلىك ئالدىدا خىجىل بولغانلىقىمدىن ئۆرە تۇرالماي يەردە ئولتۇرۇپ قالدىم. چۈنكى ئۇ شاھ ماڭا دۇئا قىلدى ھەمدە قىلغان دۇئاسى قوبۇل بولدى.

مېنى تىنچلاندۇرۇش ئۈچۈن ئەتراپنى كەزدۈردى. مەن مۇنداق دېدىم: «مەن مەنزىرىلەرنى كۆردۈم، ئەمما كۆرگەن مەنزىرىلەر مەنزىرە ئەمەس بەلكى نىقايتى. ئۇ نىقاينىڭ نۇرى ئالەمنى كۆيدۈرۈۋەتكۈدەك كۈچلۈك ئىدى. يا رەب! ئۇ ئاي پەردىسى قايرىلىپ كەتسە ئەجىبا قانداق ئىشلار يۈز بېرەر؟...»

ئاشىق يېنىمدىن ئۆتتى، مەن ئايىغىغا ئېسىلدىم. ئاشىق ئاغزىنى ئاچتى، ئۇ مېنى كاۋاپنى يېگەندەك يېدى. ئۇ مېنى يېگەندە مەن زاماندىن نىسۋەمنى ھارغۇچە ئالدىم.

سۈيى تاتلىق بىر دېڭىزغا شۇڭغۇپ ئازاپتىن قۇتۇلدۇم... ھەركىم ئاشىق بالاسىنىڭ لوقمىلىرىدىن ئوڭاي خوشنۇت بولالمايدۇ ۋە ئاسانلىقچە زوق ئالالمايدۇ. بۇ ئىشقى شارابىدىن لەززەتلىنەلمەيدۇ. پەيغەمبەرلەر ئىشەنچى سەۋەبىدىن بالا - قازا ۋە دەرت - ئەلەملەرنى لەززەت دەپ بىلىدۇ. چۈنكى ئۇلار سۇننىڭ ھېچبىر ۋاقىت ئوتتىن قورقمايدىغانلىقىنى ياخشى بىلىدۇ. پەلەك چۈشىدىمۇ كۆرمىگەن ئۇ ئاي يەنە كەلدى ۋە مېنىڭ يۈرىكىمگە ئوت سالدى.



بۇ يۈرەك ئوتىنى ھەرقانچە قىلىپمۇ سۇ بىلەن
ئۆچۈرگىلى بولمايدۇ.

مېنىڭ تەن ئۆيۈمگە قاراپ باق، جېنىمغا بىر قاراپ باق.
ئىشقى شارايدا مەست بولدى.

نېرىقى ھاراق - شاراپ ئۆيىنىڭ ئىگىسى كۆڭلۈمگە دوست
بولغاچقا ئىچ - قارىم ئىشقتىن شاراپقا تولدى.

يۈرەك - باغرىم كاۋاپ بولۇپ، كۆزۈم ئۇنىڭ خىيالى بىلەن
توشۇپ مۇنداق ئىدا قىلدىم: «ئەي قەدەھ! سەن نېمىدىگەن
گۈزەل، ئەي شاراپ! ئاپىرىن ساڭا.»

ئىشقىنىڭ قولى ئۇنىڭ تەسىرىگە ئۇچرىغان ھەر كۆڭۈلنى
ماكان ۋە تۈپ يىلتىزىدىن يۇلۇپ ئالىدۇ.

بۇ كۆڭۈل ئىشقى دېڭىزىنى كۆرگەن ھامان مەندىن
دەرھال ئايرىلىپ ئۇ دېڭىزغا ئۆزىنى ئاتىدۇ ۋە «مېنى
ئىزدەپ تاپ» دەپ خىتاپ قىلىدۇ.

شەرقنىڭ قۇياشى، تەبرىزنىڭ ئىپتىخارى شەمسىددىننىڭ
ئارقىسىدىن ئەگەشكەن بۇلۇتتەك بۇ كۆڭۈللەر ئارقىدىن
يۈگۈرمەكتە...



يا رەب! سېنى بىر كۆرەي دەيمەن

ھەي ئاي! ئۇخلاۋاتسەن، بوپتۇ ئۇخلاۋاتقاندا بولسىمۇ گۈزەل جامالىڭنى ياپقان پەردىنى قايرىۋەت، قۇياش ئالدىڭدا شۇكران سەجدىسىنى قىلسۇن...

مەن سېنى كۆرگەندە پېشىڭغا ئېسىلدىم، سەن قولۇمنى ئاستا پېشىڭدىن ئاجراتتىڭ. ئۆتۈنۈپ قالاي يۈزۈڭنى ماڭا قىل.

ماڭا: «ئالدىرما، ئالدىراقسانلىق شەيتاننىڭ ئىشىدۇر» دېدىڭ.

ھالبۇكى ئەسلىدە شەيتان سەن تەرەپكە يۈزلەنمىگەنلەردۇر. يا رەببىم! بىر كۆرسەم دەيمەن. ئويلاپ باقماپتىمەن، ئىشك ئالدىدا مىڭلارچە ئىنساننىڭ جاۋابىڭغا تەشنا بولۇپ: «يا رەب!» دەپ نىدا قىلىپ يالۋۇرۇپ مۇناجات قىلغانلىقىنى... تۇپراقتىكى قانچىلىغان ئوت يۈرەك كۆڭۈللەر ۋە جانلار قوللىرىدا قانچىلىرىنى تۇتۇپ «سۇ، سۇ» دەپ شىپالىق يامغۇرلىرىڭنى ئارزۇ قىلىۋاتىدۇ.

تۇپراق ئازاپلىق ئىگرماقتا. پەقەت ئۇ، بۇ تۆت ئۇنسۇردىن كەلگەن ئىنقىلاپ كەلكۈنى ئىچىدە قولىدىن ئىش كەلمەيدىغان قۇدرەتسىز بىر ھالغا چۈشۈپ قالغان.

بۇ ۋاقىتلاردا دوستىڭنىڭ شامال ئايىغى ئازراق مىدىرلايدۇ ۋە تاملارغا قاراپ ئاقساق - ئاقساق ئىككى ئۈچ قەدەم باسىدۇ. بۇ ئاقساق ماڭغان قەدەملەرنىڭ نەتىجىسىدە چاقماق چىقىپ، گۈزەل خىتايلار بىلەن كۆكلەر گۈلدۈرۈلەپ رەھىمدىللىق



قىلىدۇ ۋە بۇلۇت مۇنداق دەيدۇ: «ئورنۇڭلاردىن مىدىرلىماڭلار. تۇپراق ئۇسساپ كېتىپتۇ، بارلىق مەخلۇقاتلار ئىزتىراپ چېكىپتۇ.» بۇنىڭ بىلەن بۇلۇتلار قوللىرىدا شاراپ بىلەن لىق تولغان كۆزىلەر، تۇلۇملار ۋە كۈپلەرنى تۇتقان ھالدا يەردىكى ئۇسساپ كەتكەنلەرنىڭ ئۇسسۇزلىقىنى قاندۇرۇش ئۈچۈن شىپالىق يامغۇر ياغدۇرىدۇ.

ئاشىق خەزىنىسىنى ئاشىق خاراپ قىلغان كۆڭۈللەردىن ئىزدە. چۈنكى بۇ خەزىنە باھاردا خاراپ بولغان كۆڭۈللەردىن ئېتىلىپ چىقىدۇ.

دوست ياكى جاناننىڭ ۋىسالغا يېتىش ئۈچۈن شاراپ كېرەك.

ئەلۋەتتە، دېڭىزغا بارالمىساڭمۇ دەريانىڭ سۈيىگە بولسىمۇ پۇتۇڭنى تىق...



مۇھەببەت، كۆڭۈل بىلەن كۆزدە يېتىشىدۇ

جانانم! روھنىڭ يۈزى ھەقىقەتەن بەكمۇ گۈزەل ۋە پارقراق.

لېكىن سېنىڭ يۈزۈڭدىكى بۇ گۈزەللىك تامامەن باشقىچە...

ئەي يىللارچە روھنى كۈيلىگۈچى! ماڭا بىر سۈپەت كۆرسەتكەنكى ئۇ سۈپەت روھنىڭ ماھىيىتىنى ھەقىقىي تەسۋىرلەپ بەرسۇن.

ئۇنى خىيال قىلغان كۆزنىڭ نۇرى ئاشىدۇ.

مۇشۇنداق بولۇش بىلەن بىرگە ئۇنىڭ ئالدىدا كۆزلىرى قامشىدۇ...

ئۇ گۈزەل يۈز سەۋەبىدىن ئاغزىڭ ئېچىلىپ قالىدۇ.

ھەر ۋاقىت تىلىم بىلەن دىلىمدا «ئاللاھۇ ئەكبەر» دەپ ئۇنى ياد ئېتىپ قەدىرلەيمەن.

كۆڭۈم سېنىڭ مۇھەببىتىڭدە ۋەتەنگە تەشنا بىر كۆز بولدى.

ئۇنداق سۆيگۈ - مۇھەببەت پەقەت كۆڭۈلدە، كۆزدە يېتىشىپ چىقىدۇ...

ئىشقىنىڭ بۇ قولى شۇنداق بىر تەربىيىلەنپ يېتىشتىكى، بۇنىڭ بىلەن ھەتتا پۈتۈن ئىقلىم پارلاق قۇياشتەك نۇرلىنىپ كەتتى...

سېنى تىلىگەن تىلەكسىز بولدى. چۈنكى تىلەكلىرىگە مۇددەت بەلگىلەپ بولغىچە يەتتى.



مۇھەببەت، كۆڭۈل بىلەن كۆزدە يېتىشىدۇ

كۆيۈۋاتقان ھەربىر دوزاق بۇ ئىشقا بىلەن كەۋسەر بولدى. چۈنكى ئىشقا كەۋسەرنىڭ ئۆزى ئىدى. ئەي كۆڭۈل! دۈشمەنلەرنىڭ بۇ زۇلۇملىرىدىن سەن كۆڭلۈڭنى غەم-غۇسسە قىلما. شۇنى ئويلىغىنكى، كۆڭۈللەرگە ھوزۇر بەخش ئاتا قىلغان سۆيۈملۈكۈڭ بەرگەن ھەربىر ھۆكۈم ھەممىدىن ئۈستۈندۇر. مېنىڭ بۇ سۇلغۇن چىرايمىنى كۆرۈپ دۈشمەنلىرىم خۇش بولمىسۇن.

مېنىڭ يۈزۈم زەپىرەڭ ئەمەس قىزىل گۈلدەك... مەشۇقۇمنىڭ گۈزەللىكى مادامكى خىزمەتكارىدىن گۈزەل، ئۇ ھالدا مېنىڭ دەرتلىرىمنى سېمىز بىر ئادەمگە ئوخشاتساق، مەدھىيەگە تولغان بۇ تىلىم ئورۇق ئادەمدەكتۇر. توغرا، بۇ قانداق بىر قائىدىكى «تەمەخورلۇق كېسىلىنىڭ ئەلىمى ئاشقاندا ئىگراشلىرى ئازلايدىغان...» شەمسىددىن تەبرىزى ئايدەك پارلىدى، ياق ئۇنى قانداقسىگە ئايغا ئوخشاتقىلى بولسۇن، ئۇنىڭ يۈزى ئايدىنمۇ نۇرلۇقتۇر.



ھەممە تىكەندە گۈل ئېچىلمايدۇ

ئەگەر يار بىلەن بىرگە بولىدىغان بىر ۋەتەن ئارزۇ قىلساڭ كۆڭۈل ئۆيۈڭدىن ياتلارنى قوغلا.

ساما ئوينىماقچى بولساڭ ئىنكار قىلىشتىن ۋاز كەچ.

ساما بىلەن مەست بولمىغان گەرچە ئىقرار قىلىسىمۇ ئىنكار قىلغۇچىلاردىن دەپ بىل. ساماغا قايىل بولغان بىلەن شاراپ تونۇغاننى ئەقلى جايىدا دەپ بىل، مەست دېمە.

بۈيۈكلەرنىڭ بۈيۈكى شۇنداق دېگەن: «يەرنىڭ سايىسىمۇ شۇنچىلىك ياخشى. چۈنكى ئۇ ئاللاھنى تونۇشقا سەۋەپ بولىدۇ.» گۈلنىڭ تىكىنى بار دېمە، ئەلۋەتتە گۈل تىكەن بىلەن بىللە بولىدۇ. ئەمما ھەممە تىكەندە گۈل ئېچىلمايدۇ. يات تىكەننى كۆڭۈلدىن چىقىرىۋەت. گۈللۈك تىكەننى جېنىڭ بىلەن كۆڭلۈڭدە تۇت...

مۇسا ياغاچنى ئوتتا كۆردى. ھالبۇكى ئۇ ياغاچ ئوتتا كۆيمەي بەلكى ياشىناپ كۆكەردى. دېمەك كۆڭۈل ئىگىسى بولغان ئادەمنىڭ خىرس ۋە شەھۋىتىنى مانا مۇشۇنداق چۈشەن ۋە بىلگەن. توغرا، كۆرۈنۈشتە شەھۋەتتەك كۆرۈنگەن بىلەن ئەمەلىيەتتە ئۇ ھەقنىڭ دوستى ئىبراھىمنىڭ ئوتىغا ئوخشايدۇ. ئەمەلىيەتتەمۇ دۈشمەنلەر كۆزلىرىنى ئېچىپ قارىسا شەمسىددىن تەبرىزى بەش بولۇپ كۆرۈنىدۇ.

دوستقا كىمنىڭ ئىچى ئاغرىيدۇ؟ يەنە شۇ دوست...

كېسەلنىڭ ئاھۇ - زارىغا كىم يېتىدۇ؟ يەنە كېسەل...



شەپقەتلىك باھارنىڭ كۆز ياشلىرى قەيەرلەردە؟
كېلىپ تىكەننىڭ ئېتىكىنى گۈللەر بىلەن تولدۇرسۇن...
رەھىمسىز غازاڭ پەسلىدىن ئاڭلاڭلار.
غازاڭ پەسلى: «لەززەتلەرنى يوق قىلىدىغان زىكرنى
كۆپەيتىڭلار» دەيدۇ.

ھەزرىتى مۇھەممەد(ئەلەيھىسسالام) غاردا سىددىققا مۇنداق
دېگەن: «قايغۇرما، ئاللاھ بىز بىلەن بىللە.»
دېمەك ئىچىڭدە ئىككىنىڭ ئىككىنچىسى ئۇ بولسا غارمۇ
ساڭا گۈزەل كۆرۈنىدۇ.

ئاشىقنىڭ مۇڭ زارلىرىدىن كۆك يېرىلىدۇ.
ئاشىقلارنىڭ ئارزۇلىرىنى خارلىماڭلار.
بۇ پەلەك ئەسلىدە ئاشىقلار ئۈچۈن چۆرگەلىدۇ.
قېنى ئورنۇڭدىن تۇر! بىزمۇ ئىشقى بىلەن تىز-تىز
پىرقىرايلى...

ھەزرىتى مۇھەممەد(ئەلەيھىسسالام) كە ئاللاھ: «سەن
بولمىغان بولساڭ كۆكلەرنى ياراتمايتتىم» دەپ نېمە ئۈچۈن
دېدى؟

بىلگىنىكى تاللانغان ئەھمەد بولسا ئۇنىڭغا نىسپەتەن
ئىشقىنىڭ جەۋھىرى ئىدى.

كۆك بولسا ئاشىقنىڭ ئەتراپىدا ئايلىنىدۇ.
بۇ پىرقىراۋاتقان قۇببە ئاشىقلار ئۈچۈن يارىتىلغان.
ھەرگىزمۇ ناۋايىلار، تۆمۈرچىلەر ياكى ئوتاقچىلار ئۈچۈن
يارىتىلمىغان.

بۇ پاسكىنىلىقنىڭ ئەتراپىدا قاچانغىچە پىرقىراپ يۈرىمىز؟
بىر مۇددەت ئاشىقلارنىڭ ئەتراپىدا ئايلىنىپ باقايلى.
قەيەرلەردىكىن تاڭ ئۇ كۆزلەر، ئىشىك ۋە تامنىڭ سىرتىغا
نەزەر تاشلاپ جانلارنى كۆرىدىغان.

ئىشىك، تام، ئوت، شامال، تۇپراق ھەممىسى بىر بىرىدىن



پاساھەتلىك ھېكايىلەرنى سۆزلەيدۇ.
 تارازا، گەزگە ئوخشايدىغان ئۆلچىگۈچلەر ئەمەلىيەتتە تىلسىز
 گەپ قىلالمايدۇ. ئەمما بازارنىڭ ھاكىمى ئەنە ئاشۇلار.
 ئەي ئاشىق! گەپ قىلماي، ئاغزىڭدىن بىر ئېغىزمۇ سۆز
 چىقارماي كۆككە ئوخشاش ئايلانغىن.
 ئەي ساقى! كۆز ياشلىرىمغا باھارنىڭ بۇلۇتلىرىدەك
 گۈللەرنى چاچ، شاراپ ئەكەل.
 تېخى توغرا توۋا قىلمىدۇق، مېنىڭ سۇنۇق كۆڭلۈمدىن
 قولۇڭنى تارت.
 ئەي ساقى! قەدەھلىرىڭ توختىماي سۇنسۇنكى سۇنۇقلىرىنى
 جانلىرىمنىڭ ئالدىغا چاپاي.
 ئاشىقتىن بىر قەدەھ ئىچەي. ئىچكەچ قانلىق كۆز
 ياشلىرىم بىلەن قۇچاقلىرىمنى تولدۇراي.
 ئىشقى يولىدا ھەر كۈنى كۆككە ئوخشاش يېڭى ئىش
 باشلاي.
 ئاھ! بۇ نېمىدىگەن گۈزەل بىر باشلىنىش، نېمىدىگەن
 گۈزەل بىر ئىش.
 شاراپنىڭ دۇغلىرى ۋە كۆڭۈلنىڭ دەرتلىرى مېنىڭ بىلەن
 دوست.
 شاراپنىڭ دۇغى بىلەن كۆڭۈلنىڭ دەردىمۇ يارنىڭ غەم-
 غۇسسىسى بىلەن ھەم سىرداش...
 بۇ كۈلخاندا توۋا—ئىستىغپاردىن ۋاز كەچتىم.
 خىلۋەت بىر يەردە ئىشقى دەرسى ئۆتۈۋاتىمەن.
 مۇنبەرنىڭ ئاستى تەرىپىنى بېشى قىلدىم.
 مەن پانى دۇنيادا پۈتۈنلەي ھېچ مەن، ئەمما باقى مەن.
 تامدىكى رەسىمدەك مەن، ئەمما روھ ھالدا مەن.
 ئەي ئىشقى! كۆڭلۈمدە ئاھ ئۇرسام، بۇ ئاھىمنىڭ ئاۋازى
 سەندە ئەكس سادا چىقىرىدۇ. بىزنىڭ شارابىمىزنى باشقا بىر



قەدەھكە تولدۇرۇپ بەر. چۈنكى بىز يا مەست ئەمەس يا ساق ئەمەس...

ئاشىقلار بار يەرنىڭ تېگى - تەكتى يوق. ئۇ قەلبىڭدىكى مەيخاننىڭ ئۈستىدە.

ئەگەر ئاشىقلار دوستىسىز بىر نەپەس ئالسا جەندە - كۇلالىرى، تەسۋىلىرى زۇننار (پاپازلار بەللىرىگە باغلايدىغان بەلباغ) بولىدۇ.

بىز ھەممىمىز بۇ يولدا ئېچىرقىغان. شۇنىڭ بىلەن بىرگە جاندىن تويغان قەلەندەربىز.

ئىشقتىن مەست بولدۇق. ئۇزۇن بىر يولغا، جاپالىق كېچىلەر ئۈچۈن تەق بولدۇق. دەستىرخانىمىزدا يەيدىغىنىمىز يوق، مىنىدىغان ئاتلىرىمىز يوق، يىزىلار قاپقاراڭغۇ، ماڭىدىغان يول بەك ئۇزۇن.

بۇ يول مەڭگۈلۈك بىر يولكى، ھەر ۋاقىت مىڭلار ۋە يۈزمىڭلارچە پىدائىيلىرى بولغان بىر يولدۇر.



ھەق شەرىپىنىڭ كۈپى كۆڭۈلدۈر

پاك ئۆمۈر سەپىرىدە مەسئۇلىيەتچانلىق تۇيغۇمىزنى ئوغرىلار ئاپ-ئاشكارە ئوغرىلاۋاتقان چاغدا كارۋاندىكى بىرە ئادەم نېمە ئۈچۈن ئويغانمايدۇ؟

ئۇ خەۋەرچىلەرنىڭ جاپاسىغا نېمە ئۈچۈن بەرداشلىق بېرىسەن؟

سېنىڭ كۆڭلۈڭنى رەنجىتكەن نەرسە پەقەت ئۆزۈڭنىڭ شەرىھى ۋە ۋەزىڭدۇر.

چۈنكى جاھان سۆيگۈسىدە سۇ ئۈستىدىكى نەقىشلەردەك قارار يوقتۇر.

بىر ئادەم ئۆيىنىڭ ئىچىدە مۇنداق دەپ تۇراتتى: «ئەي بىنا! توساتتىنلا خاراپ بولما. خاراپ بولۇشنىڭ ئالدىدا ماڭا خەۋەر قىلىپ قوي...»

بىر كېچىسى ئۆي تۇيۇقسىزلا ئۆرۈلۈپ چۈشتى.

ئۆرۈلۈپ چۈشكەندە نېمە دېدى بىلەمسىلەر؟

ئەي بىنا! مەن ساڭا قىلغان شۇنچە نەسىھەتلەرگە نېمە بولدى؟

مەن ساڭا ئۆرۈلۈپ چۈشۈشتىن بۇرۇن خەۋەر قىل دېمىدىممۇ؟

بۇرۇن خەۋەر قىلىپ قويغان بولساڭ، مەنمۇ بىر ئامال قىلىپ ئائىلەم بىلەن بىللە قاچاتتىم. سەن بولساڭ خەۋەر قىلمىدىڭ.

شۇنچە ۋاقىت سېنىڭ بىلەن بىرگە ئۆتكەننىڭ يۈز خاتىرىسى نەگە كەتتى؟ مېنى زارلىتىپ ئىگىراتتىڭ.



ئۆي پائىدەلىك ھالدا مۇنداق جاۋاپ بېرىپتۇ: «مەن ساڭا كېچە ۋە كۈندۈز شۇنچىلىك كۆپ خەۋەر بەردىم. ھەممە تەرىپىم تۆكۈلۈپ، قومۇرۇلۇپ، ئۆرۈلۈپ كەتكەندە يېرىلغان ئاغزىمنى ئېچىپ: «ئەمدى ھەرگىز تاقىتىم قالمدى، ۋاقتى كەلدى، ھوشۇڭنى تاپ» دېسەم سەن قۇلام سالمدىڭ. مەن ئاشۇ گەپلەرنى قىلغاندا ئاغزىمغا بىر كالىكە لايىنى تىقتىڭ. تاملاردىكى پۈتۈن يېرىقلارنىڭ ھەممىسىنى سۇۋۇدۇڭ. قايسى تەرەپتە ئاغزىم ئېچىلغان بولسا شۇ زامات ئەتتىڭ. ھىچ سۆزلىگىنى قويمىدىڭ.

ئەي بىناكار! بۇنىڭدىن باشقا مەن نېمە دېسەم بولاتتى؟...

شۇنى ئوبدان بىلگىنى ئۆي سېنىڭ بەدىنىڭدۇر.

بەدىنىڭدىكى كېسەللىكلەر بولسا تامدىكى يېرىقلارغا ئوخشايدۇ.

يېرىقلار، چاكلار ساڭا دەيدۈكى: «ۋاقتى كەلدى، ئويغان». ئۇ خۇشپۇراق، ماركىلىق مەجۇنلار بولسا سامانلىق لايغا ئوخشايدۇ. شۇنداق قىلىپ سامانلىق لايىنى يېرىقلارغا تىقساڭ بەدەن ئاغزىنى ئېچىپ ساڭا: «كەتتىم، سەن ئەنە ئاشۇنداق قىلىۋەر.» دەيدۇ ۋە تېۋىپ كېلىپ ئىشنىڭ يولىنى ئەنە ئاشۇلارغا باغلايدۇ.

بېشىڭنىڭ قاتتىق ئاغرىشىنى بولسا ئۆلۈم شارابىدىن بولغان دەپ بىل.

بىنەپشە شارابىنى ئىچمە، ئانار شارابىنى تاشلا.

ئەگەر ئىچسەڭ ئادەت قىلىپ ئىچ. چۈنكى بۇ بىر يۈز ياپقۇچتۇر.

بىراق ئاللاھتىن ئىچكى دۇنيايىڭنىڭ ۋە پۈتۈن سىرلىرىنى قانداق يوشۇرسەن؟...

توۋا شارابىنى ئىچ. ھەقتىن يىراقلىشىشقا قارشى دورىلارنى ئىچ.

توۋىدىن ئۆزۈڭگە مەجۇن، ئىستىغپاردىن غىزا ياسا.

دىنىڭ، كۆڭلۈڭنىڭ تومۇرىنى تۇتۇپ قانداقلىقىنى كۆر ئاڭلا.

ھەرقانداق ئىشنى ئوبدان ئويلىشىپ قىل. ھەققە



يۈزلەن، چۈنكى ئابھايات ئۇنىڭدا.

سەن ھەربىر نەپىسىڭدە بارلىق ئىشلارنى ئۇنىڭدىن ئىستە.

ئەگەر بىرىسى ساڭا «ئىستەشتە پايدا يوق» دېسە سەن ئۇنىڭغا «ئارزۇ قىلغان نەرسىنى ئۇنىڭدىن ئىستەشنىڭ نەرى يامان؟ مۇرىت دېگەن نېمە؟ ئالدىغا يۈگۈرۈپ بېرىپ ئۆز ئارزۇسىنى ئىستىگەندۇر. تىلەك تىلگەننىڭدۇر، ئوۋ ئوۋلىغاننىڭدۇر» دېگەن.

سۆيگەنم ئەگەر مېنى ئىستىمىگەن بولسا ئۇنداقتا ماڭا نېمە ئۈچۈن ئىستەك بەردى؟

ئۇ گۈزەل چىرايىنىڭ ھەسرەتلىرى بىلەن نېمە ئۈچۈن چىرايىمنى سارغايىتى؟

ئەگەر قاش - كۆزلىرىنى ئوينىتىپ ئاشىق ئوقى بىلەن مېنى ئاتىمىغان بولسا ئىدى، كۆڭلۈم بۇنداق لەختە - لەختە قان بولغان بولمايتتىمۇ؟

نېمە ئۈچۈن كۆزلىرىمدىن قانلىق ياشلار تۆكۈلىدۇ؟

بۇ قاراڭغۇ كېچىدە ئۆزىنى يوقىتىپ قويۇشقا سەۋەپ بولىدىغان شۇنداق بىر شاراپ باركى، ئۇنىڭدىن بىر قەدەر ئىچكەن ئادەم ئۆزىنى يوقىتىپ ھېچقانداق بىر ئىشقا قولى بارمايدۇ.

ئىشقا شارابىدىن ئىچەيلى، كارۋاندىكى مەست تۆگىدەك يارنىڭ يۈكىنى كۆتۈرەيلى.

پەقەت بۇ مەستلىك ھەۋەس ۋە ئارزۇلىرىنى ئەكىلىدىغان مەستلىك بولماسىتىن، بەلكى ئەقىل ۋە روھنى ئويغىتىدىغان مەستلىكتۇر.

ئاللاھتىن باشقا نېمە بولسا ۋاز كەچكەن بىر مەستلىكتۇر. چۈنكى ئاللاھتىن باشقا ھەممە نەرسە باش ئاغرىقىدىن، ھاماقەتلىكتىن باشقا بىر نەرسە ئەكەلمەيدۇ. ئەمەس روھ ۋە قەلبكە پاكلىق ئاتا قىلىدىغان ئۇ شاراپ نەدە؟



ئاللاھ شارابىنىڭ كۈپى كۆڭۈلدۇر.

كۈپىنىڭ ئاغزىنى ئاچ. ئەسكى خۇي-مىجەز لاي بولۇپ
ئۇنىڭ ئاغزىنى ئېتىۋاپتۇ.

ئەگەر كۈپىنىڭ ئاغزىنى ئازراق بوشتاساڭ ساڭا يۈز مىڭلارچە
ئەسەرنىڭ پۇرغى كېلىدۇ. ئۇنىڭ ئەسەرلىرىنى سانائىمەن دېسەڭ
قىيامەتكىچمۇ ساناپ بولالمايسەن. ۋۇجۇتقا كەلتۈرگەن سەنئەت
دېڭىزىدىكى قايسى بىرىنى دەي؟

ئۇنىڭ سەنئەت دېڭىزىنىڭ ئۇچى ۋە ئاخىرى بارمىدۇ ئەجىبا؟
كۈز باھارنىڭ مۇرتى، قۇچاقلاپ تۇرۇپ، ئاھ ئۇرۇپ تۇرۇپ
ئۇنى ئىستەيدۇ...

ئاقىۋەت باھار شەيخى يېتىپ كېلىپ ئۇنى تىرىلدۈرىدۇ.

باھارنىڭ مۇرتى ئەنە ئاشۇنداق تىرىلدۇ.

ئۆلۈپ قالمىسا ھەقىقەت مۇرتى يولنىڭ ئوتتۇرىسىدا قانداق
بولۇپ يىرگىنىشلىك ھالدا قالسۇن؟

ماڭا يۈزلىنىپ ھەممە ئىشنىڭ مۇكاپاتىنى كۆر.

چېچەك ۋە ئۈنچىدەك پاك بولغان ھەر ئۇرۇققا مۇناسىپتۇر.

ئۇلار باستىر (ۋەز بەرگۈچى) لاردەك باھارنىڭ يېشىل كىيىم-
كېچەكلىرىنى كىيىپ ھال تىلى بىلەن ھەممىسى جىم تۇرۇپ
سۆزلەشمەكتە...

ئەي يار! جىم تۇر. ئۇيۇقلارنىڭ ئىپتىخارى شەمسىدىن
تەبرىزىنىڭ گۈزەل يۈزى بولسا ئۇ قارىغان قۇبىدىن مەيدانغا
كەلدى ۋە يۈكسەلدى.



ئىسمى ئاشق

مەن ھازىرغىچە يار ئۈچۈن شۇنچىلىك ئازار يېدىم. بۇ ئازارلىرىم ئاقىۋەت كۆز ياشلىرىمدا ۋە جىگەردىكى قانلىرىمدا ئۆز ئىپادىسىنى تاپتى...

مىڭلارچە ئوت - يالقۇن، مىڭلارچە تۇمان، مىڭلارچە غەم. مانا بۇنىڭ ئىسمى ئاشق...

مىڭلارچە دەرت، مىڭلارچە زارلىنىش، مىڭلارچە بالا. مانا بۇنىڭ ئىسمى يار...

كىم ئۆز جېنىغا دۈشمەن بولسا ئاشىقنىڭ ئاللاھ ئىسمى بىلەن باشلىغان تەكلىپ سالاتىنى تۇيسۇن، ئۇنىڭ ئىگراشلىرىنى ئاڭلىسۇن...

ماڭا قارا، مەن بۇلارنىڭ يۈز ھەسسىسىگە لايىقمەن.

قورقمايمەن، قاچمايمەن، سۆيگىنىمنىڭ ئۆلتۈرۈۋېتىشىدىن قورقمايمەن.

ئاشىقنىڭ بۇ زۇلۇملىرى نىل دەرياسىنىڭ سۈيىگە ئوخشايدۇ.

ئاشىق بولسا سۇغا، ئازاپ بولسا قانغا ئوخشايدۇ.

ئارچا ياغاچلىرى ياخشى كۆيمىسە ئۇنىڭ نېمە قىممىتى بولىدۇ؟

ئەگەر ئۇنداق بولمىسا ئارچا بىلەن تىكەننىڭ ئوتتۇرىسىدا پەرق قالمايدۇ.

قولدا قىلىچ، نەيزە ۋە ئوقيا بولمىسا پەس قورقۇنچاق بىرىسى بىلەن قوماندان رۇستەم ئارىسىدا نېمە پەرق قالىدۇ؟



رۇستەم ئۈچۈن ئوق شېكەردىنمۇ ياخشىدۇر.

ئوقنىڭ ئېتىلىپ چىقىشلىرى شېكەر چاچقاندىنمۇ بەكرەك خۇشاللىق ئاتا قىلىدۇ...

شەر ئوۋلىغان ئوۋنى ناھايىتى ھەۋەس بىلەن ئېلىپ ماڭغاندا ئوۋلار ئۇنىڭغا ئوۋلىنىش ھەۋەسى بىلەن قاتار- قاتار چاپىدۇ، ۋە ئوۋلانغان ئوۋ قان ئىچىدە ئىڭراپ تۇرۇپ «ئاللاھ ئۈچۈن مېنى يەنە بىر قېتىم ئۆلتۈر» دەيدۇ. ھالبۇكى ئوق تەگكەننىڭ ئىككى كۆزى ئوق ئاتقانغا قاراپ «ئەي توك، تۇيغۇسىز غاپىل! كەل قۇلىڭنى كۈچلەپ تۇرماي».

جىم، جىم تۇر. چۈنكى ئاشىقنىڭ ئىشارەتلىرى تەتۈرگە ئۆرۈلۈپ كېتىپتۇ.

كۆپ گەپ قىلىۋېرىپ گەپنىڭ تۇتامى قالماپتۇ...



سەھەر شامىلى

قەدەھ سۇندى، شارابىم قالدى، مەن مەست...
 بىلىمەن، مېنىڭ خاراپ بولغان ئىشلىرىمنى پەقەت
 شەمسىددىن باياشات قىلدۇ...
 ئۇ كۆرۈش ئالىمىنىڭ توغرا يول كۆرسەتكۈچىسىدۇر.
 ئۇ ئىجادىيەت ئالىمىنىڭ نۇرىدۇر.
 روھلار يىراقتىن ئۇنى كۆرگەندە ئۇنىڭغا سەجدە قىلدۇ.
 ھەيرانلىق دېڭىزىدىن ئۇ قولنى چىقارمىغۇچە مىڭلارچە
 جان ۋە روھ ئۇ دېڭىزغا شۇڭغۇيدۇ ۋە مەست بولۇپ كېتىدۇ...
 ئەگەر كۆك ۋە يەر كۆپۈر قاراڭغۇلۇقى ئىچىدە
 قالسا، ئۇ پارىراپ ھەممىسىنى نۇرغا چۆمدۈرۈپ يەر - جاھاننى
 يورۇتۇپتىدۇ.
 مەلائىكىلەر ئۇنىڭدىن كۆڭۈل شادلىقىغا ئېرىشسە، شەيتانلار
 ھۆر بولىدۇ.
 ئەگەر بىر كۈن شەيتانغا نۇرىنى ياغدۇرسا، ئۆزىنىڭ
 مەرتلىك پەردىلىرى بىلەن شەيتاننىمۇ يېپىۋېتىدۇ.
 بىر بايرامدا ھەدىيە تارقاتسا، ھەممە تەرەپتىن بىردىن
 كېلىن كېلىپ ھەممە يەردە توي قاينايدۇ...
 ئۇ قۇياش شەرقتىن ۋە غەربتىن پارىراشقا باشلىسا، زەررىچىلەر
 چېلىنغان كاناي ئاۋازىنى ئاڭلىغاندەك ئورۇنلىرىدىن تىرىلىپ
 قوپىدۇ.

ئەي تاڭ سەھەرنىڭ شامىلى!

ئاللاھ ھەققى ئۈچۈن ۋە ھەر سەھەردە مېنى ۋە سېنى



سۆيىدۈرگەن تۈز ۋە ناننىڭ ھەققى ئۈچۈن، چەكسىز غەيىپ
ئالىمنىڭ ئاخىرىغا بارغان ۋاقىت تۇرما، ھورۇنلۇق قىلما، ماڭ
ئالدىغا، ئۇنىڭدىن ئالغان قانات بىلەن ئۈچ.
مىڭ يىل كەتكۈدەك ئۇزاقلاردا بولسىمۇ بىر كۈندە
ئۈچ...

قاناتلىرىڭ چارچاپ ئۇچالماس ھالغا كەلگۈچە ئۈچ.
ئۇچالماس بولۇپ قالغان چېغىڭدا سەجدە قىل.
بۇ ئاغرىق جېنىڭ ۋە كۆڭۈل ھىجران ئاشىقىنىڭ ھالىنى
كۆز ياشلىرىڭنى تۈكۈپ تۇرۇپ ئۇنىڭغا ئاڭلات.
ئايىرىلغاندىن بېرى كۈندۈزىمىز قاراڭغۇ، كېچىمىز ئايدىڭلىق
بولدى.

سەن شۇنچىلىك مەرت ئىكەنسەنكى، ئالەملەرنىڭ
گۇناھكارلىرىنىمۇ رەھمەت دېڭىزىڭغا شۇڭغۇتۇپ تۇرۇپ
سوتلايسەن.

كۆرگەن كۆز سېنىڭ جېنىڭغا ئېرىشىدۇ.
پەقەت كۆزى بولمىغان ساڭا يېقىن كېلەلمەي، سېنى
كۆرەلمىسە بۇ ھەقىقەتەن ئەپسۇسلىنارلىق.
ئېيت، يالۋۇر، خۇشامەت قىل، ئايىغى باسقان توپىلارنى ئېلىپ
كەل، بۇ كۆزنىڭ دەردىگە شىپا بولسۇن...
ئەي تاڭ سەھەرنىڭ شامىلى!

بۇ يولمىز سائادەتكە ئايلانغاندا، بار بولغاندىمۇ، يوق
بولغاندىمۇ بۇ ئۇچقۇنلارنى ۋە خۇشاللىقلارنى ئەتراپقا چاچ...
ئۇنىڭ سۈرمىسىنى ماڭا ئەكەلگىنىڭدە ساڭا رەھمەتلەر
چېچىلسۇن، يىللارچە ھەم تۈمەن مىڭلار شۇنداق بولسۇن...



ھەرگىز ماھىيەتتىن ئايرىلمىدىم

ماڭا قارا، مازاردا ساڭا مەن ھەمراھ.
ئۇ قاراڭغۇلۇقتا دۇكاندىن ۋە ئۆيدىن ۋاز كېچىپ كېتسەن.
مەن سېنى يالغۇز تاشلاپ قويمايمەن.
قەبىردە ساڭا مەندىن خەۋەر قىلدۇ. سالىمىنى ئالسەن.
چۈنكى ھېچ بىر ۋاقىت مەن سېنى ئۇتۇپ قالمىدىم.
مەن سېنىڭ پۈتۈن پەردە ئىچىدىكى ئەقىل ۋە ئىدراكىڭدەك
مەن.

مەيلى شاد - خۇراملىق چاغلىرىڭدا بولسۇن مەيلى جاپا -
مۇشەققەتلىك چاغلىرىڭدا بولسۇن ھەرگىز ماھىيەتتىن ئايرىلمىدىم.
غۇربەتلىك كېچىدە تونۇش ئاۋازىنى ئاڭلىغىنىڭدا يىلاننىڭ
زۇلۇمىدىن، قەبرىنىڭ ئازابىدىن قۇتۇلسەن.
ئاشىقىڭنىڭ بېھۇشلىقى سېنىڭ قەبرىگە مانا مۇنداق
ھەدىيەلەرنى ئەۋەتىدۇ:

شاراپ، يورۇقلۇق، سۆيگۈ، تائاملار...
بۇ چاغدا مەن ساڭا ئاڭ - سېزىم نۇرىنى سۇنمەن.
قەبرىدىكى ئۆلۈكلەرمۇ ۋاراڭ - چۇرۇڭ قىلىپ كېتىشىدۇ.
بۇ ۋاراڭ - چۇرۇڭدىن قەبرىستاندىكى تۇپراقلارمۇ گاڭگىراپ
قالدۇ.

ھەممە تەرەپتە قىيامەتنىڭ دۇمباق ئاۋازلىرىدىن، ئۆلگەندىن
كېيىنكى تىرىلىشىدىن ھاياجانلىنىپ، كېپەنلىرىنى يىرتىپ، ئىككى
قۇلقىنى دىڭ تۇتۇپ تۇرىشىدۇ.
پەقەت كانايىنىڭ چېلىنىشى بىلەن مېڭىسى ۋە قۇلقى



قانداقمۇ جايىدا بولسۇن؟

قەيەرگە قارىساڭ مېنىڭ سۈرىتىمنى كۆرىسەن.

ھاڭۋاقماي ئىككى كۆزۈڭنى يوغان ئاچ. چۈنكى ناچار كۆز ئۇ كۈنى جامالىمنى كۆرەلمەيدۇ.

ئىنسانىي سۈرىتىمگە قاراپ ھەرگىزمۇ خاتالاشما. چۈنكى روھ بەك نازۇك، ئاشىق بەك غەيرەتلىكتۇر.

سۈرەتنىڭ نېمە كېرىكى؟ جان ئەينىكىنىڭ ۋال-ۋال نۇرلىرى قاتمۇقات قاراڭغۇلۇق ئىچىدە قالسىمۇ يەنىلا ئويغۇچۇق كۆرۈنىدۇ...

قېنى ئەمەس، سۆيگۈ-مۇھەببەت دۇمباقلىرىنى ياغرىتىپ ئىشقى شەھرىنىڭ غەزەلخانىلىرىنىڭ يېنىغا ئۇدۇل مېڭىڭلار... تەجەللى كۈنى، ئىشقى يولى تېخىچە ئېنىق بولمىغانلار ئۈچۈندۇر.

ئەگەر خەلق بۇ ئالەمدە، يەپ-ئىچىش ۋە پۇل تېپىش ھەۋسىسىنىڭ ئورنىغا ئاللاھنى سېغىنىپ ۋە ئۇنى ئارزۇ قىلغان بولسا ئىدى، خەندەكنىڭ قىرغىقىدا ئولتۇرغان بىر كورنى كۆرمىس ئىدىم.

بىزنىڭ شەھرىمىزدە مادامكى غەمگۇزار بىر ئۆي ئاچتىڭ، ئىشىكىنى ئاچمىغان بولساڭمۇ نۇردەك غەمگۇزار بول.



ئۆزۈڭدىن ئۆزۈڭ سەپەر قىل

ئەگەر دەرەخنىڭ پۇتى ۋە قانتى بولۇپ ھەرىكەت قىلىدىغان بولسا ئىدى، ئۇنداقتا يا ھەرىنىڭ ھەرىدەشلىرىنىڭ ياكى پالتىنىڭ ئازاپلىق يارا ئىزلىرىنىڭ دەردىنى تارتىمىغان بولاتتى.

قۇياش قاناتلىق ۋە ئاياقلىق بولۇپ پۈتۈن كىچە ئۇچۇپ كەتكەن بولسا ئىدى، جاھان سەھەر ۋاقتىدا قانداقمۇ يورۇتۇلغان بولاتتى؟

دېڭىزدىن ئاچچىق سۇ ئۇپۇققا قاراپ كۆتۈرۈلمىگەن بولسا ئىدى، گۈلىستاننىڭ ھاياتى سەل ۋە يامغۇرغا قانداقمۇ باغلىق بولغان بولاتتى؟

تامچىلار ۋەتىنى بولغان دېڭىزدىن ئايرىلىپ قايتىپ كەلگەندە سەدەپكە تىزىلغان ئۈنچە بولدى...

يۈسۈپ يىغلاپ تۇرۇپ دادىسىدىن ئايرىلىپ سەپەر قىلىدىمۇ؟ سەپەردە سەلتەنەتلىك بولۇپ ئىقلىملار سۇلتانى بولىدىمۇ؟...

ئەگەر سېنىڭ مانا مۇشۇنداق بىر سەپەرگە تاقىتىڭ ۋە چىدامچانلىقىڭ بولمىسا ئۆزۈڭدىن ئۆزۈڭ سەپەر قىل. ياقۇت مەدەنىلىرىدەك قۇياشنىڭ نۇرىدىن ئۆزۈڭگە بىر ئەسەر ھاسىل قىل.

ئەپەندىم! قايتا تەكرارلايمەن، ئۆزۈڭدىن ئۆزۈڭ سەپەر قىل! چۈنكى بۇنداق بىر سەپەر بىلەن مەدەنىلىرىڭنىڭ توپىلىرى ئۆزگىرىپ ئالتۇن بولىدۇ.

ئاچچىق ۋە چۈچۈمەللىكتىن تاتلىقلىققا قاراپ يۈزلەن.



ئۆزۈڭدىن ئۆزۈڭ سەپەر قىل

قانداق قىلىپ شېكەر مەڭ تۈرلۈك ئاچچىقلىقتىن قۇتۇلۇپ
كەمپۈت بولدى...
تەبىزگە ئىپتىخار ئاتا قىلغان شەمسىدىن تاتلىق
ئىستە، ئۇنىڭدا ھەرقانداق مېۋە قۇياشنىڭ نۇرىدىن مەي
باغلاپ كېتىدۇ...

باھار

يېقىملىق باھار كەلدى. يارنىڭ ئەلچىسى كەلدى.
 بىز بولساق مەستانە، ئاشىق ھالسىز ۋە قارارسىز...
 ئەي كۆز، ئەي زىيا! باغقا ئۇدۇل بار.
 چىمەن گۈزەللىرىنى ساقلاتما.
 چىمەنزارلىققا غەيپ ئالىمىدىن غېرىپلار كەلدى.
 بارغىن، تىز بارغىن. چۈنكى يولدىن كەلگەننى يوقلاش
 ئادىتىمىزدۇر.
 گۈل سېنى كۈلدۈرۈش ئۈچۈن گۈلشەنگە كەلدى.
 تىكەن سېنىڭ يۈزۈڭنى كۆرۈش ئۈچۈن گۈزەللەشتى.
 ئەي سەرۋى، قۇلاق سال!
 زىغىر چېچەكلىرى ئېرىقنىڭ قىرلىرىدا سېنىڭ گۈزەللىكىڭ
 ئالدىدا تىللىرى تۇتۇلدۇ.
 غۇنچىلار ئېچىلمايلا تۇرۇلۇپ قالدى.
 ئىلتىپاتىڭ تۇرۇلۇپ ۋە تۈگۈلۈپ قالغان چېگىشلەرنى
 يېشىدۇ.
 بۇلار سېنى كۆرسە ئېچىلىدۇ...
 خۇددى قىيامەتتەك، باھار مەزگىلىدە ئالدىنقى يىلى چىرىپ
 ئۆلگەن نەرسىلەر قايتىدىن بىخلىنىپ تۇپراقتىن باشلىرىنى
 چىقاردى.
 ئۆلگەن ئۇرۇقلار قايتىدىن تىرىلدى.
 بۇ تۇپراقنىڭ ئاستىغا يوشۇرۇنغان سىرلار ئەمدى
 ئاشىكارلاندى.
 مېۋىلىك كۆچەتلەر چېچەكلەپ خۇشاللىقتىن نازلىنىپ
 لىغشىدى.



مېۋىسىز يېشىللىقلار خىجىللىق ئىچىدە ئەپسۇسلاندى...
روھ دەرەخلىرىنىڭ ئاقىۋىتىمۇ ئەنە ئاشۇنداق بولىدۇ.
ياخشى دەرەختىن تەلەپلىك شاخلار ئۆسىدۇ.
باھاردا دەرەخنىڭ شاخلىرى خۇددى بىر قوشۇندەك
رەتلىك تىزىلىپ جەڭگە تەييارلىنىپ تۇرىدۇ.
باھاردا مانا مۇشۇلارنى كۆر.
ئاللاھنىڭ سەنئىتىدىكى گۈزەللىكلەرنى بىر-بىرلەپ كۆزدىن
كەچۈر.
توغرا، ئاللاھ ياردەم قىلىدىغانلا بولسا بىر پاشىمۇ
نەمرۇتنى ئۆلتۈرەلەيدۇ.



دوستتىن بىزگە بىر سۆيۈش

كۆڭۈل گۈزەل جامالىغا قارىغان چاغدىمۇ ساڭا ئىنتىزاردۇر .
 جان گۈلىستانىڭىزدا مەست بولغاندىمۇ يەنە ئىز تراپ ئىچىدە .
 ئۇنىڭ قارىغان چاغدىكى پارقراقلىقى كۆڭۈلنى قوغدايدىغان
 بىر تىلىماتتۇر .
 ئۇ قاراش كۆڭۈلنىڭ ئوڭ ھەم سول تەرىپىدە پەرىدەك
 گۈزەللىك ھاسىل قىلىدۇ...
 سەھەر ۋاقتىدىن تارتىپ كېچە - كۈندۈزىڭنىڭ ئەسىرى بىز .
 دوستتىن بىزگە بىر سۆيۈش ، بىزدىن ئۇنىڭغا يۈزىڭنىڭ سەجدە...
 ئۆتۈپ كەتكەن بۇ ئۆمۈرنىڭ يىللىرىنى ئارقىغا ياندۇرغىلى
 بولمىسىمۇ ، بۇ يىللىرىمىز ئىشقا سەۋداسىدا بىر چەمبەردىن ئىبارەت
 ئەمەسمۇ ؟ ...
 ھاياتنىڭ بۇ جۇلالىسىغا قارشى سەن ئىشقا سازىڭنى ياڭرات .
 چۈنكى كۆكلەرگە قاراپ ئۆسمىگەن كۆچەت مېۋە بەرمەيدۇ .
 دېڭىزغا شۇڭغۇغان ، دېڭىزنىڭ ئىچىدىن جان ئۈنچىسىنى
 تاپالايدۇ .
 بۇ دېڭىز ، بۇ ئۈنچىلەر سېنىڭ ياقۇتتەك لەۋلىرىڭگە تەلمۈرۈپ
 نالە قىلىدۇ.....
 سېنىڭ شېكەردەك تاتلىق ئاغزىڭ بىلەن پۇۋلىگەن نەيدىن
 چىققان نەغمىلەردىن سۆڭەتنىڭ ئەۋرىشىم تاللىرى تولغۇنۇپ
 ئۇسۇلغا چۈشىدۇ .
 چىنارلار ئىككى نازۇك قوللىرىنى بىر - بىرىگە ئۇرۇپ چاۋاك
 چالىدۇ ۋە يىراقلاردىن ئىشقا سويىلىرىنىڭ سەۋدا ماجىرالارىغا
 قاراپ ، تاللىرى سويىلاردەك بىر - بىرىنى تۇتۇپ ، چىڭ قۇچاقلايدۇ ...



جان ئەلەست ئالىمنىڭ سىرتىغا مەستانە بولۇپ چىققاندا،
دېڭىزغا قاراپ توختىماي سەلدەك ئاقىدۇ...
ساداقتىن چىققان ئوقنىڭ نىشانى بولغىنىدەك، پارچىنىڭ نىشانى
پۈتۈنلۈكتۇر.

ئۇنىڭ باشقا بىر نىشانغا سانجىلىشى ئىمكانسىز.
ئۇ، خۇش بىر جانىدۇر. يۈز مىڭلەرچە پوست(قوۋزاق)تىن
سىرتقا چىقىپ، تۆت ئېلىمىنت ھالىتىگە كېلىپ، ئىشلىرى ئوڭۇشلۇق
بولىدۇ.

ئىچى توغرا بولغانلارنىڭ جانلىرى ئۇ مەشھۇر جاننى
مەدھىيلەپ ناخشا ئېيتىش ئۈچۈن ئۇ جاننىڭ ئىچىدە چاڭ
چالىدۇ...

جانلار ئۇ جاننىڭ ئېتەكلىرىگە ئېسىلىدۇ.
ئۇ بولسا ئاشىقىدىن خالىس ۋە پاك بىر ئادەم سۈپىتىدە
ئەزەل ئېتىكىگە ئېسىلىدۇ.

ئەي كۆڭۈل! تەبرىزگە بار، شەمسۇل - ھەقتىن كىم ئىكەنلىكىنى
سورا. مەنالار سىرىنىڭ بۇراقىغا(ئۇلاق) مىنگىن.



بۇلۇلۇم قەيەرلەردە

ئەي كۈز پەسلى! غازاڭ پەسلى بەزىدە ئىچىڭدە بولىدۇ.
تاللاردا، ياپراقلاردا كۆڭۈل دەردىنىڭ ئۆرنەكلىرىنى كۆرگەن.
ئەي كۈز پەسلى! دەرخلەرنىڭ ئاۋازلىرىغا قۇلاق
سال، نېمە دەۋاتقانلىقىنى ئاڭلا. ھەممە تەرەپتە يۈزلەرچە تىلسىز
ئىگراۋاتىدۇ.

قۇرىغان ئىككى لېۋىڭ، يىغلىغان ئىككى كۆزۈڭ ھەرگىز
بىكاردىن ئەمەس.

كۆڭلىدە دەرت بولمىغاننىڭ يۈزى سارغايمايدۇ.
غەمنىڭ قاغىسى كەلدى. باغدا تىپىرلاپ يۈرۈيدۇ ۋە
كۆڭلى يېرىم ھالدا سېغىنىپ مۇنداق سوراۋاتىدۇ:

«گۈل باغلىرى قەيەردە؟ گۈلىستانلىقلار نەگە
كەتتى؟ زىغىر چېچەكلىرى قېنى؟ نەستەرەنلەر قەيەردە؟
سەرۋىلەر، لالىلەر، يەسىمىنلەر قەيەرلەردە؟

يېشىللىققا پۈركەنگەن چىمەنلىكلەر قەيەردە؟
ئەرگۈۋان دەرەخلىرى، ئۇ گۈزەل ئەرگۈۋان دەرەخلىرى
نەدە؟

مېۋىلەرنى ئەمدۈرىدىغان سۈت ئانىلىرى قەيەردە؟
مول-مول سۈتلەر ۋە ھەسەللەر قەيەردە؟
تەبىئەتكە سۈت ئاتا قىلغان ۋە سۈت بەرگەن كۆكسى
قۇرۇپتۇ، روھىنىڭ سۈتىنى ئاققۇزمايۋاتىدۇ.

مېنىڭ شېرىن تىللىق ئۇ قابىلىيەتلىك بۇلۇلۇم قەيەرلەردە؟
«كۈ كۈك» دەپ سايىرايدىغان ئۇ پاخىتەكلىرىم نەدە؟



سۆيگىنىمدەك بوپ قالغان ئۇ گۈزەل توز نەدە؟
شاتۇت، شاتۇتلار نەدە؟

بۇلارنىڭ ھەممىسى خۇددى ئادەملەردەك بۇغداي
يېگەنتى - دە، ئېگىز سارايلاردىن يېقىلغانتى. يېقىلغان چاغلىرىدا
باشلىرىدىن تاجلىرى، ئۈستىدىكى زىبۇ - زىننەت بۇيۇملىرى
ئۇچۇپ كەتكەنتى.

گۈلشەن ئادەمدەك ياخشىلىق ۋە رەھمەت كۆكسىنى
ئېمىشىنى ئويلىغانتى.

ھەم ئىگرايىتى، ھەم ياخشىلىق كۈتەتتى. چۈنكى
نېمەتلەر ۋە كېرەملەر ئىگىسى بولغان ھەق ئۇلارغا: «ئاللاھنىڭ
رەھمىتىدىن ھەرگىز ئۈمىدىڭلارنى ئۈزمەڭلار.» دېگەن.

بارلىق دەرەخلەر رەت - رەت تىزىلىپ قارا بىر ئەسۋاپنىڭ
ئىچىدە ماتەمدە ئىدى.

يېشىل ياپراقسىز قالغانتى. ئۆزىدىكى ئۇ ئىزتىراپ،
ئىمتىھان سەۋەبىدىن ئىگراۋاتاتتى.

شۇ ھالى بىلەن: «ئەي سىر ساقلىيالمىدىغان قاغا! يەنە
ئۈچ ئاي ساقلا. جاھاننىڭ بايرىمى سېنىڭ قارىغۇلىقىڭغا
قارىماي كېلىدۇ. ئىسرائىلىمىزنىڭ ئاۋازىدىن شاملىرىمىز ياندۇ.
كۈز ۋە قىش پەسلى ئۆتۈپ كېتىشى بىلەن تەڭ تىرىلىمىز.»
ئەي سەھەر! جاھاننى نۇر بىلەن تولدۇر. بۇ
قاراڭغۇ قەلئەنى يوقات. سېھىرلەپ، ئەپسۇن ئوقۇپ تەبىئەتنى
ئىسسىتقىن.

ئەي گۈزەل ئىشلارنى قىلىدىغان قۇياش!
باش باھارنىڭ مىزلىك خۇش پۇراقلىرى يېيىلغان
تەرەپكە قارا.

ھەممە تەرەپتىكى مۇز، پاتقاقچىلىقلارنىڭ ھەممىسىنى
يوقات. ھەممە تەرەپكە ئەنئەنەلەر چاچ....
باھار بولسا تەبىئەتنىڭ قىيامىتىدۇر.



مەن بۇ قىيامەتتىكى بىر جاھىلمەن.
 ئەمدى سۆزلەشتىن توختىدىم.
 كۆڭلۈمدىكى گەپلىرىمنى تىلىم ئارقىلىق ئىپادىلەشكە
 ئاجىزلىق قىلىۋاتىمەن.
 سۆز بىلەن ئىزھار قىلىش مۇمكىن بولمايۋاتىدۇ.
 دادا! سەن جىم تۇرۇپ باغدىن ۋە قۇشلاردىن كەلگەن
 خەۋەرنى ئاڭلا.
 بۇ خەۋەر ماكانسىزلىقتىن ئۇچۇپ كەلگەن بىر ئوقتۇر،
 ماكانسىزلىقتىن كەلگەندۇر.



باش باھار

سۆيۈملۈك باھار كەلدى. بېھۇشلۇق، ئاشىقلىق، ياشلىق ۋە بارلىق نەرسىلەردىكى گۈزەللىكلەرنىڭ ھەممىسى بىر يەرگە توپلاندى...

بۇلارنىڭ ئەسلىدە سۈرەتلىرى يوقتى، ئەمدى گۈزەل بىر سۈرەتكە باغلاندى.

سۈرەتكە باغلىغان مۇئەييەن شەيئىلەرنى كۆر.

دېمەكچى بولغىنىم شۇكى، كۆڭۈل بولسا كۆزنىڭ كوردورىدۇر.

كۆڭۈلنى مەھلىيا قىلغان كۆزنى مەھلىيا قىلىدۇ ۋە دەرھەققەت بىر سۈرەتكە باغلىق بولۇپ قالىدۇ.

باھار كەلدى دېمەك باغدا قىيامەت بولدى دېمەكتۇر.

سىرلارنىڭ ھەممىسى ئوتتۇرىغا چىقىدۇ.

ئۇ چىن گۈزەللىكلەرنىڭ كۆڭۈللىرىنى ئىزھار ئەيلىشىدۇر.

ئەگەر سەندە بىر كۆڭۈل بولسا سەنمۇ ئىزھار قىل.

«سەن كۆڭلۈڭنى قاچانغىچە يوشۇرۇپ يۈرسەن؟» دېگىم كېلىدۇ.

كىشىلەرنىڭ ۋە باغنىڭ دۇئاسى شۇكى «ئاللاھم، پەقەت

ساڭىلا ئىبادەت قىلىمىز.»

باش باھار: «ئاللاھ، پەقەت سەندىنلا ياردەم تىلەيمىز» دەيدۇ.

ئۇنىڭ «ئاللاھ، پەقەت سەندىنلا ياردەم تىلەيمىز»

دېگەنلىكى «مېۋىلىرىمنىڭ كۆپلىكىدىن سۇنۇپ كېتىمەن، ئاللاھ!



سەن مېنى قوغدا» دېگەنلىكىدۇر.

لالىلەر، گۈللەر بىلەن پۈركەنگەن باش باھار «نەركەس، يەسىمەن گۈللىرى كۆزلىرىنى قاماشتۇرۇپ نېمانچە قارايدىغاندۇ؟» دەيدۇ.

يېگانە بىنەپشە گەپ توشۇغۇچىلار ئىككى قات بولۇپ كېتىپتۇ.

بۇلارنىڭ سىرلىرىنى ئەڭ ياخشى بىلىدىغان يەنە شۇ نىلۇپەردۇر.

سۈمبۈللەر بېھۇشلىقىدىن باشلىرى ئىككى تەرەپكە گىلىڭلاپلا قاپتۇ.....

ئاتقا مىنگەن سەرۋىلەرنىڭ ئاستىلىرىدا چىمەنلەر پىيادە كېتىۋاتىدۇ.

غۇنچىلار ئالايىپ قاراۋاتقان يامان كۆزلەردىن ئۆزىنى قاقچۇرۋاتىدۇ.

سۆڭەكلەر ئۆستەڭ بويلىرىدا تۇرۇپ، ئېقىۋاتقان ئەينەكتەك سۈزۈك سۇلارغا قاراپ: «ئۈستىمىزدىكى بۇ مەجنۇنلارنىڭ ئېتەكلىرى نېمە ئۈچۈن بۇنداق ھەر تەرەپكە يەلپۈنۈپ كەتتى؟» دەپ ھەيرانلىققا تولدۇ.

بۇرۇن بۇ تالارنىڭ ئېتەكلىرى بۇنداق ھەرتەرەپكە ئېچىلىپ، يەلپۈنۈپ تۇرمايتتى.

كېيىن جانلىنىپ چىچىلىپ خۇددى ئۆستەڭنىڭ ئۈستىگە ئۈنچە-مارجانلار چىچىلغاندەك بولۇپ كېتىپتۇ...

ياراتقۇچى باغدا مۇنداق بىر سورۇننى تەييارلىغاندا قۇشلار سازەندىلەردەك نەغمە-ناۋاسىنى ياڭرىتىدۇ...

ئاپىرىن ئۇلارغا... ئۇ سازەندىلەرنىڭ پىرىنىڭ ئىسمى بۇلبۇل.

ئۇ بېھۇشتۇر گۈلنىڭ ئىشىقىدا.

شۇڭا سۆيۈملىكىدىن باشقا تويلايدۇ...



پاختەكلەر كەلكلەردىن مۇنداق سورايدۇ: «بۇ گۈزەللىكلەر قەيەردە ئىدى؟»

كەلكلەر مۇنداق جاۋاپ بىردۇ: «يېرى ۋە ئولتۇرىدىغىنى يوق تەرەپتە ئىدى.»

شاھ تەبىئەتكە مۇنداق دەيدۇ: «باھار بۇ گۈزەل ئوۋلارنى قاچان ئوۋلاپ يوقلۇقتىن يەر يۈزىگە ئەكەلدى؟»
بىر تۈركۈم گۈلدەك چىرايىلار، بىر تۈركۈم يىگىتلەر غايىپ پەردىسى ئىچىدىكى ئالىجاناپ ۋە يازغۇچى كىشىلەردۇر.
بىرقانچە سۈرەت: «بىز قوشۇننىڭ ئاۋانگارتلىرى» دەيدۇ.

گۈزەللىك قوشۇنى بۇ قىلتاقتىن قۇتۇلۇپ چىقىدۇ...
يۈسۈپتەك گۈزەل چىرايىلار، ئۇ جاھاننىڭ كەنان دىيارىدىن تاتلىق سۆزلۈكلەر بال دېڭىزىدىن چىقىپ كەلدىلەر.
شېكەر قۇمۇشى ئىچىگە سېلىنغان خەتلەر دېڭىزدىن كەلدى.

ئۇ دانچىلىرىدىن تۈزۈلگەن ئانارنى دانچىسىز كۆر.
ئۇلار ئالمىغا مېزىلىك پۇراقلىرىنى ۋە گۈزەل رەڭلەرنى بېرىدىغان ۋادىلاردىن كەلدىلەر.
ماندارىنمۇ ئەنە ئاشۇ يەرلەردە مېزىلىك تەمگە كىرىپ گۈزەل پۇراققا ئىگە بولدى.

ئۈزۈم كېچىكىپ قالدى، چۈنكى ئۇ پىيادە ئىدى. ئەي كېچىكىپ كەلگەن، پىشىپ كەلگەن! سەن ئەڭ چوڭ ئىغۋاگەر.
ئەي كېيىن كېلىپ بۇرۇن كەلگەنلەردىن ئۆتۈپ كەتكۈچى، ئەي مېۋىلەرنىڭ كۆزى!

سەن تەڭرىنىڭ پىششىق يېپىنى مەھكەم تۇتقاچقا سەندىكى بۇ شىرنىلىك تاتلىقلىق ھېچقانداق بىر مېۋىدە يوق.
ئاچچىقلىقىڭمۇ ئاجايىپ سېنىڭ. ئاچچىقلىقنىڭ ساپلىقىڭدىندۇر.
ئەسكىلىكمۇ بار ئۇنىڭدا، ياخشىلىقمۇ بار. كۆپۈرلۈقمۇ بار، دىنىمۇ بار.



ئۇ بالا ئىچىدىكى بىر ئەسكەر، ئۈمىد ئىچىدىكى بىر قىزدەك ئاچچىقلىقنىڭ ئۈستىگە قۇدرەت ھالۋىسى قويۇلۇپتۇ. ئۇمۇ تىكەندەك سېنىڭ ئۆسۈملۈكىڭدۇر.

ئەي مەرىپەت ئىگىسى، ئەي سەرخىللارنىڭ سەرخىلى! سېنىڭ قولۇڭ ھەرتەرەپكە يېتىدۇ. زامانمۇ سېنىڭ ئىلكىڭدە.

ئەي ئۈزۈم! سېنىڭ سەۋەبىڭدىن قوغۇن - تاۋۇزلار قېچىپ ئۆيىگە مۆكۈنۋالدى.

بىر دەرتكە چۈشتى. چۈنكى ئۇ ئۆيىنىڭ دېرىزىلىرىمۇ يوق.

بىر - بىرىگە مۇنداق دېيىشتى: «سەن ئۇ ھالدا، مەن بۇ ھالدا!... قېنى ئۇ باراڭدىكى قاپاقلار، قېنى ئۇ كەشتانىلەر؟ ئۇلارمۇ سەندىن قورقۇپ قاچتى.

يىپىلاردا داۋازلىق قىلىشقا باشلىدى. ئەجىبا ئۇ تاتلىق سۇ بۇلاقلىرى قاچانمۇ ئېتىلىپ چىقىپ، بىزنىڭ ئىدىشلىرىمىزنى سۇغا تولدۇرىدىغاندۇ؟»

قاچاقنىڭ قۇلقى بولمىغاچقا بوينۇنى باغلىدى. ئەگەر قۇلقى بولغان بولسا قانداق ياخشى ئاڭلىغان بولاتتى ھە! قۇلقى بولمىغانلىقى ئۈچۈن تەڭرى ئۇنىڭ بوينىغا خورما تاللىرىدىن ئۆرۈلگەن باغ تاقايدۇ.

شۇنداق، چۈنكى شۇنچىلىك ئېنىق بولغان خەۋەرگە قۇلاق سالمىغان ئىدى.

تەڭرىنىڭ سۆزلىرىنى ئاڭلىمىغان قۇلاق ئېشەك قۇلىقىدۇر.

ئىنسان بولساڭ ھەقنىڭ توغرا چاقىرىقلىرىنى ئىشت...

ئەي گالىنىڭ ۋە شەھۋەتنىڭ كۈشكۈرتكۈچى يىپلىرى بىلەن بوينى باغلىنىپ قالغان!

سەن يەر يۈزىدە بوينى يىپ بىلەن باغلانغان قاپاققا ئوخشاش يۈرسەن!...



شاھنىڭ قۇلىقىغا ھالقى ئاسقان قۇلىدەك بولۇشقا تىرىشىپ
بوينۇڭدىكى يىپتىن قۇتۇل.
ئادەم قۇلاق ئارقىلىق ئادەم بولىدۇ ھەمدە ئالىم ۋە
ئارىف بولىدۇ.
ئەي تەسۋىر لەۋھەسىنىڭ شەھرىيىرى! بۇلارنىڭ كەينىنى
ئەمدى سەن ياز.

لالىلەر

قۇياش جالال نۇرىنىڭ پەردىسىنى يىرتىمىغان بولسا،
كۈندۈز قۇشلىرى قانداقمۇ توپ - توپ بولۇپ قول - قاناتلىرىنى
كېرىپ ئۇچالسۇن؟
قۇياشنىڭ تەبەسسۇمىدىن يەر - زېمىن لالىلەرگە ئوخشاپ
كەتتى.

ئەمدى ئۆيدە ئولتۇرۇپ لالىلەرنى تاماشا قىلماسلىقنىڭ
ئۆزى بىر گۇناھتۇر، گۇناھ...
قۇياش زىيا (يورۇقلۇق) قىلىچىنى چىقاردى.
شەپەقنىڭ قىزىل قانلىرىنى تۆكتى.
مىڭلارچە شەپەقنىڭ قېنى ئۇنىڭ تۇغۇلۇشى ئۈچۈن
پىدادۇر، پىدا...

ئەي ئاشىق كۆزۈڭنى ئاچ! جان كۆككە قارا.
ئۇ گۈزەلنىڭ ئايدەك پارىقراق جامالىنى، ھىلالدەك نازۇك
بويىنى كۆر.

ئۇ ھەر زامان ئىچى شاراپقا تولغان قەدەھنى سۇندۇ.
قەدەھنىڭ لۇتقىدىن شىشەملىق شاراپ بىلەن تولدى...
كۆزلىرىگە ناز ئۇيقۇسى كەلگەندە «شاھىم! كەچ
بولدىمۇ؟» دېدىم.

جاۋاپ بەردى: «مېنىڭ يۈزۈمگە قاراپ كەچ بولغانلىقىنى
بىلىڭ.»

سەھەر كۆك رەڭ ئىچىدە قالغاندا كۈندۈز بولغانلىقى
شۈبھىلىكتۇر.



بىراق چۈش ۋاقتى بولغاندا كۈندۈز ئىكەنلىكىدە گەپ
يوق.
سەن جان قۇياشنىڭ يۈزىگە ئۆتكۈر كۆزلىرىڭ بىلەن
قارا.
ئەمما، مەن قارىغاندەك قارا. شۇنداق قارىساڭ
گۈزەللىكنى ئېنىق كۆرسەن...
شاھ شەمسىدىننىڭ سۈرىتى، ئۇ جان قۇياشى كۆرۈلگەن
تەرىپىنىڭ پارقراقلىقىدىن بولغان.
ئۇ تەبرىزنىڭ زىننىتىدۇر. چۈنكى سائادەت كەلتۈرگەن
قۇتلۇق بىر خەۋەردۇر.



سۆزلەشتىن ۋاز كەچمە

ئەي نەپسى كۈل(ھايۋانى ئەقىل)! سۈرەتنى تاشلا.
ئەي ئەقلى كۈل(كامىل ئەقىل)! قەلەمنى سۇندۇر.
ئەي ئىستەكلىك ئادەم! دەريا سۈيىنىڭ ئۈستىدىن ئايلاق
ئىزىنى ئىزدەيمە.

ئەي پاك روھلۇق ئاشق! ئاقار سۈدەك پاكىز يۈر.
چۈنكى بۇ پاكىز ۋە جىم تۇرمايدىغان ئاقار سۇ، ھەر
يەردە جانغا جان قوشىدۇ...

تىنماي ئاققان دەريا سۈيىنى ئىدىشقا ئېلىپ، ئاغزىنى
ئىتىپ، دەريانى گۇناھكار كۆرمە.

دەريا سۈيى ئۈچۈن سوراق، پۇشانلىقلار بەربىر.
سۈرەتسىزلىك تەسۋىرنىڭ ھەر بىر نەقىشىدە يۈزلەرچە
رەڭ ۋە پۇراقنىڭ بارلىقىغا نەزەر سال.

ياپراقسىزلىق ياپىرقى بار بولغان ھەر بىر تالغا ئىرەم
باغغا قارىغاندەك قارا...

جاننىڭ ۋە كۆڭۈلنىڭ مەنبەسى بولغان ئۇ سۈرەتسىزلىكنىڭ
سۈرىتىدىن ئىزا تارتقانلىقتىن، ئۇنىڭ سۈرىتى ئادەمدىن
قاچىدۇ.

ئۇ سۈرەتسىزلىكنىڭ سۈرىتىنىڭ قانچىلىغان قۇللىرى ۋە
قانچىلىغان ئازات بولغان قۇللىرى بار.

ئۇنىڭ شارابىدىن، شاماللىرىدىن ھەر بىرى بىر مەدەندەك
نەپەس ئاپتۇ، ھەر بىرى بىر تاغىدەك قوسىقنى دوھبايتىپتۇ.

سەن خالىساڭ دېڭىزدىن، خالىساڭ ئۈنچىدىن، خالىساڭ



ئاچچىق ھۆكۈملەرنىڭ ئاخىرلىشىشىدىن سۆز ئاچ، سۆز
سۆزلەشتىن ھېچ ۋاز كەچمە، بايراقنىڭ يېنىغا بارغىچە يۈگۈر...

بۇ ئەگرى يوللارنى تۈز دەپ بىل.
بۇ مەنسەپلەرنىڭنى قۇدۇقنىڭ ئىچىدىن تاپقانلىقىنى
بىلگەن.
قان ئاققان دەريا قىرغىقىغا بارغىنىدا، ئۆزۈڭ كېرەم
داستىرخىنى بار دېڭىزغا بارغان بولسىەن...

ئوتقا سۇ دالدا، سۇغا ئوت.
ئاشقنىڭ ئوتىدىن روھ خۇشال بولىدۇ.
سۈيىدىن بولسا كۆڭۈل پۇشماندۇر.

ئەي بىزنىڭ ئېغىرلىقىمىزنى تەڭشىگۈچى!
پۇتلىرىمىزنى يوللاردا مەھكەم تۇرغۇز.
ئەي دوست! سەن بولمىساڭ راھەت مۇشەققەتتەك،
سالامەتلىك كېسەلدەك تۇيۇلىدۇ.



ئەي! گۈزەل ئالەم

ھەممىسى يېدى، ئىچتى، ئۇخلىدى. ۋەتەن جەمىت،
قۇپقۇرۇق قالدى.

چىمەنلەرنىڭ يەلپۈنىدىغان ۋاقتى كەلدى.

ھەممىسى يېدى، ئىچتى، ئۇخلىدى. بىز قېلىپ ئۆزىمىزنىڭ
ھاياتىدا ئىكەنلىكىمىزنى بىلدۈرۈپ قويايلى.

جاھاننىڭ جېنى بىز، كۆڭلى بىز، زاماننىڭ باش
قوماندانى بىز.

مادامكى سەن ئابىھايات، ئۇنداقتا سەن باقى.

ئاشىق بىزگە زەئىپ كۆزلىرى بىلەن قاراپ، بىزنى
قايغۇغا سالدى.

سۆيگۈ بىزگە پىتنە - پاسات ئىچىدە پىتنە - پاساتلار
چاچتى.

كېيىن بىزگە ھوزۇر كەلدى، جاھاننىڭ كۆڭلىمىزنى
قالايمىقان قىلىشىدىن قۇتۇلدۇق. توسقۇنلۇقلاردىن قۇتۇلغان
جان تەڭرىنىڭ مول نېمەتلىرى بىلەن تولغان گۈلىستانغا
قاراپ ئۇچۇشقا باشلىدى...

ئۇ يەر چەكسىز بىپايان بىر ئالەم.

بۇ نېمە دېگەن گۈزەل ئالەم ھە!

ئۇ يەر ئىنساننىڭ كۆڭلىنى ئالدىغان، روھلارغا ئوزۇق،
جانغا ئاراملىق بېرىدىغان گۈزەللىك ئالمىدۇر.

ھەق قۇرئاندا: «ئۇلار ئاللاھنىڭ نېمەتلىرىدىن رىزىقلىنىپ



كۆڭۈللىرى خۇشاللىققا تولدۇ.» دېدى.

ئاشىقلارنىڭ ساراي ئۆيى دەپ ئاتالغان ھەققە يۈزلەنگەن يەر بولغاچقا، بىز ئۇ شارابنى ئىچىپ، تائاملارنى يەپ ھوزۇرلىنىمىز.

ئېتىكىمىزگە خاسىيەتلىك ئالمىلارنى يىغىمىز.

شايتۇللۇقلار يېنىغا ئۇدۇل يۈگۈرەيمىز.

يېڭى ئېچىلغان گۈللەر، يەسىمەنلەرنىڭ پاراڭلىرىنى ئاڭلاپ ماڭىمىز...

سەن ماڭا شاراپ بەرگەندە مەندىن ئەدەبلىك بولۇشنى كۈتمە.

شەرئەتتە ئەسكى مەست بولىدىغانلارنىڭ جازاسى ئېنىق.

خالساڭ سەنمۇ مېنى جازالا.

ئەدەبلىك، ئەدەبىيەتلىك مېنىڭ ئىختىيارىمدا ئەمەس، بۇنىڭغا مەن قانداق ئامال قىلاي؟

تۆگىچى چولۇۋۇرنى تۇتۇۋاپتۇ، مېنى تۆگىدەك خالىغان يېرىگە باشلاپ ئەكىتىپ بارىدۇ...

بۇلۇل ئاشىق سەۋەبىدىن سايىرىدۇ.

گۈلدەن سۆيۈپ قويۇشنى ئىستىدى ۋە مۇنداق دېدى: «تالنىڭ شاخلىرىنى سۇندۇركى، بىزنىڭ كۆڭلىمىزنى سۇندۇرما.»

گۈل: «مېنىڭ گۈل بېغىم بالىلار ئۈچۈن ئەمەس.»

بۇلۇل: «ئەگەر سۆيۈپ قويمىساڭ، ئىشقى شارابىدىن بەرگىن.»

گۈل: «ئۇنداق بولسا مەنمۇ ساڭا لاۋتا (زەخمەك بىلەن چالىدىغان بىر تارىلىق ساز) بىلەن داپ چېلىپ بېرەي.

تەن تەن تەن، تەن تەن تەن تەن.....»

بۇلۇل: «ياپىر نېمە قىلىۋاتىسەن؟ كەچتە لىگەن چالما.



ئاۋازىدىن پۈتۈن كىشىلەرنى ئويغىتىۋېتىسەن. ئەجىبا ئاي تۇتۇلدىمۇ ياكى بىرسى لىگەن چېلىۋاتامدۇ؟ دەپ قالمىسۇن ئەتراپتىكىلەر. ۋاراڭ - چۇرۇڭ قىلىپ قالايماقچىلىق چىقارما.»

تاللاردىكى ياپراقلارغا قوشۇلۇپ مېنىڭ يۈرىكىمىمۇ تىترىمەكتە.

ياپراقلارنىڭ تىترەشلىرى شامالدىن بولسا، يۈرىكىمنىڭ تىترەشلىرىگە خوتەننىڭ گۈزەللىرى سەۋەپچى بولدى.

گۈل ۋە لالىلەرنىڭ مەڭزىلىرىدىكى پارىقراقلىق، بۇ لىگەننىڭ ئاستىدا يوشۇرۇن بىر نۇرنىڭ بارلىقىدىن ماڭا بىشارەت بەرمەكتە.

تىرىشىپ ئەجىر قىلىپ نادامەتلىك لىگەننى كۆڭلۈڭدىن چىقىرىپ ئات.

ئاندىن ھاياتلىق يېڭىدىن باشلانغۇچ، تاڭ قۇياشى پارلىنىۋاتسۇن...



گۈل - چېچەككە پۈرگەنگەن ۋەتەن

مېنىڭ قايتىپ كېلىشىم توغرىسىدا ئۇ جاھاندىن خەت كەلدى.

قايتىپ كېتىشكە بەل باغلىدىم. يۈكلىرىمنى كۆككە چىقىرىمەن...

دېدىكى: «قايتىپ كەل، بۇ خەۋەرنى ئاڭلىغاندىن كېيىن ئۆز ۋەتىنىڭكە قايت.»

دېدىمكى: «ۋەتىنىمدىن كەلگەندىن بېرى ئاشىقمەن، مۇساپىرىمەن.

شېرىن - شېكەر مېۋىلەر، گۈلىستانلار بىلەن تولغان يۇرتۇم ھېچ ئىسىمدىن چىقمىدى. ۋەتەن ئىچىمدە، مەن ئۇ جەننەتتە. سېنىڭ قۇشلىرىڭ بىلەن ھاۋادا ئۇچۇپ قايتىش ماڭا قورقۇنۇشلۇق تۇيۇلدى.

يوللىرىم تۇراقلىق، چۈنكى بەدەن جەھەتتىن بىر كەپتەردەك مەن.»

دېدىكى: «سەن بۇ يولنىڭ ئۇزۇنلىقىدىن قورقۇپ ئەنسىرىمە. ئۆزۈڭگە ئىشىنىپ خۇشاللىق بىلەن ئۇچ. چۈنكى تەڭرىنىڭ ھەرىمىدىكى كەپتەرنىڭ جانلىرى كاپالەتكە ئىگە بولغان.»

پانىلىق يولىدا بىزنىڭ ئاسرىشىمىزغا مۇيەسسەر بولغان بىرىسى دېڭىزنىڭ تا ئۇ بېشىغا كەتسىمۇ كاپالەتكە ئىگە



بولۇپ، ئىتبار قازىنىدۇ.

نوخە مىڭ يىلغا يېقىن دۈشمەنلىرى بىلەن ياشىدى.

بىزنىڭ قوللىشىمىزغا ئىگە بولغانلىقى ئۈچۈن ئاخىرى ھەممىسىنى يەڭدى.

ئاشۇنىڭدەك قانچىلىغان تاللانغان قۇللىرىم ھەر تەرەپتە ئىشىكىم ئالدىدا شۇنچىلىك كۆپ نېمەتلەرگە، مول - مول رىزىقلارغا ئىگە بولدى.

مۇسا: «مەن سۇدىن ئەندىشە قىلمايمەن، چۈنكى مەن ئۈنچىمەن.» دېدى.

مەسىھ: «ئۇنىڭ ئىسمى بىلەن ئۆلۈكنى تىرىلدۈرىمەن، تۇغما كورنى كۆرىدىغان قىلىمەن، بۇ ئىشلارنى تىبابەت ئىلىملىرىگە تايانماي قىلىمەن.» دېدى.

مۇھەممەد: «ئاللاھنىڭ ياردىمى بىلەن كۆكتىكى ئايغا قول تەككۈزەلەيمەن. چۈنكى مەن ئايدىن ئۈستۈن ۋە نۇرلۇق. سۈرەتتىن چىقىپ شاھىنشاھنىڭ ھوزۇرىغا بارىمەن، چۈنكى ئۇنىڭ نۇرى بىلەن نۇرلىنىپ، ئۇنىڭ قولى بىلەن سۈپەتلەنگەنمەن.»

قېرىندىشىم! مەن كەتسەم ماڭا: «يوقاپ كەتتىڭ» دېمە.

ئەگەر ساڭا نىسبەتەن كۆرۈنمەي پەردىلەنگەن بولساممۇ روھ جەھەتتىن ئاشكارىدۇرمەن. گۈزەل ئىسىم بۇ جاھاندا سەھەر شامىلىدەك بىر ئىشارەت بېرىپ، ئەتراپقا ئەنئەنە پۇراقلىرىنى چاپىدۇ. چۈنكى جان بىلەن ئەنئەنەگە ئايلىنىپ كېتىپتىمەن.

مېنىڭدەك كۆڭلى خۇش بولغانلار گۈلشەنلەر ۋە چىمەنلەر ئىچىدە ئولتۇرىدۇ. قاراڭغۇ قۇدۇققا چۈشۈپ كېتىشتىن ۋە بويىنى ئارغامچا بىلەن باغلىنىپ قېلىشتىن قۇتۇلۇپ ھۆررىيەتكە



ئېرىشىدۇ. چۈنكى مەن چەمبەرنىڭ سىرتىدا.

قول بېرىپ بەسلىشىپ گېپىڭنى ئوچۇق قىل.
نۇرغۇن گەپلەرنى ئاڭلاپ ھەر سۆزنىڭ ئىككى بىسلىق
ئىكەنلىكىنى بىلدۇق...

ئەي كۆڭۈل! مادامكى كۆكتىن تاج بىلەن ئۇلۇغ تەخت
چۈشىدۇ، ئۇنداقتا مەنلا سەپەر قىلسام، يۈكلىرىمنى كۆككە
چىقارسام تېخىمۇ ياخشى ئەمەسمۇ؟
كۆرۈۋاتامسەن؟ پۈتۈن دېڭىزلار ئۆز چاڭگىلىدا ئۈنچىلەرنى
تاپتى.

سەن دېڭىز سۈيىنىڭ كۆپىيىپ ۋە ئازلىشىغا قاراپ نېمىگە
ھاڭۋېقىپ تۇرىسەن؟

قېنى ئەمدى ئۆلۈك ئۆكۈزگە قاراپ باق. سامىرى
(قۇرئان ۋە تەۋراتتا ئىسمى تىلغا ئېلىنغان، ھەزرىتى مۇسانىڭ
مىسىردىن قۇتۇلدۇرۇپ ئېلىپ ماڭغان يەھۇدىلار ئارىسىدىكى
بىر شەخس) نىڭ سېھىرگەرلىكى بىلەن ئۇ ئۆكۈز مۆرىگەن
ھالدىمۇ سەن ئۇنىڭغا چوقۇنما.

نەمرۇت بۈركۈت قاناتلىرى بىلەن قانچىلىك ئېگىز ئۇچسا
يەرگە شۇنچىلىك تىز چۈشىدۇ. چۈنكى جافەرى - تاييارنىڭ
قانتىدەك قانات ئۇنىڭدا يوق.

ئەگەر بىر كەپتەر قۇۋۇلۇق قىلىپ كەكلىك ئوۋلىسا ئۇ
كەپتەر كەپتەردىن ئۆزگىرىپ ئاق بۈركۈت بولۇپ قالامدۇ؟

ئالاھىتىن باشقا بىرسى ھېچكىمگە جان بېرەلمەيدۇ،
ئەقىلىنىمۇ ئۇ بەرگەن.

ھەيكەلتىراشچى ئەزەربەيجانلىق قانچىلىك ئۈستىلىق بىلەن



ھەيكەل ياسىسىمۇ بەربىر...
مەنمەنچىلىك قىلىپ دەرت چەكمە. ھىلە بىلەن قانچىلىك
خۇش بولساڭمۇ...
ئاللاھ يولغا باش قويۇپ ئۇلۇغلۇق تاپ.
سىركە بېرىپ شېكەرگە ئىگە بول. ئەينەك بېرىپ ئۇنچە
ئال .

سۈرمە بېرىپ كۆز ئال. گۈزەل دارچىن دەرەخلىرىدەك
تەلەپلىك بول.
سەجدىگە باش قويغانلار گۈزەل خۇيلۇقلار بولۇپ، ئۇلار
خۇددى قولى ئوچۇق دەريا سۈيىگە ئوخشايدۇ.
ئۇلار نەپسىنىڭ ئارزۇسى ۋە ھاۋايى - ھەۋەسلەردىن ۋاز
كېچىپ ئۇلۇغلۇق يولغا قەدەم تاشلىغۇچىلاردۇر.

ئەي كۆڭۈل! گۈزەل كۆزلۈك ھۆر - پەرىلەر ئولتۇرغان
ياپېشىل روھ باغچىسىغا قارا.
سەن ئۇ باغدا مەست ۋە خاراپ ھالدا مېڭىپ،
پادىشاھلارنىڭ مەنزىرىلىرىنى كېزىسەن، ئايلىنىپ كۆڭۈل
ئاچىسەن، چاقچاق قىلىپ كەيىپ سۈرىسەن.
چوقۇنغۇدەك دەرىجىدە گۈزەل، نازاكەتلىك دىلبەرلەرنىڭ
ئىزا تارتىپ مۆكۈۋالغان پەردىلىرىنى قايرىسەن...

ئەيدەك يۈزۈڭدىن ھەممە يەر جانلىنىپتۇ.
ئىپار پۇرايدىغان گۈل - گۈلىستانلىرىڭ بولسا شاراپ
قەدەھلىك ئارچا بوپتۇ.
ئەقىللىقلار ۋە روھلار ھەر تەرەپتە ئۇ كۆڭۈلنىڭ ئالدىدا
سەجدە قىلىپ، مۇنداق دەپتۇ:
«ئەي جاننىڭ تىلەك ۋە ھەۋىسى! سەن ئاجايىپ گۈزەل
كۆرۈنسەن...»



گۈل - چېچەككە پۈرگەنگەن ۋەتەن

ئەي كۆكتىكى ئاي! سىز ئۇ گۈزەللىكنى، ئۇ پۇراقلارنى
ئۇنىڭدىن ئالدىڭىز.

ئەي بابىل شەھرىنىڭ ھۆرلىرى! سىلەر سېھىرگەرلىكنى
ئۇنىڭدىن ئۆگەندىڭلار.

ئەي كۆڭۈل! سەن غەمنى تىزلا خۇشاللىققا ئايلاندۇرسەن.
سەن قانچىلىغان مەرىپەتنىڭ ئەيساسى، قانچىلىغان جەننەتنىڭ
روھى، قانچىلىغان ئۇنچىلەرنىڭ ھەۋەس قىلغان ئۇنچىسى.»

ئەي مېنىڭ دوستۇم! بۇ غەزەللەر بىكاردىنمۇ؟
ئۇنى ئۆزۈڭنىڭ ئىشقى زەنجىرلىرى بىلەن باغلىۋال...

سەھەر ۋاقتىدا يۈزى ئەڭلىك بىلەن پەردەزەلەنگەن ئاي
دېرىزەمنىڭ ئۈستىدىن ماڭا قاراپ: «سەن كىم بولسەن؟»
دەپ سورىدى.

مەن دېدىمكى: «مەن سېنىڭ ۋىسالىڭغا تەشنا بولغۇچى.
بىراق سەن مېنى يېنىڭغا بېرىشقا يول قويماۋاتسەن.
ئېيتقىن! سەن زادى كىم؟»

جاۋاپ بەردى: «مەن چۈشىنىپ بولغىلى بولمايدىغان
زالىم بىر شاھنشاھ بولمەن. مېنىڭ يۈكسەك ياردىمىم قول -
قات بولمىغۇچە ھېچبىر كۆڭۈل تەندىن ئايرىلىپ يۇقىرىغا
ئۇچالمايدۇ.

مېنىڭ ئېھسان ئارقانلىرىم بولمىغۇچە ھېچكىم قۇدۇقتىن
چىقالمايدۇ.

ئەقىل مېنىڭ پەرمانىم بىلەن ئىرپان مەجلىسىدە ئەدەب
بولدۇ.

ئاشىق مېنىڭ قەدەھلىرىم بىلەن شاراپ ئىچىپ غەم -
غۇسسەدىن قۇتۇلدۇ.

مېنىڭ قۇتلۇق، گۈزەل جامالىمنى كۆرمەي تۇرۇپ بېلى



پۈكۈلگەن ھەركىم جەننەتتە خۇشال يۈرسىمۇ ئۇ يەنىلا بىر گالۋاڭ ئەخمەقتۇر.

سەن سەھرالارنى كېزىپ، شەھەرمۇ شەھەر ئايلىنىپ، شۇنى بىلىدىڭكى: مۇرىت ئۈچۈن مېنىڭ يېنىمدىن ياخشى باشقا بىر يەر، ياردەم ئۈچۈن ئېچىلغان ياخشى بىر ئىشك يوق. ئۆلۈكۈم مېنىڭ پۇرىقىمدىن تىرىلىدۇ ۋە مەڭگۈلۈك بىر بەختكە ئېرىشىدۇ.

گالۋاڭمۇ مېنىڭ سۆزلىرىمدىن مەنالارنى چۈشىنەلەيدىغان زېرەك ئارقىغا ئايلىنىدۇ.»

مەن دېدىمكى: «سەن بىر گۈزەل ھايات. ساڭا يالۋۇرىمەن. مەن سېنىڭ بىلەن سۆزلەشكەنسىرى مېنىڭ يېنىمغا يار كەلگەندەك بىر ھېسسىياتتا بولىدۇم...»

دېدىكى: «مەن بولساملا سەندىن سەنلىك كېتىدۇ. شەك - شۈبھىسىز سەن سەندىن پانى بولسەن. بۇنىڭ سەۋەبى مەن ھېچكىم بىلەن چوڭ بىر چىدىرغا پاتمايمەن.

ساڭا مەستانە بولغانغا ھەر جاھاندا، جاھان بىلەن جاھان كېرەمى بار. لېكىن ئەمگەك قىلىپ، سەۋر قىلىپ، پاك بولساڭ بۇ نىمەتكە ئېرىشىسەن...»

يېمەك - ئىچمەك، كىيىم - كېچەك خوجايىنلىرى ھەر تەرەپتە توپ - توپ يۈرىدۇ. بىراق قۇللۇق يولىدىكى بۇ ئۆزلۈك ناھايىتى ئاز ئۇچرايدۇ.

كېسەلگە توغرا ھۆكۈم قىلىدىغان تېۋىپلار ھەر تەرەپتە بار. بىراق تۇغما قارىغۇنى ساقايتالايدىغان ئەيسا يوق.

مەن مەزلۇملارنى خۇشال قىلىش ئۈچۈن بۇلارنى مىسال قىلىپ سۆزلىدىم. مەن ھەرگىز كىشىلەرنى ئالدايدىغانلاردىن ئەمەسمەن. چۈشەندۈرۈش تىلىسىز بولىدۇ. ئۇ بولسا ئۇچقۇنسز،



زىيانسىزدۇر .

ئەي شاھنشاهىم! سۆزنى ئەگىتىپ تۇرۇپ قىلغاننىڭ پايدىسىنى يەنە سەن سۆزلىگىن .

ئەي ھىجران بىلەن سۆيگۈسىنىڭ قېنىنى ئېقىتقان پىكرىنى سەن چۈشەن!

ياخشى قارا، ئۇ سەن . ئەي ئۆز ئۆزىدىن قاچقان! ئۇ سەن بولسەن...

ئەي مېنىڭ شېرىن گۈزىلىم! تۈنۈگۈن نېمە يېدىڭ؟ ئېيتقىن، ئېيتقىنكى، مەن ئۆمرۈمنىڭ قالغان قىسمىدا سەن نېمە يېگەن بولساڭ، كېچە ھەم كۈندۈز شۇنى يەپ ئۆتكۈزەي . ئەگەر سەن مېنى ئالداپ توغرا سۆزلىمىسەڭ، غەمكىن چىرايىڭ ھەممىنى ماڭا توغرا ئىپادىلەپ بېرىدۇ . سېنىڭ رەڭگى - روھىڭنى كۆرگەن كۈندىن بېرى مېنىڭ بېشىم گاڭگىراپلا قالدى...

تىزگىننى ئازراق تارتىپ قوي . ئالدىمدىن ئىتتىك ئۆتۈپ كەتتە .

ساڭا قانغىچە قاراپ، كۆڭلۈم تىنچسۇن .

يۈرىكىم دەھشەت سوقۇۋاتىدۇ، بىردەم تۇر .

ئىككى كۆزۈمدىن قان ياشلىرى ئېقىۋاتىدۇ .

ئالدىمدىن ئىتتىك ئۆتۈپ كەتمىگىن .

مەن سېنىڭ يېنىڭغا بارغۇچە قارا تۇپراققا ئايلىنىپ بولمەن .

بىردىنلا سېنى كۆرگەندە كۆك ئاسماندەك يالتىراپ كېتىمەن .

يەر يۈزىنىڭ كۆزىدىن قۇياش ئۇزاقلاشقانسىرى، ھىجران



دەستىدىن كېچە مۇتلەق قارا كىيىم كىيىدۇ.
سەھەردە قۇياش كۆتۈرۈلگەندە ئاق لباس كىيىدۇ.
ئەي جېنىمنىڭ قۇياشى! يېنىمدىن ئۇزاقلاشما...

سۆيۈملىكىم! زالىملىق قىلما، بىكاردىن قېنىمنى تۆكمە.
گۈزىلىم! تاش يۈرەكلىك قىلما، ئۈنچىنى سۇندۇرما.
خىيالىمدا تۈنۈگۈن قولۇمغا شاراپ قەدىھىنى بەردى.
بىراق ئۇ قەدەھنىڭ ئىچىدە سەن بولمىغانلىقىڭ ئۈچۈن
ئۇنىڭغا مەيلىم بولمىدى.
يەر ۋە كۆككە ئوزۇقنى سەن بەردىڭ. مېنىمۇ سەن باق،
چۈنكى مەن بەك ئاۋاق...

ئەي جىدەلخور، سۆيۈملۈك گۈزەل! سېنىڭ جىدەلخورلىقىڭمۇ
شۇنچىلىك تاتلىق.
سېنىڭ جېنىڭ مېنىڭ جېنىم، سېنىڭ قىزىڭ مېنىڭ
قىزىمدۇر...

مەن كۆڭلۈمگە «قان يۇتساڭمۇ جىم تۇر» دەپ كۆپ
قېتىم خىتاب قىلدىم.
بىراق ئاڭلاش ئۇياقتا تۇرسۇن؟ مەن ئاشۇنداق
دېگەنسىرى ئۇ بويىنىنى تولغاپ:
«سەن شۇك تۇر، مەن بىر پاك» دەپ ئىدا قىلدى.



مەنلىك قۇل بول

بالالارغا ئۇچرىغانلارغا بىر ئالامەتتىن سۆز ئاچاي.
جازاغا ئۇچرىغۇچىلارنىڭ بىردىنبىر ئالامىتى پەقەت شۇ.
ئاللاھقا قۇللۇق قىلىسىلەر، روزا تۇتىسىلەر، دۇئا قىلىسىلەر،
ناماز قىلىسىلەر، زاكات بېرىسىلەر.
بىراق زەررىچىلىك تەمىنى تېتالمايسىلەر.
قۇللۇق قىلىسىلەر، ئەمما تەمى يوق.
قۇللۇل گۈزەل، ئەمما مەناسى يوق.
ياڭاق كۆپ، ئەمما مېغىزى يوق.
تەم لازىمكى قۇللۇق مېۋە بەرسۇن.
مېغىز كېرەككى ئۇرۇق كۆچەت بولسۇن.
مېغىزى بولمىغان ئۇرۇقچا مايسا بولامدۇ؟



دېرىزە گىنى ئېچىۋەت

يۈسۈپ يوللاردا ماڭغاندا ئۇنىڭ يۈزىدىكى نۇر ھەربىر ئۆيىنىڭ دېرىزىسىدىن كىرىپ ئىچىنى يورۇتاتتى. ئۆيىنىڭ ئىچىدىكىلەر «يۈسۈپ بۇ ياققا كېتىۋاتىدۇ، ھازىرلا ئۆتۈپ كەتتى» دەيتتى.

ئاشىق بولماق ئاشۇ تەرەپكە دېرىزىلەرنى ئاچماقتۇر.

چۈنكى كۆڭۈل، دوستىنىڭ يۈزى بىلەن ئايدىڭ بولىدۇ.

پادىشاھلارمۇ جانىغا ھەم نەپەس بولالمايدۇ.

ئالتۇنمۇ ھەم شۇنداق. كۆرۈش ئۈچۈن ئالتۇن بېرىپ

سۈرمە ئال.

سۈرمە ئېلىپ كۆزۈڭنى ئاچ، ئەتراپىنى كۆر.

بۇ دۇنيا قاراڭغۇ قۇدۇق.

يۈسۈپتەك ئۇ يىپقا ئېسىلىپ قۇدۇقتىن قۇتۇل.



بۇ دۇنيا بىر شەكىل

چۈشۈڭدە پىچاق كاللاڭنى كەسسە نېمە بولار؟
يەنىلا بېشىڭ جايىدا ئۆمرۈڭ ئۇزۇن بولۇر.
چۈشۈڭدە بەدىنىڭ ئىككىگە بۆلۈنۈپ كەتسىمۇ سەن
يەنىلا ساق.
چۈشۈڭدە بەدىنىڭنىڭ بىر پارچىسىنىڭ كېسىلىشى بىلەن،
ھەتتا ئىككى يۈز پارچىغا پارچىلىنىپ كەتسەڭمۇ ھېچ
قورقۇنۇشلۇق ئىش يوق.
شەكىلدە تۇرغان بۇ دۇنيانى پەيغەمبەر «ئۇخلىغان
كىشىنىڭ كۆرگەن چۈشىدەك» دېگەن.





يا «سەن» قالمايسەن ياكى «بىز»

ئاشىق بىلەن ئۇچرىشىش ۋاقتى يېقىنلاشتى. بۇ سەۋەپتىن ئۆزۈڭنى تۈزەشتۈرۈپ يۈرگەن. ئۇچرىشىش كۈنى ئۈچۈن گۈزەللەش!

بىزنىڭ ئۆلۈمىمىز قانچىلىك ساڭا ماتەم بولسىمۇ، ئەسلىدە ھەق بىلەن ئۇچرىشىش ۋاقتى بولغانلىقى ئۈچۈن بىزنىڭ ئەڭ خۇشاللىق، ئەڭ بەختلىك ۋاقىتلىرىمىزدۇر. چۈنكى بۇ دۇنيا بىزنىڭ زىندانىمىزدۇر.

زىنداننىڭ خارابىلىشى، ئۆرۈلىشى زىنداندىكىلەرنى خۇشال قىلدۇرۇ.

يەنى بىزنىڭ بەدىنىمىز بولسا روھىمىز ئۈچۈن بىر زىندان ھېساپلىنىدۇ.

ئۆلۈم بەدەننى يىقتىقاندىن كېيىن تۇپراق ئاستىغا كىرگەندە، روھ زىنداندىن قۇتۇلۇپ، ھەق بىلەن دىدارلىشىدۇ. ھوشۇڭنى تېپىپ ئەقلىڭنى ئىشلەت.

پانى بولغان بۇ دۇنيا زىنداندىن ۋاپا كۈتمە.

بۇ دۇنيا ۋاپاسىنىڭ ئۆزىمۇ ۋاپاسىدۇر.

ئەي ۋاپادار كىشى، كەل، كەل تېخىمۇ يېقىنراق كەل. مەنلىكنى، بىزلىكنى تاشلاپ، ۋاقىتنى ئىسراپ قىلماستىن تىز كەل.

ئەي بىچارە ئىنسان! سېنىڭ بارلىقىڭ ھەقنىڭ بارلىقى ئالدىدا يوق ھېساپلىنىدۇ.

يوقىن ئىبارەتتۇر. سەن باردەك كۆرۈنگەن بىر يوقسەن.



يا «سەن» قالمايسەن ياكى «بىز»

مانا بۇ ھەقىقەتنى چۈشەنسەڭ ئەلەسلىكتىن قۇتۇلسەن.
مېنىڭ ئۆلگەن كۈنۈم سۆيۈملىكىم بىلەن دىدارلىشىدىغان
كۈندۇر.

بۇ كۈن شاراپ ئىچىپ، تاماشا قىلىدىغان كۈن.
ھەرخىل نېمەتلەرنى يەيدىغان كۈن.
شكايەتلەردىن قۇتۇلۇپ، ئاللاھتىن رازى بولىدىغان كۈندۇر.

كەل، تېخىمۇ يىقىن كەل!
بىزدىن، مەندىن ۋاز كەچ.
كەل، كەل، سەنلىك ۋە بىزلىك يوق بولغۇچە كەل.
يا «سەن» قالمايسەن، ياكى «بىز».



ئەسلىڭگە كەل

ھەق نۇرىنىڭ قېپى ساڭا بېرىلگەن، ساڭا ئامانەت قويۇلغان.

سەن كەلگەنلىكىڭنى ئويلاپ، ئەسلىڭگە كەل! ئەكەنلىكىڭنى، نەدىن ئۆزۈڭدىن، ئۆز ماددى مەۋجۇتلىقىڭدىن، بەدەنگە ئائىت نەپسانى ئارزۇلىرىڭدىن قۇتۇلمىغىچە ئۆزۈڭنى ھەقىقىي ئۆز بارلىقىڭدىن تاپالمايسەن.

بۇ سەۋەبتىن ئۆزۈڭدىن ۋاز كەچسەڭ ئۆز ماددى مەۋجۇتلىقىڭدىن قۇتۇلسەن.

ئۇ ۋاقىتتا يەر يۈزىدە سەن ئۈچۈن قۇرۇلغان شەھۋەت، غەزەپ، شۆھرەتكە ئوخشاش مىڭلارچە توزاقتىن بىردىنلا قۇتۇلسەن.

ئەقلىڭنى ئىشلىتىپ قەيەردىن كەلگەنلىكىڭنى ئويلاپ، ئەسلىڭگە كەل!

سەن پادىشاھلار پادىشاھى بولغان ھەزرىتى ئادەمنىڭ نەسلىدىن كەلدىڭ.

گۇناھلار، ئەسكىلىكلەر، زۇلۇملار بىلەن تولغان مۇشۇ پاسىكنا دۇنياغا كۆز ئاچتىڭ. سەن قەيەردىن كەلگەنلىكىڭنى، قەيەرگە كېتىدىغانلىقىڭنى ئويلىماي، مۇشۇ دۇنيا ھاياتىدىن رازى بولۇپ بەك خۇشال كۆرۈنۋاتىسەن.

مىڭ ئەپسۇس ساڭا! ئەقلىڭنى ئىشلىتىپ، مۇشۇ رەزىل



دۇنياغا كۆڭۈل بەرمە.

ئەسلىڭىگە كەل!

سەن قانچىلىك بۇ دۇنيانىڭ جەۋھىرى،
ئۆزى، تىلسماتى بولساڭ، سېنىڭ ئىچكى
دۇنيايىڭمۇ شۇنچىلىك قىممەتلىك، بىباھا گۆھەر.
قەبرىستانلىقتا توپا بىلەن تولدىغان ئىككى كۆزۈڭنى يۇمۇپ،
يوشۇرۇن بولغان كۆڭۈل كۆزۈڭنى ئاچ.
ھەقىقەتنى كۆرۈپ ئەسلىڭىگە كەل!

ئۇلۇغلۇق ئىگىسىنىڭ قۇلى سەن. بەكمۇ تەلەپلىك سەن.
ئاللاھ سېنى بەكمۇ سۆيىدۇ. ساڭا ياخشىلىق
قىلىپ باشقىلاردا ئۈنمەيدىغاننى ئۈندۈردى.
لېكىن سەن مال-مۈلۈككە چوقۇنۇپ، تېخىمۇ باي بولۇشنىڭ
كويىغا چۈشۈپسەن. شەھۋەت ۋە شۆھرەتنىڭ ئارقىسىدىن
يۈگۈرەۋاتىسەن.

يۇقىرى مەرتىۋىگە ئېرىشىش، باش بولۇش، باشقىلارغا
ھۆكۈمرانلىق قىلىش ئارزۇسىدا بولۇۋاتىسەن. ئارزۇ قىلغانلىرىڭغا
ئېرىشەلمىگەن ياكى قولۇڭدىكىلەردىن ئايرىلىپ قالغان چاغلىرىڭدا
كۆڭلۈڭ يېرىم بولۇپ، ئۆز-ئۆزۈڭنى خاراپ قىلىۋاتىسەن.

بۇ ھال، بۇ ئاۋارچىلىق، بۇ شىكايەت، بۇ نالە، بۇ
كۆز ياشلار زادى قاچانغىچە داۋاملىشىدۇ؟

بۇ چۈشۈپ قالغان ئېچىنىشلىق ھالىڭغا قاراپ، ئەسلىڭىگە
كەل!



بۇ كېچە ئۇخلىما

كۆرۈنمەس بىر قۇياش، يەنى غايىپ ئالەمنىڭ قۇياشى
كېچىلىرى چىقىپ سېنى نۇرلاندۇرىدۇ. كۆزلىرىڭگە مەنىۋى
سۈرمە سۈرۈپ، كۆزلىرىڭدىكى غەپلەت توزاڭلىرىنى تازىلاپ،
كۆزۈڭنى ئاچىدۇ.

بۇ كېچە ئەقىلسىزلىك قىلىپ بېشىڭنى ياستۇققا قويۇپ
ياتماي، ھوشۇڭنى يىغ.

سائادەت ۋە مەنىۋى بەختنىڭ ساڭا قانداق ئەھسانلار،
قانداق لۇتۇقلار ئەكىلىدىغانلىقىغا بىر قارا.

ئاللاھ كۈندۈزلىرى ئىشلەپ رىزىق قازىنىشنى بۇيرۇدى.

كېچىنى ئىشقا ئۇچۇن، سۆيۈشۈش ئۈچۈن ياراتتى.

سېنىڭ سۆيۈشۈشۈڭنى، سۆيۈملىكىڭ بىلەن بىرگە بولۇشۈڭنى
يامان كۆزلەردىن ساقلاش ئۈچۈن كېچىنى قاراڭغۇ بىلەن
پەردىلىدى.

خەلق كېچە بولغاندا ئۇيقۇغا ياتىدۇ.

ئاشىقلار بولسا پۈتۈن كېچە ئاللاھقا يالۋۇرۇپ، دۇئا-
تىلاۋەت قىلىپ، ئۇنىڭ بىلەن سۆزلىشىدۇ.

جانابى- ھەق بىر كېچىسى ھەزرىتى داۋۇتقا مۇنداق
دېدى: «كىم بىزنى سۆيىدىغانلىقىنى سۆزلىسە ئاشىقلىق داۋاسى
قىلغان بولىدۇ. كېيىن پۈتۈن كېچە ئۇخلىسا ئۇنىڭ سۆزى
يالغاندۇر. داۋاسىمۇ يالغان!»

ھەقىقەتەن ئاشىق بولغان كىشىنىڭ كۆزىگە ھېچ ئۇيقۇ
كېلەمىتى؟

چۈنكى ئاشىق كۆڭۈل دەردىنى، تارتىۋاتقان ئازاپلىرىنى



سۆيگىنىگە سۆزلەش ئۈچۈن يالغۇزلۇقنى خالايدۇ. كېچىنى كۈتىدۇ. كېچىنىڭ قاراڭغۇلىقىغا يوشۇرىنىدۇ.

ئىشقىنىڭ ئۇسسۇزلىقىغا قانمىغان ئاشىق، ئۇخلىغان تەقدىردىمۇ بەك ئاز ئۇخلايدۇ. ئۇسسىغان كىشى قانداقمۇ قاتتىق ئۇيقۇغا پاتىسۇن.

ئۇنىڭ كۆزى ئازراق ئۇيقۇغا كەتكەن ھالەتتە يەنىلا چۈشىدە يا سۇنى كۆرىدۇ، ياكى دەريا بويلىرىدا ئايلىنىپ يۈرىدۇ ۋە ياكى كۈمزەكنى ياكى سۇ ساتقۇچىنى كۆرىدۇ. ئۇنىڭ قۇلىقىغا پۈتۈن كېچە ئۇ تەرەپتىن ئاللاھنىڭ ئاۋازى ئاڭلىنىدۇ.

ئەي بىچارە! ئورنۇڭدىن تۇر، كېچە بىر غەنىمەت. كېچىنى ئاللاھنىڭ ياخشىلىقى دەپ بىلىپ، پۇرسەتتىن پايدىلان.

ئەي ئاي يۈزلۈك سۆيۈملىكىم! بىر كېچە بولسىمۇ ئۇخلىما.

چىن كۆڭلۈڭنى ئۇنىڭغا ئاتا قىلساڭ ساڭا ئۆلۈمسىزلىك خەزىنىسى كۆرۈنىدۇ.

بارلىق مەنىۋى گۈزەللىكلەر، ئىھسانلار ئۆزىنى كېچىدە كۆرسىتىدۇ.

ئۇخلىغان كىشى بۇ گۈزەللىكلەرنى كۆرەلمەيدۇ. ئەقلىڭنى ئىشلەت! سەنمۇ بۇ كېچە ئۇخلىما!



روھنى ئىزدە! روھنى تاپ!

گۈزەللىك پەردىسى، گۈزەللىك ماسكىسى بىلەن نىقايلانغان
يېقىمسىزلار ئۈستىدىن شىكايەت قىلىمەن.

ئۇلار كۆرىنىشتە چىرايلىق ئاي يۈزلۈك كۆرۈنگەن بىلەن
ئىچىدە سامان بىلەن يېقىلغان ئوت ياندۇ. پەقەتلا كۆرۈنىشلا
ئايىدەك پاقىراق.

پەرەنجىگە ئاشىق بولما، يەنى پەرەنجىدەك گۈزەل پانى
بەدەنلەرگە كۆڭۈل بەرمە.

ئۇلارنى گۈزەل قىلىپ ياراتقانى ئويلا. ئۇنى سۆي.
لايدىن ياسالغان بەدەنگە ئىشەنمە.

سەن پارىقراق ئاي يۈزلۈك بىرىسنى كۆرگەندە ئۇنى
جانىم دەيسەن. ھالبۇكى ئۇ سايىغا ئوخشاش بارلىقتۇر.

ئۇ ئايلىنىپ سايىھەت قىلىدىغانلىقى، يەپ ئىچىدىغانلىقى
ئۈچۈنلا تىرىك ھېساپلىنىدىغان بىر پارچە رەڭلىك لەشتۇر.

قانداقمۇ رەڭلىك لەشنى جانىم دېگىنى بولسۇن؟

روھ نەدە، رەڭ نەدە؟ سەن ئۇ لەشنى قويۇپ، روھنى
ئىزدە! روھنى تاپ!



سەن بېرىپ ئۇخلا

مادامكى مەشۇقۇڭ يوق، ئاشىق ئەمەس سەن.
 ساڭا ئۇيقۇ يارىشىدۇ. سىيىپ كىرىپ، ئۇيقۇڭنى ئۇخلا.
 ئۇنىڭ ئىشقى ۋە غەملىرى بىزگە نىسپ بولغان.
 سېنىڭ نەزىرىڭدە كېچە قاپقارا قازانغا ئوخشايدۇ. چۈنكى
 سەن ئۇنىڭدا پىشقان ھالۋىنىڭ تەمىنى تېتىپ باقمىدىڭ.
 شۇڭا كېچىنىڭ ھەقىقەتەن قانداق ئىكەنلىكىنى بىلمەيسەن.
 كۈندۈز تاپاۋەت ۋە ئىشلەش ۋاقتىدۇر. بىراق كېچىنىڭ
 ئاشىقلارغا ئاجايىپ ھوزۇر بېرىدىغان تەرىپى بار.
 بىز سۆيۈملىكىمىزنىڭ غەم قۇياشى ئاستىدا زەررە-زەررە
 پارچىلاندىق.

چۈنكى بىز ئۇنىڭدىن كەلگەن غەمىمۇ سۆيىمىز.
 مادامكى سېنىڭ كۆڭلۈڭدە بۇنداق بىر تۇيغۇ بىلەن
 ھەۋەس قوزغالمىدى، ئۇنداقتا بېرىپ تازا ئوبدان ئۇخلا.
 ئاشىق يولى 72 مىللەت ئىتىقادىنىڭ سىرتىدا.
 مادامكى سېنىڭ ئىشقىڭ، ئىتىقادىڭ تەقلىدىن، شەكىلدىن
 ئىبارەت، ئۇنداقتا سەن كەت، بېرىپ ئۇخلا.
 ئەي دوستلار! يىغلىڭلار، بىر يەرگە جەم بولۇڭلار.
 ھازىر بولسا ئەسلىدە ئۇخلايدىغان ۋاقىت ئەمەس.
 ئاۋۇ يەردە ئۇخلاۋاتقان كىشى ۋاللاھى بىز سۆھبەتلىشىدىغان
 دوستلاردىن ئەمەس.



ئۆزۈڭدىن ۋاز كەچ

سەن ئېسىڭدە بولغاندا، ئۆزۈڭنى ياخشى كۆرگەن چاغدا مۇھەببەتكە ئىگە بولالمايسەن. مۇھەببەت تەكەندەك كۆزۈڭگە سانجىلىدۇ.

پەقەت ئېسىڭنى يوقاتقاندا، ئۆزۈڭدىن ئۆزۈڭ خوش بولمىغان چاغدا سۆيۈملىكىڭ يېنىڭدا بولىدۇ. سەن ئۆز ھالىڭ بىلەن بولغاندا بىر تال چۈنىمۇ سېنى بوزەك قىلىدۇ.

بىراق ئۆزۈڭدىن كەچكەندە شۇنداق كۈچلۈك بولۇپ كېتىسەنكى، پىلىڭمۇ ساڭا كۈچى يەتمەيدۇ.

ئۆز ھالىڭ بىلەن بولساڭ غەم ۋە مۇشەققەت بۇلۇتلىرى سېنىڭ ئەتراپىڭنى ئوراپ، قاراڭغۇلۇق ئىچىدە قالسىەن.

ئۆزۈڭدىن كەچسەڭ قوينىڭغا ئاي كىرىپ، ھەممە تەرىپىڭنى يورۇتىدۇ.

ئۆز ھالىڭ بىلەن بولساڭ سۆيۈملىكىڭ سەندىن قېچىپ، يېنىڭغا كەلمەيدۇ.

ئۆزۈڭدىن ۋاز كەچسەڭ سۆيۈملىكىڭ ساڭا ئىشقا شارابى سۇندۇ.

ئۆز ھالىڭدا بولساڭ، ئۆزۈڭنى كەچ كۈزدەك ھېس قىلىپ، مۇزلاپلا يۈرسەن.

ئۆزۈڭدىن كەچسەڭ قەھرىتان قىشمۇ چېچەكلەر ئېچىلغان باھاردەك تۇيىلىدۇ.

ئەقلىڭنى ئىشلىتىپ، ئۆزۈڭنى سۆيۈشتىن، ئۆزۈڭگە ئۆزۈڭ



ئاشىق بولۇشتىن قۇتۇل. سۆيۈملۈكلىكنىڭ مۇھەببىتىگە ئەمەس،
بەلكى جاپاسىغا ئاشىق بول.

شۇنداق بىر ئاشىق بولغىنىكى ساڭا نازلانغان، ساڭا
قارىمىغان گۈللەرمۇ ساڭا قاراپ يىغلاپ يالۋۇرىدىغان ئاشىققا
ئايلىنسۇن.

ئەي ھەقىقى ئاشىق!

كائناتتەك مەست بول!

ئايلىنىپ تۇر.

شۇنى ياخشى بىلگىنىكى، مۇشۇ كۆكلەر ئاللاھ ئىشقى
بىلەن مەست بولغان ئىنسانلارغا ئوخشىمىغان بولسا ئىدى،
مانا مۇشۇنداق ئايلىنىپ تۇراتتىمۇ؟



ئەپسۇس!

ئېشەك سېنىڭدەك ئۈستۈن بىر بارلىق بولمىسىمۇ ۋە لېكىن ئىگىسى، خوجاينى بولغان ئېشەكچىنىڭ باغلىشىنى ۋە يېشىشىنى بىلىدۇ. ئىگىسىنى تونۇپ، باشقا بىرىسىدىن ئايرىيالايدۇ. ئىگىسىنى كۆرگەندە باشلىرىنى شىلتىپ، قۇلاقلىرىنى دىڭگايىتىپ، قۇيرۇقلىرىنى ئوينىتىدۇ.

ھەتتا ئاۋازىنىمۇ تونۇيدۇ. ئىگىسىنىڭ ئاۋازى ئۇنىڭغا يات ئەمەس.

چۈنكى ئېشەك ئىگىسىنىڭ قولىدىن يەم يېگەن، سۇ ئىچكەن.

نېمە دېگەن ئاجايىپ ئىش ھە، ئادەمنىڭ ئەقلىمۇ ھەيران قالدىغان.

ئاللاھ ئازراق بولسىمۇ ساڭا بىر ئاڭ، بىر تۇيغۇ بەرمىدىمۇ؟

ساڭا ياخشىلىق قىلغان، سېنى يېگۈزۈپ - ئىچكۈزگەن، سېنى ھوزۇر ئىچىدە ياشاتقان، سېنى بارلىق مەۋجۇداتلارنىڭ ئەڭ ئېسىلى قىلىپ ياراتقان، ھېچ بىر بارلىققا بەرمىگەن ئەقلىنى ساڭا بەرگەن ياراتقۇچىڭنى تونمايسەن.

ئاشۇ ئېشەكچىلىكمۇ بولالمىغىنىڭغا مىڭ ئەپسۇس!

ياراتقۇچى سېنى يۈزلەرچە قېتىم قىنىدى، دەرتكە چۈشۈردى.

سەن دات - پەريات قىلىپ تۇردۇڭ. قانداق بولۇپ ئۇنى



تەپسۇس!

تونىماس بولۇپ قالدىڭ؟ ئۇنى ئىنكار قىلىدىغان بولدۇڭ؟
ئاللاھ ساڭا ئەقىل بەردى، ئىرادە ئاتا قىلدى.
پەيغەمبەرلەرنىڭ ۋاستىسى بىلەن ساڭا يول كۆرسەتتى. ئەسلىدە
ئاللاھ سېنى قۇتۇلدۇرۇشقا مەجبۇر ئەمەس.





ئىشقىنىڭ مەنسۇرى

دۇنيانى تېشىدىن كۆرمە، چۈنكى، سېنىڭ كۆزۈڭنىڭ ئىچىدە باشقا بىر دۇنيا بار. بۇنىڭدىن سېنىڭ خەۋىرىڭ يوق. سەن بۇ كۆرۈنگەن دۇنيانىڭ ئالدىدا كۆزۈڭنى يۇم. كۆزۈڭنىڭ ئىچىدىكى دۇنيانى كۆر.

شۇنى ياخشى بىلگىنىكى، سەن ئىككى كۆزۈڭنى ئېتىۋالساڭ بۇ كۆرۈنۈۋاتقان دۇنيادىكى نەرسىلەردىن ھېچ بىر نېمە قالمايدۇ.

ھەللاجى مەنسۇرنى سېنىڭ ئىشقىڭ سەۋەبىدىن دارغا ئاسقان ۋاقىتتا، ھېچ ئىككىلەنمەي بېشىنى سىرتماققا ئۇزاتتى، سىرتماقتىن بېشىنى تارتىمىدى. ھەمدە «مادامكى دوستۇمنىڭ ئارقىنى كۆڭلۈمنىڭ بويىغا سېلىندى، بۇنىڭدىن قانداقمۇ بېشىمنى چىقاراي؟» دېدى-دە، كۈلۈپ تۇرۇپ جېنىنى تەسلىم قىلدى.

كۈمزەك چىقىلسىمۇ ئۇنىڭ ئىچىدىكى سۇغا زەخمەت يەتمەيدۇ.

ئاشقىنىڭ جېنىمۇ ئەنە ئاشۇنداق.

بەدەن كېپەنگە ئورۇلۇپ گۆرگە كىرىدۇ. ئەمما روھ كېپەنگە ئورالمايدۇ، گۆرگە كىرمەيدۇ، ئۇ تەرەپكە كېتىدۇ.



غەم - غۇسسە بىلەن خۇشاللىق

غەم - غۇسسە بولسا خۇشاللىقنىڭ سايىسى ، غەم خۇشاللىقنى قوغلايدۇ .

ئۇنىڭ ئارقىسىدىن چاپىدۇ . ئەقلىڭنى ئىشلىتىپ قاقاھلاپ كۈلۈشتىن ، بەك خۇشال بولۇپ كېتىشتىن ساقلاڭ . چۈنكى خۇشاللىق بىلەن غەم بىر بىرىدىن ھېچ ئايرىلمايدۇ . بەك كۈلۈپ كەتكەندە كۆز ياشلىرىڭنىڭ تۆكۈلىشىدىكى سەۋەپ غەم بىلەن خۇشاللىقنىڭ دائىم بىرگە ئىكەنلىكىنى ساڭا خاتىرىلىتىش ئۈچۈندۇر .

پەيغەمبەر قاقاھلاپ كۈلمەيتتى . ئەمما ھەر دائىم تەبەسسۇم قىلاتتى .

غەم خۇشاللىقنىڭ ئارقىسىدىن چاپقان دەك ، كېچىمۇ كۈندۈزنىڭ ئارقىسىدىن چاپىدۇ . كۈندۈزنى كۆرگەن زامان بىلگىنىكى ، قاراڭغۇ كېچىدىن قۇتۇلۇشنىڭ ئىمكانى يوق .

سەن غەمنىڭ ئارقىسىدىن چاپقان سېرى ، خۇشاللىقمۇ سېنىڭ ئارقاڭدىن چاپىدۇ .

بىراق سەن خۇشاللىقنىڭ ئارقىسىدىن چاپساڭ ، يولنىڭ دوقمۇشىدا غەم - غۇسسە ئالدىڭغا چىقىپ يولۇڭنى توسايدۇ .



دەرتلەر سېنىڭ ياخشىلىقىڭ ئۈچۈن

بىرىسى كىگىز ۋە گىلەمنى كالتەك بىلەن ئۇرۇۋاتقان بولسا، ئۇ كالتەك ئۇلارنى ئۇرۇش ئۈچۈن ئەمەس، بەلكى ئۇلاردىكى توپا-چاڭنى، پاسكىنچىلىقنى چىقىرىش ئۈچۈندۇر. سېنىڭ ئىچىڭدىمۇ بارلىق، مەنلىك توپا-چاڭلىرى بار. ئۇ پاسكىنا چاڭلارنى گىلەمنى سىلكىگەندەك سىلكىپ چىقارغىلى بولمايدۇ.

بىر بالا كەلگەندە، دەرت ۋە ئىزتىراپقا چۈشكەندە، ئاشۇ غەم-غۇسسۇلارغا چىداپ، گاھ ئۇيقۇدا، گاھ ئويغاق تۇرغاندا، ئۇ چاڭ-توزاڭلار سېنىڭدىن ئاستا-ئاستا چىقىپ كېتىدۇ، ھەتتا سەن بۇلارنى تۇيمايلا قالسىەن.

تاختاينى رەندىلەش ئۇنى كارغا كەلمەيدىغان ھالغا كەلتۈرۈش ئۈچۈن ئەمەس، بەلكى ياغاچچى ئۈستىنىڭ كۆڭلىدىكى ئىستەكلىرى بويىچە بىر نەرسە ياساش ئۈچۈندۇر. مانا ماشۇ سەۋەپتىن ئاللاھ يولىدىكى ھەرخىل قىيىنچىلىقلارنىڭ ھەممىسى ياخشىلىقنىڭ ئالامەتلىرىدۇر. بۇلارنىڭ ياخشىلىقتىن دېرەك بېرىشى ئىشنىڭ ئاخىرقى نەتىجىسىدە كۆرىلىدۇ.

كۆرمەيۋاتامسەن كۆنچى ئۈستى تېرىنىڭ ئۈستىگە قانچە قېتىملاپ ئەسكىلىكنى سۈركەيدۇ.

بۇ ئىشنى قايتا-قايتا تەكرارلايدۇ. بۇنداق قىلىشتىكى مەقسەت تېرىدىكى يوشۇرۇن كېرەكسىز نەرسىلەرنى چىقىرىۋېتىش ئۈچۈندۇر. بۇ ئىشلاردىن تېرىنىڭ ھېچ خەۋىرى يوق.

كۆنچى ئۈستىنىڭ مەقسىتى ئەسلىدە تېرىنى ياخشى ئەيلەشتۇر.



بال ۋە شېكەر دېڭىزى

شەمسىددىن تەبرىزدە ئايدەك تۇغۇلۇپ كەلگەندە،
قۇياش ۋە ئاي ئۇنىڭغا قۇل بولۇپ خىزمەت قىلىش ئۈچۈن
بەللىرىگە كەمەر باغلاپ دىۋاندا تۇردى.
مەلەكلەر ئۇ شاھنىڭ ئالدىدا سەردار، ئوردا
خىزمەتكارلىرىدەك سەپ تارتىپ تۇردى.
كۆكلەر كۆز ۋە باشلىرى بىلەن ھوزۇرىدا سەجدە قىلدى...
نەپىس كۆزى بىلەن ئۇنىڭ ئاي يۈزىنى كۆرەلمەيدۇ.
چۈنكى نەپىسى شاھقا ئۇدۇل قارىيالايدۇ. چۈنكى ئۇنىڭ
ياقۇتتەك لەۋلىرىدە زۇمرەت تۇيغۇلىرى بار. شۇنىڭ ئۈچۈن
ئۇنىڭ ئالدىدا، نەپىسىنىڭ ئەجدىرھا كۆزى يۇمۇلىدۇ.
ئۇنىڭغا سەجدە قىلمىغانلارنىڭ دەرەخلىرى ئۇنىڭ پانىلىق
تىغلىرىدىن، پالتىلىرىدىن جىنىنى قۇتۇلدۇرالايدۇ. ئەمدى ئۇ
ئاي ھىجران بۇلۇتى ئىچىگە يوشۇرۇندى.
ئەگەر ئىككى كۆزدىن ئاققان تامچىلارغا جىگەرنىڭ
قانلىرى ئارىلاشمىغان بولسا ئىدى، ئۇ تامچىلاردىن يەر يۈزى
ياپىشىشلىققا پۈركەنگەن بولاتتى...
جىگەر ياخشىلىق ئورگىنىدۇر، ياخشىلىق جىگەردىن كېلىدۇ.
ئىھتىمال بۇ سەۋەپتىن كۆزگە ياردەمچى بولىدۇ.
ئۆينىڭ پۈتۈن ھەممە يېرى ئىشقتىن خەۋەردار. خەۋەرسىز
قالغان ئۆي ئەشيالىرى ئەرزىمەس بىر نەرسە بولۇپ قالىدۇ.
چۈنكى ئۆلۈك دوست سېنى پەقەت ئۆلۈك يۇيغۇچى قىلىدۇ
خالاس.

ئۆلۈك ئەر بولسا ئۆلۈك يۇيغۇچىدىن بەتەردۇر.



سۈر سېنى جامال تاماشاسىغا ئاپىرىدۇ

دوستىنىڭ سۈرى ئاغزىمنى قۇلۇپلىدى. سۈرىنى زىنھار
ئاشكارلىمايمەن. چۈنكى بۇ سۈر ئۇنىڭ سۈرىدۇر.
سۈرىنىڭ پەردىسىنى يىرتساڭ ئەگەر، ئىشكىنىڭ سۈرىتىدا
قالسىەن.

يىرتىمساڭ دوستىنىڭ جامالىغا مۇيەسسەر بولىسەن.
سېنىڭ سۈرىڭ زات نۇرلىرىنىڭ بىر نۇرىدۇر.
ئۇ نۇرنىڭ چۈشكەن يېرى پۈتۈن سۈپەتلىرىدۇر.
سۈر سېنى جامال تاماشاسىغا ئاپىرىدۇ.
سۈر سېنى دىلبەرنىڭ ۋىسالىغا يەتكۈزىدۇ.



كۈلۈش ئاينىڭ نېسۋىسى

ھەي گۈزەل! سەن شۇنچىلىكمۇ چىرايلىق، يۈزلەرچە ئاي ۋە قۇياش.

خېرىدارلار سېنىڭ بىر قېتىم سۆيۈپ قويۇشىڭنى ئارزۇ قىلسا، سەندە بىر ئۈستۈنلۈك بولمايدۇ. ئۇلارنىڭ بۇنداق ئىستەكلىرى سەۋەبىدىن سەن تېخىمۇ بەك گۈزەللىك كۆرسىتىمەن دەپ يۈرمە.

ئەي گۈزەل! ئەگەر مىڭلارچە جان ۋە كۆڭۈل ئىشىك ئالدىڭنى ۋەتەن قىلىۋالسا ئىشىكىڭنى ئاچما. چۈنكى سەن جانلاردىن، كۆڭۈللەردىن تېخىمۇ ئۇلۇغ.

ھەي سەنەم! ئەينەك قانداقمۇ ساڭا كۆڭۈلدىن ئورۇن بېرەلسۇن؟

ئەينەككە قارىما. جان ئۈچۈن ئۆزۈڭنى كۆرەلمەيسەن. ھەي كۆڭۈل! مېنىڭ سۈرىتىمدە تەبىئەتنىڭ ئىشقى سەھراىرى ئەكسى ئەتتى.

سەنمۇ ئۇنىڭ ئىشقى قاناتلىرى بىلەن ئۇچ.

قاچانغىچە ئەتراپىدا ئايلىنىپ يۈرىسەن؟

شاھ شەمسىدىننىڭ ئارقىسىدىن تەبرىزگىچە يۈگۈر.

ئاشىق قوشۇنى سېنىڭ ياردىمىڭگە موھتاج.

يۈگۈر

تامچە

سېنىڭ ئالقانلىرىڭ «بۇلۇتتەك» دەپ زۇلۇم قىلما.
 بۇلۇت بېغىشلايدۇ، يىغلايدۇ.
 سەن بولساڭ بېغىشلايسەن، كۈلسەن.
 سېنىڭ گۇناھىڭمۇ يۈسۈپتەك گۈزەلدۇر.
 سېنىڭ ئەسكىلىكىڭ بىلىمدۇر، قانائەتتۇر.
 بۇلۇت بولسا سىركىگە ئوخشايدۇ، ئۆزى ئاچچىق - چۈچۈك.
 دوست بولسا خالىس شېكەر، تاتلىق سۆزلۈكتۇر.
 ئۇنىڭدا دۈشمەنگە بولغان غەزەپ بار.
 سەن بولساڭ ئايدەك پارقىراق چىرايىڭ بىلەن زۆھرەنمۇ
 باش ئەگدۈرسەن.
 ئەي كۆڭۈل! ئەسلىڭگە قايتىش ئۈچۈن ئات سال.
 چۈنكى ھىجران ئازابىدىن جان بەك ئۇپراپ كەتتى.
 سەن بىر تامچىسەن.
 يەنە دەرياغا ئۇدۇل يول ئېلىپ كەت.
 ئۇنىڭ ئالدىدا سەن قانچىلىك تۇرسەن.
 قۇياشنىڭ ئوتقاشتەك نۇرىنى ئال، قۇياشنىڭ خۇيى بىلەن
 خۇيلان.
 ھاجىلاردەك ۋىسال كەبىسگە كەت.
 نېمىشقا سەمەرقەنتكە قاراپ يول ئالدىڭ؟



سۆزلىرىم قۇرلىرىمغا سىغمايدۇ

مۈلكى بۈيۈكلىكىدىن كۆك قۇببەگە پاتمايدىغان ئاللاھنىڭ نامى بىلەن قەسەم قىلىمەنكى ، سۆزۈم ئەسلى غايىدىن يىراق ۋە مېنىڭ ھەققىم بولغان سېغىنىشمنىڭ چەكسىزلىكى سەۋەبىدىن ئۇشبۇ قۇرلىرىمغا سىغمايۋاتىدۇ.



ئۇ بولسا قۇياشنىڭ نۇرى

دۆلەت نەيدىن يەنە بىر ناۋا كەلدى.
ئەي جان! قوللىرىڭنى سال، ئەي كۆڭۈل! ئوينا.
بىر مەدەن پارقىرىدى، بىر ئېغىز كۈلدى.
گۈزەل بىر دەستىرخان راسلاندى.
ئەزان سادالىرى ئاڭلىنىۋاتىدۇ...
باش باھارنىڭ پۇراقلىرىنى پۇراپ، ياپيېشىللىقلارنى سەيلە
قىلىپ، بىر گۈزەل يۈزنىڭ ئىشىقىدا مەستانە بىز.
ئۇ دېڭىزدۇر، بىز بۇلۇت.
ئۇ خەزىنىدۇر، بىز ۋەيرانە.
ئۇ قۇياشنىڭ نۇرىدۇر، بىز زەررە.
ئاشىقىم، ھۆرلىكىم، قويىۋەت مېنى، سۆزلىۋالاي.
ھەزرىتى مۇستاپانىڭ نۇرى بىلەن ئاينى بۆلۈشەي.



ئەي گۈل پۇرىغان بۇلبۇل

ئەگەر سەن قۇياش، ئەي ئىستىسەڭ، مانا ساڭا قۇياش
ۋە ئەي ياغدۇرغان.

ئەگەر سەن تاڭ سەھەر ئىستىسەڭ، مانا ساڭا تاڭ
سەھەر ياغدۇرغان.

ئەي كەنان يۇرتىنىڭ يۈسۈپى، ئەي سۇلايماننىڭ جانى!
ئەگەر تاج ۋە كەمەر ئىستىسەڭ، مانا ساڭا تاج بىلەن
كەمەر ياغدۇرغان.

ئەي غازات سېپىنىڭ ھەمزىسى! ئەي جەڭچىلەرنىڭ
رۇستەمى!

ئەگەر قىلىچ ۋە قالقان ئىستىسەڭ، مانا ساڭا قىلىچ ۋە
قالقان ياغدۇرغان.

ئەي گۈل پۇرىغان بۇلبۇل! ئەي چىرايلىق سۆزلەيدىغان
شاتۇت!

ئەگەر تەم ۋە شېكەر ئىستىسەڭ، مانا ساڭا تەم ۋە شېكەر
ياغدۇرغان.

ئەي ئەقىل - پاراسەتنىڭ دۈشمىنى! ئەي ئىشقىنى ئۆلتۈرگەن
ئاشىق!

ئەگەر قۇلاق ۋە كۆز ئىستىسەڭ، مانا ساڭا قۇلاق ۋە
كۆز ياغدۇرغان.

ئەي ئۆچمەنلىككە تولغان شەيتان! ئەي كونا دۈشمەن!
ئەگەر پىنتە - پاسات، يامانلىقنى ئىستىسەڭ، مانا ساڭا
پىنتە ۋە يامانلىق ياغدۇرغان.



بولدى بەس! سۆزلىرىم يېتەر. تۇر ئورنۇڭدىن يولغا
ئاتلان.

ئەگەر يولداش ئىستىسەڭ، مانا ساڭا يولداش يوللىغان.
ئەي تەبرىزلىك شەمسىددىن! كۆڭۈل تارتقان سۆيۈملۈك
نازىدىن بەتەر،

سەن ئەگەر دەردىمەن ئاشىق ئىستىسەڭ، مانا ساڭا
دەرتلىك بىر ئىشقا!



ئىككى لەيلاسى بولغان مەجنۇننى كۆردۈڭمۇ

ياريڭ بولمىسا نېمە ئۈچۈن يار تاپمايسەن؟
يار ۋىسالىغا يەتكەندە نېمە ئۈچۈن خۇشال بولمايسەن؟
يار سېنى ئۆزىگە دوست قىلمىسا نېمىشقا سەن ئۇنى
دوست تۇتمايسەن؟

راۋاپ چېلىنمىسا نېمىشقا سەن ئۇنى ئېلىپ چالمايسەن؟
ھورۇنلۇق قىلىپ ئولتۇرۋاتىسەن. بۇ ھەيران قالارلىق
ئىش دەيسەن.

ئەسلى ھەيران قالارلىق ئىش ئۆزۈڭ. ئۆزۈڭدىكى بۇ
ھەيران قالارلىقنى بىلمەيۋاتىسەن.
سەن جاھاننىڭ قۇياشى. نېمە ئۈچۈن سەن قارىدىغان
كۆڭۈل؟

قۇياش ئىكەنلىكىنى بىلگەنكى، ئالا كۆڭۈللۈككە ھەۋەس
قىلما .

سەن ئالتۇن خەزىنىنى تاما قىلما، ئالتۇن بۇتقىمۇ
ئىشەنمە .

سەن ھېچ ئىككى لەيلاسى بولغان مەجنۇننى كۆردۈڭمۇ؟
نېمە ئۈچۈن بىر باغنىڭ ئۈزۈمىنىڭ ئىشىقىدا بولمايسەن؟
پۈتۈن كېچىدە جان توزاقتا تۇرغان بىر ئاي بار .

ئۇنى كۆرۈش ئۈچۈن نېمىشقا يالۋۇرمايسەن؟

گەرچە سەن ئەبەدىي بىر مەست بولساڭمۇ، ئەمما
شاراپتىن مەست بولغان ئەمەس .



ھەقىقەتنىڭ شارابى سېنى ھايانلاندىرمايدىغان قىلىپ قويمايدۇ.

مېنىڭ شارابىم ئىشقىنىڭ ئوتتۇرى.

ئۇنىڭ شارابىنى ئىچسەڭ، نېمە ئۈچۈن جاننى ئۇ ئوتقا ئوتۇن قىلمايسەن؟

ھاياتنىڭ ھارام بولسۇن.

ھەقىقىي سۆز دولقۇنلايدۇ.

ئەمما ئۇنى كۆڭۈل ۋە جان بىلەن ئىپادىلەش كېرەك،
بولمىسا دۇدۇقلاپ قالسىەن...



مەنلىكتىن قۇتۇل

ئالغايلار ھەر ۋاقىت بىرنى ئىككى كۆرىدۇ.
 مەسىلەن بىر ئۇستا ئالغاي شاگىرتىغا «ئىشكاپتا بىر
 بوتۇلكا بار ئەكەل» دېدى.
 ئالغاي: «بۇ يەردە ئىككى بوتۇلكا تۇرىدۇ، ئەجىبا
 قايسىسى بولغىيتتى؟» دېگەندە،
 ئۇستا: «ئۇ بىر تالدۇر، بولدى ئەمدى ئالغايلىقنى
 ھەركىمگە ئاشكارلىما» دېدى.
 شاگىرتى سۆزىدە چىڭ تۇرىۋېلىپ «ئىككى» دېدى.
 ئۇستا «ئۇنداقتا بىرنى چىقۇۋەت» دېدى.
 ئالغاي بوتۇلكىنى چىقۇۋەتكەندىن كېيىن ئۇ يەردە ھېچنەمە
 قالمايدى.
 بوتۇلكا بىر ئىدى، ئۇنىڭغا ئىككى كۆرسەتكەن ئۇنىڭ
 ئالغاي كۆزى ئىدى.
 بوتۇلكا چىقىلغاندىن كېيىن ئۇ ھەقىقەتنى ئاندىن
 چۈشەندى.
 شۇڭا ھەقىقەتنى كۆرۈش ئۈچۈن ئۆزۈڭدىكى «مەن»لىكتىن
 قۇتۇل، كۆڭۈل كۆزۈڭنى ئېچىپ ئالغايلىقتىن قۇتۇل.



ۋەتەن ئەزىز

ئۇزۇن يىللار مەشۇقدىن ئايرىلىپ ھىجران ئازابى
چەككەن بىر ئاشىق ئۆز ۋەتىنىگە قايتىپ مەشۇقى بىلەن
دىدارلىشىپتۇ. مەشۇقى ئاشىقىدىن مۇنداق سوراپتۇ «ئۇزۇن
يىللار جاھان كېزىپ نۇرغۇن شەھەرلەرنى كۆردۈڭ. ئەجىبا
قايسى شەھەر ئەڭ ياخشى ئىكەن؟»

ئاشىق ھېچ ئىككىنلەنمەي مۇنداق جاۋاپ بېرىپتۇ:
«سۆيگۈسى بار شەھەر! گەرچە ئولتۇرغان يېرىمىز يىڭنە
تۆشۈكچىلىك كىچىك بولسىمۇ، بىز ئۈچۈن بىپاياندۇر.
قۇدۇقنىڭ تېگىدەك قاراڭغۇ بولسىمۇ، بىز ئۈچۈن جەننەتتۇر
ۋە يۈسۈپنىڭ جىرايىدەك ئايدىڭدۇر. دۇنيادا ئۆز ۋەتىنىدىن
ئەزىز ھېچ بىر يەر يوقتۇر!»



گۈزەل چاقىرىق

ئۇسساپ كەتكەن بىرىسىگە «سۇ ئىچمەكچى بولساڭ
كۈپتە سۇ بار، ئېلىپ ئىچ» دېسەڭ، ئۇ ئۇسسغان ئادەم
«ماڭ يوقال، يالغان سۆزلىمە، داۋا قىلما، بۇ مەنسىز بىر
شەكايەت. گۇۋاھچىڭ بارمۇ؟ قېنى ئىسپاتلا، بەلكى بۇ سۇغا
ئوخشايدىغان بىر نەرسىدۇر. كىم بىلىدۇ؟» دەپ تۇرۇۋالامدۇ؟

بوۋاققا ئانىسى: «ئەي ئانىسىنىڭ يۈرەك پارىسى، كەل!
ئېمىتىپ قويماي.» دېسە،
بوۋاق: «ئەي ئانا! ماڭا بىر دەلىل كۆرسەت، ئاندىن
مەن سېنى ئېمەي» دەمدۇ؟

شۇڭا ئاجىز خەلقنىڭ كۆڭلىگە پەيغەمبەرنىڭ يۈزى ۋە
ئاۋازى مۆجىزە بولغان.
پەيغەمبەر سۆزلىگەندە ئۈممەتنىڭ قەلبى ئۇنىڭغا جاندىلى
بىلەن ئۇيغان. چۈنكى مۇنداق بىر ئاۋازنى باشقا ھېچكىمدىن
جان قۇلىقى بىلەن ئاڭلىمىغان.



چەكسىز نەرسىنىڭ ئۇچى يوق

چەكسىز نەرسىنىڭ ئالدى ئارقىسى بولمايدۇ. ئۇنىڭ
ئوتتۇرىسى، يانلىرى بولمايدۇ.

ھەممە ئىشنىڭ باشلىنىشىمۇ ۋە ئاخىرلىشىشىمۇ ھەقتىن
بولدۇ.

دېڭىز - ئوكيان سىياھ بولسىمۇ ھەقىقىي يېزىپ ئاڭلىتىشقا
يەتمەيدۇ.

مەسىلەن، يەتتە دېڭىز سىياھ بولسا ھەقىقىي مەدھىيەلەپ
يېزىپ بولالامەن دەپ ئۈمىد قىلما. باغ - ئورمانلاردىكى بارلىق
دەرەخلەر قەلەم بولسىمۇ بۇ سۆزلەرنىڭ ھەممىسىنى يېزىپ
بولۇشقا ئىمكان يوق.

قەلەم ۋە سىياھلار تۈگەيدۇ، ئەمما سۆزلەر تۈگىمەي
مەڭگۈ قالدۇ.



كۆزۈم يالغان ئۇيىقىدا

بەزىدە ئۇخلىغانىدەك بولۇۋالسىمەن. گۇمانخورلار مېنى
ئۇخلىدى دەپ ئويلايدۇ.
ئەسلىدە كۆزۈم ئۇخلىغان بىلەن كۆڭلۈم داۋاملىق
ئويغاقتۇر.
ئىشىم يوقتەك كۆرۈنسىمۇ ئىشلىرىم قۇمدەك.
سېنىڭ كۆزۈڭ ئوچۇق، قەلبىڭ ئۇيقۇدا.
مېنىڭ كۆزۈم ئۇيقۇدا، قەلبىمدە ھەق ئىشلىرىنىڭ
ئېچىلىشىنىڭ زوقى بار.



ئىشنىڭ نېگىزى پىكىردە

ھەر ئىشنىڭ نېگىزى ئىدىيەدە، پىكىردە، چۈشەنچىدە،
ئىشنىڭ ئالدىدا ئۇ مەيدانغا كېلىدۇ.

شۇنچە ئېسىل قەسىرلەر، سارايلار، شەھەرلەر، شۇنچە
ئېگىز تاغلار، جىلغىلار، ئويمانلىقلار ۋە دەريالار، بېلىقنىڭ
دېڭىزدىكى ھاياتلىقلىرى، يەرمۇ، دېڭىزمۇ، كۈنمۇ، ئايمۇ ۋە
ئاسمانمۇ ئۇنىڭ سەۋەبىدىن مەۋجۇت بولۇپ تۇرىدۇ.
شۇڭا پىكىر دۇنياسىدا ئېشەكتەك دائىم بىخۇد ۋە
خەۋەرسىز يۈرمە.



ھەقنىڭ ھىمايىسىگە مۇيەسسەر بول

ھەقنىڭ ھىمايىسىگە ئىگە بولساڭ، سۇ بىلەن ئوت
ئەسكىرنىڭ بولىدۇ.
شۇڭا دېڭىز نوھ بىلەن مۇساغا دوست بولدى ۋە
دۈشمەنلىرىنى يوق قىلدى.
ئوت بولسا نەمرۇتنىڭ پەسكەشلىكىنى ئاشكارىلاش ئۈچۈن
ئىبراھىمغا بىر قەلئە بولدى. سۇيىقەستچىلەردىن قوغداش ئۈچۈن
تاغمۇ ھەزرىتى يەھيانى يېنىغا چاقىرىپ مۇنداق ئىدا قىلدى:
«ئەي يەھيا! يېنىمغا كەل، سېنى قىلچىلاردىن قوغدايمەن.»



تەكەن بىلەن گۈل

تەكەن: «مەن بولسام تەكەن، مېنى تاللا، گۈل بولسا پۇرلىشىپ ئۆلىدۇ. ئەمما مەن بولسام شاختا دائىم قالمەن.» دەيدۇ.

گۈل: «بۇياققا كەل! يېڭىلا ئېچىلدىم، مەن تەييار، چىرايلىق مەن، خۇشپۇراق چېچىپ تۇرىمەن.» دەيدۇ. تەكەن يەنە ئۇنىڭ ئەكسىنى دەيدۇ، گۈل مۇ ھەم شۇنداق.

سېنىڭ بىرىگە مەيلىك بولسا، يەنە بىرىدىن ئۇزاقلىشىسەن. بىرىنى سۆيسەڭ زىتىدىن ئايرىلسەن.

بىرىسى «مەن گۈزەل دېسە»، يەنە بىرىسى «مېنىڭ ئاقىۋىتىم ياخشى.» دەيدۇ.

سەن بىرىگە كۆڭۈل بەرسەڭ ئەمدى سەن يەنە بىرىگە زىت بولسەن ۋە ئۇنىڭغا لايىق بولمايسەن.

كۆڭۈل خانەڭ قايسى ئاۋازنى خالىسا شۇ ئاۋاز كۆڭۈل خانەڭگە يەرلىشىدۇ.



ئەقىل

ئەقىل ئىككى خىل بولىدۇ، ئۇنىڭ بىرىسى كىچىككىدىن تارتىپ ئاتا-ئاناڭدىن ۋە مەكتەپتە مۇئەللىمدىن ئۆگەنگەن بىلىملەردىن مەيدانغا كەلگەن ئەقىل.
ئىككىنچى ئەقىل بولسا ھەقىقەتنىڭ ئىھسانىدۇر، ئۇنىڭ مەنبەسى جانىدۇر.
مائارىپ ئارقىلىق ئۆگەنگەن بىلىم تاغلاردىن قورولارغا قاراپ ئاققان ئېرىققا ئوخشايدۇ.
ئۇ ئېقىش يوللىرى ئىتىلىپ قالسا ئاقالمايدۇ.
شۇڭا سەن كۆڭلۈڭدىن بىر بۇلاق ئاچ.
كۆڭلۈڭدىكى ئىلىم ئېرىقلىرىدىن ئۇرغۇپ چىققان ئۇ جەۋھەر ھەرگىز بۇلغانمايدۇ.



ئاي

ئاي نۇر چاچىدۇ، ئىتلار ھاۋىشىدۇ.
ھەر كىم يارىتىلىشىغا قاراپ ھەركەت قىلىدۇ.
ئىت شۇنداق غالىجىرلىق بىلەن ھاۋىشىغان كېچىدە،
ئاي «مەن ئاي! ئۆز پەزىلىتىمدىن ۋاز كېچەلمەيمەن» دەيدۇ.



ياراملىق بىلىم

ئادەم توختىماي كىتاپ ئوقۇغان بىلەن ئۇ بىلىملەرنى
ئۆز ئەمىلىيىتىگە تەدبىقلىمىسا
باشقىلار ئۈچۈن خىزمەت قىلىش ئېڭى بولمىسا ئۇ
بىلىملەر ئۇنىڭغا يۇقىمايدۇ.
ئەگەر بىر ئادەم ھەقىقە قۇل بولۇپ ئۆمرىدە كىشىلەرگە
ياخشىلىق قىلسا، ئۇلار ئۈچۈن ئۆزىنى پىدا قىلىش روھى
بولسا، ئۇ كىشى كىتاپ ئوقۇمىسىمۇ ئۆزلىكىدىن كۆڭلىدە
كۆرۈلۈپ
باقىمىغان نادىر بىلىملەرگە ئىگە بولالايدۇ.



ھۆرمەت

چوڭلارنى ھۆرمەت قىلىش پەيغەمبىرىمىزنىڭ سۈننىتىدۇر.
 ئەمما شۇكەملەردە كىشىلەر چوڭلارنى ئىككى يەردە
 ھۆرمەتلەيدۇ: يا ئىسسىق شورپا ئالدىغا كەلگەندە ۋە ياكى
 ئەسكى كۆۋرۈكتىن ئۆتكەندە.
 دېمەك ئەسكى ئىنسانلار بىر مۇددىئاسى بولماي تۇرۇپ
 چوڭلارغا ئىلتىپات كۆرسەتمەيدۇ.
 ئۇلارنىڭ ياخشى ئىشلىرى مانا مۇشۇنداق تۇرسا
 ئەسكىلىكلىرى قانچىلىكتۇر ھە!
 ئۇلۇغ تەڭرىم ئۇلارنىڭ شەرىپىدىن بىزنى قوغدىسۇن!



دوست تۇتقاندا...

دوست تۇتقاندا دىققەت قىلىش كېرەك. ياخشى بىر دوست ياخشى بىر ئىشقا ۋەسىلە بولسا، يامان دوست يامان ئاقىۋەتلەرگە قېلىشىمىزغا سەۋەبچى بولۇپ قالىدۇ. كۆپ ھاللاردا ئىنسانلار ماددى ۋە مەنىۋى قىيىنچىلىقلار سەۋەبىدىن دۈشمەنلىرىنىڭ ئورۇنلاشتۇرۇشى بىلەن خاتا كىشىلەر بىلەن دوست بولۇپ ناھايىتى ئىچىنشىلىق تراگىدىيەلەرگە ئۇچرايدۇ.



مۇناجات

ئارىف ھەققە مۇنداق مۇناجات قىلدى: «ئەي بارلىق ئوچۇق ياكى مەخپىي ئىشلارنى بىلگۈچى رەب! بارلىق ياخشى يامان ھۆكۈم سېنىڭ ئىلكىڭدە. ئەمما كۆڭلىمىز سېنىڭ ھېكمەتلىرىڭدىن خەۋەرسىز. بىز كۆرمەيمىز، ئەمما سەن بىزنى كېچە - كۈندۈز كۆرۈپ تۇرىسەن. سەۋەپلەرگە باغلىنىپ قېلىپ كۆزلىرىمىز كۆرمەس بولدى.

سەن بىزنىڭ ئىلاھى نۇرىمىزنى ئاشۇرغىن.

بىزنى قەھىر قىلىدىغان رەسۋالىقلاردىن ساقلا.

كېچىدىكى دوستتىن ئايرىلىشنى كۈندۈزگە يەتكۈزمە.

يېقىن تۇرغان جاننى يىراق قىلما.

سېنىڭدىن يىراق تۇرۇش دەرت ۋە ئازاپقا تولغان بىر

ئۆلۈمدۇر.

كۆرەلىگەننى كۆرەلمەيدىغان قىلما، يېشىللىكلەرگە سۇ

سەپ.»



نەپىسگىنى يەڭ

نەپىسگىنى، شەھۋەت ئارزۇلىرىڭنى يەڭگىنىڭدە ھاۋادا
ماڭسىەن.

قېنى قەدەم باس، پۇتۇڭنى ھاۋانىڭ ئۈستىگە قويۇپ
يۈكسەل..!

شەھۋەتنى ئاياقلىرىڭنىڭ ئاستىغا ئالغىنىڭدا، نەپىسگىنى
يەڭگىنىڭدە كۆكلەردە، ھاۋالاردا ساڭا يۈزلەرچە يول كۆرۈنىدۇ
ۋە سەن سەھەر ۋاقتى قىلىنغان دۇئادەك كۆكلەرگە يۈكسەلسەن.



سايە

ئەي ئەزىز بارلىق! سەن بىر نۇرنىڭ سايىسى .
 بىز جۈملە جاھان سېنىڭ سايەڭ .
 نۇرنىڭ سايىدىن ئايرىلغانلىقنى كىم كۆرگەن؟
 سايە بەزىدە نۇرنىڭ يېنىدا بولىدۇ .

بەزىدە ئۇنىڭدا يوق بولىدۇ . يەنى بېشىدا ئۇنىڭ بىلەن
 بىللە بىر قاتاردا تۇرىدۇ . ئۇنىڭدا يوق بولغان بولسا ،
 ئۇنىڭ بىلەن ئۇچرىشىپ ئۇنىڭ ۋىسالىغا يەتكەن بولىدۇ .



سەۋەپ

نۇر سەۋەپنى ياراتقان. قانچىلىك سەۋەپ بولسا ھەممىسى
ئۇنىڭ سايىسىدۇر.
ئاللاھ سەۋەپسىزلىكى ھەر شەيئىگە سەۋەپ بولغان.
سەۋەپنى ياراتقان بىلەن سەۋەپ بىر - بىرىنىڭ ئەينىكىدۇر.
كىم ئەينەكتەك پاك - پاكىز بولمىسا ئەينەكنى ۋە ئەينەكتىكىنى
كۆرەلمەيدۇ.



ئۇرۇقنىڭ خاسىيىتى

ھەر دەرەخنىڭ كۆڭلى قايسى ئۇرۇقتىن، قايسى داندىن سۇ ئىچسە، ئۇ ئىچكەن سۇ دەرەخنىڭ تاللىرىدا، ياپراقلىرىدا ئۆز ئىپادىسىنى كۆرسىتىدۇ. ئالما ئۇرۇقىدىن سۇ ئىچكەن بولسا ئالما ياپرىقى يېتىشىپ چىقىدۇ. خورمىدىن سۇ ئىچكەن بولسا خورما مېۋىسىنى بېرىدۇ.

ئۇرۇق يەرگە چۈشكەندە تۇپراقتا جانلىنىدۇ، ئۈنىدۇ، بوي تارتىدۇ ۋە مايسا بولۇپ ئۆسىدۇ. بۇ ئالامەتنى، بۇ نازۇك سۆزلەرنى ئاڭلاپ سەنمۇ بىزگە ئەگىشىپ ئۆزۈڭدىكى كىبىرنى، شەخسىيەتچىلىكنى يوقاتساڭ بىز بىلەن بىللە يەرگە چۈشۈپ، تۇپراقلارغا ئارىلىشىپ كېتسەن.



گۈل

گۈل، باھاردا ئۇ گۈزەللىكلەرنى ئۆزىگە بەخش قىلغاننى
تونمىسىمۇ، بىلمىسىمۇ، گۈزەللىكى بىلەن بۇ گۈزەللىكنى
بېغىشلىغانغا شاھىتلىك قىلدۇ.
گۈل دەيدۇكى: «مېنىڭ جامالىمغا، گۈزەللىكىمگە قاراڭلار.
ئەلۋەتتە بۇلارنى ماڭا ئاتا قىلغان بىرىسى بار. مانا بۇ
گۈزەللىكنى ئاتا قىلغان سىزگىمۇ ئۇ گۈزەللىكنى بەخش
ئەتكەن.»



دېڭىز

ئىنتايىن چەكسىز كەتكەن، قىيالىرى كۆرۈنمەيدىغان ئۇ
 دەھشەتلىك دېڭىزدىن مىڭلىغان بۆلەكلەر ئايرىلىپ، ھەممە
 تەرەپكە رەھمەت دەريالىرى ئاقىدۇ.
 ئۇ دەريالار مەرھەمەتتى چەكسىز بولغان ئاللاھنىڭ ياخشى -
 يامان پۈتۈن بەندىلىرىنىڭ جان باغچىلىرىغا ئېقىپ بېرىپ ھەر
 جاننى سۇغۇرىدۇ.
 ئۇ ھېچكىمنى سۇدىن مەھرۇم قىلمايدۇ.



شۇك بولۇش

ئەي شۇك بولمۇغانلار! مېنىڭ ئۆزۈم سەن. سۆيگەنمەننىڭ
پەردىسىمۇ سەن. شۇك بولۇپلىشىنىڭ ئەڭ لايىق ئىلتىپاتچىسى،
ئىنسانلاردىكى قورقۇننىڭ، يالۋۇرۇشنىڭ يوق بولۇپ كېتىشىدۇر.
ئىنسان تەقدىرنىڭ ئالدىدا جىم تۇرسا، شىكايەت قىلمىسا،
ئۇنىڭدا يا قورقۇ بولمايدۇ يا يالۋۇرۇش.



مەنئۇيى شاراپ

مەنئۇيى جەھەتتىن كۆككە يۈكسەلگەنلەر، ئاللاھنىڭ مېھمىنى بولغانلار، پەرىشتىلەر بىلەن ئوخشاش قەدەتتىن شاراپ ئىچىدۇ.

يەر يۈزىدە ياشىغان ئىنسانلار ئىچىدىكى ياخشى ئىشلارنى قىلغان، ئىنسانلارغا پايدا يەتكۈزگەن، ساۋاب قازانغان پەزىلەتلىك كىشىلەرگە شاراپ كۆك يۈزىدىن سۇنىلىدۇ.



داپ پەرياتتا، نەي ئىغرىماقتا

بىز ئۆزىمىزنى پۈتۈنلەي دۇنيا ئىشلىرىغا بېغىشلىدۇق .
بىرمۇنچە ئىستەكلەر ، مەنسەپلەرنىڭ پېيىغا چۈشتۇق .
دائىم دۇنيا ئۈچۈن ئىشلىدۇق ، مال - مۈلۈك ، شۆھرەت ،
يۇقىرى مەرتىۋىگە ھېرىسمەن بولۇپ يۈردۇق .
بۇ سەۋەپتىن جاپا - مۇشەققەتتىن ، غەمدىن قۇتۇلالىمىدۇق .
غەم - قايغۇلاردىن ، جاپا - مۇشەققەتلەردىن قۇتۇلۇش ئۈچۈن
دوستلار بىلەن ئويۇن - تاماشاغا بېرىلىدۇق .
ئەي داپ! سەن بىزنىڭ بۇ ھالىمىزغا جاندىن ، كۆڭۈلدىن
پەريات قىل!
نەي ، سەنمۇ يىغلا ، ئىگرا!



لەۋلىرىڭنى كىرلەتمە

سۆيۈملىكىڭنىڭ لەۋلىرىدىن تەسۋىرلىگۈسىز زوق ئالماقچى
 بولساڭ، لەۋلىرىڭنى ھەر سۆيۈشكە ئۇزاتما، كىرلەتمە، ھەر
 تاماق بىلەن ئۇنى بۇلغىما!
 مۇشۇنداق قىلغاندىلا سېنىڭ لەۋلىرىڭدىن باشقىسىنىڭ
 پۇرىقى كەلمەيدۇ.
 ئۇ لەۋلىرىڭ پەقەت ۋە پەقەت ئىشقىنىلا تىترىسۇن.
 ھېچقانداق بىر لەۋگە تەگمىگەن. پاك - پاكىز بىر ھال
 بىلەن تەڭداشسىز ھالغا كەلسۇن.



ئۇ تەرەپ

ھەممىسىدىن يوشۇرغان ئەيىپلىرىم، گۇناھلىرىم، سېنىڭ ئىشقىڭ بىلەن يەنە مەيدانغا چىقتى. تامدىن، يەنى ئۇ تەرەپتىن، كۆك يۈزىدىن باشقا بىر قۇتۇلۇش شوتىسىنى ئەۋەتكەنكى، ئۇ ئارقىلىق گۇناھلار بىلەن يوشۇرۇنغان بۇ يەر يۈزىدىن قۇتۇلۇپ، يۇقىرىلارغا چىقىپ پاكلىناي.

مەندىن: «تام، يەنى ئۇ تەرەپ قايسى تەرەپتە؟» دەپ سورىدى.

مەن: «ئۇ تەرەپ جانلار بار تەرەپتە، جاننىڭ كەلگەن تەرپى.

ئۇ تەرەپ، بەدىنىمىز ھەر كېچە ئۇيقۇغا كەتكەندە روھلارنىڭ كەتكەن تەرپىدۇر.

سەھەردە يەنە ئۇ تەرەپتىن كېلىپ بەدىنىمىزگە كىرىپ بىزنى ئويغىتىدۇ.» دەپ جاۋاپ بەردىم.



يوشۇرۇن دوست

ئەي قوللىرىمىزغا ئىشلەش ئاچقۇچلىرىنى تۇتقۇزغان ۋە
 ئۇنىڭ بىلەن پۈتۈن دۇنيا ئىشلىرىنى ئاچتۇرغان دوست!
 سەن دۇنيايىمىزدىن يوشۇرۇن تۇرسەن، كۆزىمىزگە
 كۆرۈنمەيسەن، ئەتراپىمىزدىكى كۆرۈپ تۇرغان گۈزەللىكلەرنى،
 گۈزەل ئەسەرلەرنى ياراتقۇچى بولغانلىقنىڭ ئۈچۈن ساڭا بولغان
 ھەيرانلىق تۇيغۇمىزنى كىم سەۋەبىدىن ھېس قىلىمىز؟
 كۆرمەي تۇرساقمۇ يەنە سېنى نېمە ئۈچۈن سۆيىمىز؟
 ئەي يوقتەك كۆرۈنگەن ئەزىز بارلىق!
 بىز بىرەر سايە، بىز ھەم بار ھەم يوق.
 بار بولغان، ئەسەرلىرى بىلەن ئۆزىنى ھېس قىلدۇرغان
 ئەبەدىي ۋە مەڭگۈلۈك بارلىق پەقەتلا سەن!



پەزىلەتلىك ئادەم

ماددى مەۋجۇتلىقنىڭ بىلەن، بەدىنىنىڭ بىلەن يەر يۈزىگە
باغلىق سەن.

بۇ يەردە دۇنياغا كېلىپ تۇغۇلدۇڭ. بۇ يەردە يەپ
ئىچىپ يۈرسەن.

پەقەت سەن يەر يۈزىدە ياشاۋاتسەن.

ئەمما ماڭا نىسپەتەن كۆكتە ياشىغانلار بىلەن ئوخشاش
تۇرسەن.

ھەقىقىي ئىتىقادىڭ ئۈنچىلەر تىزىلغان يىپتەك.

پۈتۈن گۈزەللىكلەر، خۇشاللىقلار سەندە مەۋجۇت.



سېنىڭ ئىلتىپاتىڭ

سېنىڭ ئىلتىپاتىڭ، ياخشىلىقنىڭ بولمىسا ھېچكىم ھېچنەمە قىلالمايدۇ.

دۇنيادا كۆرۈنگەن پۈتۈن مەۋجۇداتلار، ئىنسانلار، ھايۋاناتلار، بېلىقلار، قۇشلار، ھاشارەتلەر، ئىشقىلىپ كۆزىمىزگە كۆرۈنگەن بارلىق شەيئىلەر سېنىڭ ئىلتىپاتىڭ، سېنىڭ ئىشقىڭ بىلەن ھەرىكەتكە كېلىدۇ. ھەتتا ئانىلارنىڭ بالىياتقۇلىرىدىكى بوۋاقلارمۇ سېنىڭ ئىلتىپاتىڭ بىلەن ئوڭ - سولغا ھەرىكەت قىلىدۇ.



تەبىئەتتىكى ھەممە نەرسە جانلىق

ساڭا ئىشىكى ئېچىلغان ئۇ گۈل باغچىسى شۇنداق بىر
باغچىكى، ئۇ يەردىكى دەرەخلەر، ياپراقلارمۇ جانلىق.
بىر-بىرى بىلەن سۆزلىشىپ تۇرىدۇ.
شۇنى ياخشى بىلگەنكى ھەممە نەرسە جانلىقتۇر.
جانى بولمىغان باغنى ئادەممۇ ياخشى كۆرمەيدۇ.
ئۇنداق باغ ئادەمنىڭ جېنىغا جان قوشالمايدۇ.



تىرىك ئۆلۈكلەر

مۇتەسەۋۋۇپلارنىڭ قارشىچە ھەققى ئاشىق بولمىغانلار،
 ياراتقان ئەسەرلىرىگە قاراپ ئۇنىڭ يارىتىش كۈچىنى ۋە
 ئۇلۇغلىقىنى ھېس قىلمىغان، ئۇنىڭغا كۆڭۈل بەرمىگەن
 ئادەملەر ئۆلۈكتەك ياشايدىغانلاردۇر.
 ئاللاھقا ئىشەنمىگەن ئادەملەر بىر جانلىق جىنازىدەك
 ئايلىنىپ يۈرىدۇ، يەيدۇ، ئىچىدۇ، نەسىل قالدۇرىدۇ، بىراق
 ئۇلار ئەسلىدە تىرىك ئۆلۈكلەردۇر.



ئىشقىق بىباھا

ئاللاھ پۈتمەس - تۈگمەس مەرتلىكى بىلەن ماڭا ھەددى -
ھېساپسىز مال - مۈلۈك ئاتا قىلسا، قانچىلىغان قىممەتلىك
خەزىنىلەرنىڭ ھەممىسىنى ئالدىمغا قويسا، مەن پۈتۈن
ۋۇجۇدۇم بىلەن سەجدە قىلىپ يۈزۈمنى يەرگە تەگگۈزۈپ
تۇرۇپ شۇنداق دەيمەن: «ئەي ئاللاھم! مېنىڭ ئۈچۈن
سېنىڭ ئىشقىق پۈتۈن بۇلارنىڭ ھەممىسىدىن قىممەتلىك.»



روھ ۋە تەن

بەدەن جان بىلەن بىللە بولغانلىقى، پاراڭلىشىپ
يۈرگەنلىكى ئۈچۈن گۈزەل يۈزلۈك، خۇشخۇيلۇق ئەمەسمۇ؟
بىچارە بەدەن جاندىن ئايرىلىپ قالىدىغان بولسا قانداق
ھالغا چۈشۈپ قالاركن؟
گەپ قىلالمايدۇ، يېيەلمەيدۇ، ئىچەلمەيدۇ، شۇنداقلا
سېسىق پۇراشقا باشلايدۇ.

ئەسلىدە روھ كېلىپ بەدەنگە كىرگەن، بەدەن روھ تەرەپكە
كەتمىگەن .
دېمىسمۇ ئوق كەتكەن تەرەپكە ياي كەتمەس .
ئاخىرى روھ بەدەندىن ئۇچۇپ كېتىش ئۈچۈن تېتىكلەشتى،
چاچراپ چىقىپ كەتتى .
كالامپاي بەدەن بولسا يەرگە چۈشۈپ سوزۇلۇپ ياتتى .
كۆككە چىقالماي يەردە سېسىپ قالدى .



جەننەتتىن ئايرىلما

قولمۇ بەدەندە بولغاچقا ھۈنەرۋەن بولىدۇ.
بەدەندىن ئايرىلدىمۇ بىر پارچە گۆشتەك بولۇپ قېلىپ
ھېچ ئىشقا يارىمايدۇ.
جەننەتتىن قوغلانغان ئىنسان بەدەندىن ئايرىلغان كېسەك
قولدەك بولۇپ قالدى.
ئىش - ھەرىكەت قىلالمايدىغان بولدى. كىچىك بىر گۆش
پارچىسىدەك مۈشۈككە لوقما بولدى. بۇ ئىنسان ئۈچۈن
قانچىلىك پالاكەت، قانچىلىك كەمسىتىش؟
جەننەتتىن ئايرىلىپ قېلىش نېمە دېگەن بەختسىزلىك ھە!



جان شارابى

قەدەھسىز ھالدا ئىچكەن ئۇ مەنا شارابى ئۈزۈمدىن
ياسالغان شاراپلارغا ئوخشىمايدۇ. چۈنكى ئۇ جان شارابىدۇر.
ئۇ جان شارابىدىن بىر يۇتۇم ئىچسەڭ ئۇ بىر يۇتۇم
شاراپ يالغۇز ئەقىل ۋە پىكرىڭنى يوقىتىپلا قالماي يەنە ھىلە،
يالغانچىلىق ۋە غەيۋەتتەك ئەسكى خۇيلارنىمۇ يوقىتىپ تاشلايدۇ.



سەن بىر ئالتۇن كان

ئىنسانلىق يولىنىڭ ئالدى ئارقىسى قان بىلەن ھۆل
بويىتۇ .

تېيىلىپ كەتمە ، دىققەت قىل !

بۇ زاماندا ئادەم ئوغرىلىرى ئالتۇن ئوغرىلىرىدىن كۆپ .
دۇنيا ئالتۇننىڭ كويىدا . ئەمما سەن بىر ئالتۇن كان
تۇرۇپ ئۆزۈڭدىن خەۋىرىڭ يوق .

ئەي ئادەم ئوغرىلىرى ، خەزىنە تاپالاشنىڭ مۇمكىن ، ئەمما
ئۆمۈرنى تاپالمايسەن .

سەن تىرىشىپ ئۆزۈڭنى ئۆزۈڭدىن تاپ ، ئۆزۈڭدىكى
خەزىننى ئىزدە .

چۈنكى بۇ خەزىنە ساڭا باقۇۋەندە ئەمەس ، قولىدىن بېرىپ
قويسەن .



تەقدىر

قۇل تەدبىرلىك بولىدۇ، بىراق تەقدىرنى بىلەلمەيدۇ.
 ئاللاھنىڭ تەقدىرى ئالدىدا تەدبىر كارغا كەلمەيدۇ.
 قۇل تەپەككۇر قىلىدۇ، بىراق مەيداندىكىنىلا كۆرەلەيدۇ.
 ھىلىلەرنى ئويلىيالايدۇ، ئەمما تەقدىرنى ئۆزگەرتىشكە
 قۇدرىتى يەتمەيدۇ.



«سەن» ۋە «مەن» دەپ ئايرىلمايدۇ

بۇ دۇنيادا نەپسىنىڭ دەردىگە چۈشكەنلەر، پەقەت يېيىش - ئىچىشنىلا ئويلايدۇ. ئاخىرى ئۆكۈز ۋە ئېشەكلەردەك ئۆلىدۇ. مەن سەن بولدۇم، سەنمۇ مەن بولدۇڭ! مەن تەن بولدۇم، سەن جان بولدۇڭ. شۇنداق بىر ھالغا كەلدۇقكى، بۇندىن كېيىن ھېچكىم «سەن ئايرىم، مەن ئايرىم» دېيەلمەيدۇ.



نەپىسگىدىن قاچ

ئەگەر سەن بىر نەرسىدىن قاچماقچى بولساڭ، يىلانىدىن،
 چاينىدىن، ئارسلاندىن، قاپلاندىن قاچماي بەلكى بەدىنىڭدىن
 ئۇرغۇپ چىققان نەپسانى ئارزۇ ۋە ھەۋەسلىرىڭدىن قاچ.
 چۈنكى بېشىڭغا كەلگەن بارلىق بالالار، تارتىۋاتقان جاپا-
 مۇشەققەتلەرنىڭ ھەممىسى ئەمەلگە ئاشمايدىغان ئاشۇ قۇرۇق
 ھەۋەسلەردىن مەيدانغا كەلگەن.



ئۇ تەرەپ

يىراق يېقىن مۇساپىلەر، يېزىلار، شەھەرلەر، دۆلەتلەر،
ئىقلىملار، ھەرتۈرلۈك تىللار بىلەن سۆزلىشىدىغان ھەر تۈرلۈك
رەڭدىكى، ھەر تۈرلۈك دىندىكى ئىنسانلارنىڭ ھەممىسى بۇ
تەرەپتە. دېڭىزنىڭ ئۇ تەرەپىدە يا شەھەر يوق، يا ئىقلىم
يوق ياكى دۆلەت ۋە ياكى ئىنسان يوق.



يۇلتۇزنى دورا

ئەي پەقەتلا ئۇنىڭغا ئاشىق بولغان كىشى! يۇلتۇزلارنىڭ
خۇيىدىن ئال.
قاراپ باق قۇياش چىقىپ پارلىغاندا يۇلتۇزلار يوق
بولدۇ.
سەنمۇ پەقەت ئاللاھقا كۆڭۈل بەرگەنلىكىڭ ئۈچۈن
ئاللاھتىن باشقا بىر نەرسە كۆزۈڭگە كۆرۈنمەس بولسۇن.



كائناتقا تۈز قارا

پۈتۈن جانلار بىر، بىر يەردىن كەلگەن!
كۆرۈنۈۋاتقان ھەربىر نەرسە كائناتنىڭ ئىگىسى، كائناتنى
ياراتقان ئۇلۇغ بىر بارلىقنىڭ بارلىقىنى بىلدۈرۈپ تۇرىدۇ.
ئەگەر ئەقلىڭ بولسا ئەلەس كۆزۈڭنى تۈزلەپ كائناتقا
تۈز قارا!



سەن ئۈستۈن مەۋجۇدات

تېلەمچىدەك ئۇدۇل كەلگەن ئىشكىنى قاقما.
ھەر ئىشكىتىن بىر نەرسىنى تاما قىلما.
ئەقلىڭنى ئىشلىتىپ كۆكنىڭ ئىشكىنى قاق، يەر ئىشكىنى
قاقما.
قورقما، سەن ئۈستۈن بىر مەۋجۇدات.
قوللىرىڭ كۆكلەرگە يېتىدۇ.



كۆڭۈلسىز ئۆي

ئاللاھنىڭ نۇرى بىلەن ئايدىن ئايدىن ئۆزگەرمەي كۆڭۈل ئۆيلىرى بار.
بۇنداق كۆڭۈل ئۆيلىرى گۆردەك تار ۋە قاراڭغۇ بولىدۇ.
ئۇ كۆڭۈل ئۆيلىرى ئاللاھنىڭ قانداق ئىكەنلىكىنى ۋە
ئۇنى سېغىنىش روھىدىن مەھرۇمدۇر. بۇنداق بىر كۆڭۈلدىن
مازارلىق مەڭ ياخشىدۇر.



ئىنسان قەدىرلىك

ئىنسانلارنىڭ ھەقىقىي قىممىتىنى ئويلىسام ئىچىم كۆيىدۇ.
مىڭ ئەپسۇس، ئىنسانلار ئۆزىنىڭ قەدىر - قىممىتىنى
بىلمىدى، ئۆزىنى ئەرزان باھادا ساتتى.
ئىنسان شۇنچىلىك قىممەتلىك بىر ئەتەس تۇرۇقلۇق
ئۆزىنى جەندىگە ياماق قىلدى.



ئىككى خىل ئىنسان

مەيلى ئايال مەيلى ئەر بولسۇن ئىككى تۈرلۈك ئىنسان بار :

ئىچكى دۇنياسىنى بايقاپ ئۇنى ئىزدىگەنلەر ۋە ئىچكى دۇنياسىدىن ھېچ خەۋىرى يوق، پەقەت ماددىغا ئاشىق بولۇپ، بۇ دۇنيانىڭ ھوزۇرىغا بېرىلىپ كەتكەنلەر.



ھەسرەت چەكمە!

ھەسرەت چەكمە!

پۇتۇم سۇندى دەپ ھەسرەت چەكمە.
تەڭرى سەندىن ئالغان پۇتنىڭ ئورنىغا بەلكىم قانات
بېرىدىغانىدۇ.

قۇدۇقنىڭ ئىچىگە چۈشۈپ كەتتىم دەپ ھەسرەت چەكمە.
يۈسۈپنىڭ قۇدۇقتىن قۇتۇلۇپ مىسىرغا ۋەزىر بولغانلىقىنى
ئۇنۇتما!

ئارزۇ قىلغان ئىشىڭ ئەمەلگە ئاشسا بىر ياخشى ئىش،
ئەگەر ئاشمىسا مىڭ ياخشى ئىش دەپ بىل.
بىر ئىشىڭ ئەمەلگە ئاشمىغان بولسا بەلكىم تېخىمۇ
ياخشى ئىشنىڭ يۈز بېرىدىغانلىقى ئۈچۈندۇر ۋە ياكى سېنىڭ
ياخشىلىقنىڭ ئۈچۈن ئەمەلگە ئاشمىغاندۇر.

شۇ ئۈچۈۋاتقان قۇشلارغا قاراپ باق!
ئۇلار ھېچنەرسە تېرىمايدۇ ياكى ئورمايدۇ....
ئۇلارنىڭ رىزىقىغا كاپالەتلىك قىلغان تەڭرى ساڭا كۆڭۈل
بۆلمەي قالارمۇ!
سەن قانداق ئىستەشنى بىلسەڭلا كۇپايە...

بالا-قازالار تۇيۇقسىز ياققان شىددەتلىك يامغۇردەك
ياغىدۇ.

پەقەت بېشىنى ئۇنىڭغا تۇتالغانلار ئاشىق ھېساپلىنىدۇ.



نەلەردىن غەم كارۋانلىرى كەلسىمۇ ئاشىق بالا - قازا
يوللىرىدىكى مۇئەييەن بىر مەنزىلەدۇر.
ئىشقى دەردىدە بولغان ئادەم باشنىڭ دەردىدە بولمايدۇ.

ھەسرەت چەكمە!

ياساش ئۆرۈلگەندىن بولىدۇ.
تۈزەش بۇزۇلغاندىن بولىدۇ.
غايە غايىسىزلىقتىن بولىدۇ.
بارلىق يوقلۇقتىن بولىدۇ.
ئىتپاقلىق چېچىلاڭغۇلۇقتىن بولىدۇ.

ھەسرەت چەكمە!

نېمە دېگەن يامان ھە!
ئادەم ئەقىل بىلەن يۈرەك ئارىسىدا چارىسىز قالسا،
نېمە دېگەن يامان.
زاماننىڭ بىر ھىنۇتتەك يېقىن، بىر ئەسىردەك ئۇزاق
بولۇشى.

بىلەمسەن؟ ئادەمنىڭ بىلىدىغانلىرىنى سۆزلىيەلمەسلىكىنى،
نېمە دېگەن ئېچىنىشلىق «مەن» دەپ قويۇپ جىمىپ
كېتىشى، «سەن» دەپ يىغلاپ كېتىشى.

ئەگەر سەن ھەقىقەت يولىدا بولساڭ يولۇڭ ئوچۇق،
ئاسان بولىدۇ.
ئەگەر ھەقىقەتنىڭ مەۋجۇدىيىتى ئىچىدە يوق بولساڭ ھەقىقىي
مەۋجۇتلۇققا قايتىسەن.



مەنلىكتىن قۇتۇلساڭ شۇنچىلىك چوڭىيسەنكى ئالەمگە
ياتمايسەن.
مانا ماشۇ چاغدا سېنى ساڭا سەنسز كۆرسىتىدۇ.

ھەسرەت چەكمە!

ئىنسانلار سېنىڭ كۆڭلۈڭنى رەنجىتكەن بولسا ھەسرەت
چەكمە!
ئۇلۇغ ئاللاھ «مەن سۇنۇق كۆڭۈللەردە» دەپ
بۇيرىمىدۇ؟
ئۇنداقتا يەنە نېمىگە ھەسرەت چېكىسەن، ئەي جان؟
كۈندۈزدەك يورۇق بولۇشنى ئويلساڭ كېچىدەك قاپقاراڭغۇ
نەپسىڭدىن قۇتۇل!

«دەردىم بار» دەيسەن، دەرت ئىنساننى ھەققە ئاپىرىدىغان
ئۇلاقتۇر. سەن بۇنى بىلمەمسەن؟
بۇ دەرت پەقەت مەندىلا بار دەپ ئويلاپ قالما.
سەندىكى دەرتلەرنى نېمەت دەپ بىلىدىغانلارمۇ بار.
ئۈمىدىڭنى ئۈزۈمە، يۈسۈپنى ئويلا.
دەرت نەدە بولسا داۋا ئۇ يەرگە بارىدۇ.
يوقسۇللۇق نەدە بولسا نېمەت شۇ يەرگە بارىدۇ.
مەسىلە نەدە بولسا جاۋاپمۇ ئۇ يەردە بولىدۇ.
كېمە قاياققا ماڭسا سۇمۇ شۇ ياققا بولىدۇ.

سۇنى ئىزدە، ئۇسسۇزلۇقنىڭ نامايەن قىلى، سۇلار ھەر
يەردىن ئېتىلىپ چىقىشقا باشلىسۇن.
بۇ دۇنيا ماللىرى تەڭرىنىڭ تەبەسسۇمدۇر. ئۇنىڭغا قارا!
ئەمما ئۆزۈڭنى يوقىتىپ قويا.



ھەسرەت چەكمە!

دەريا دېڭىزغا، دېڭىز ئوكيانغا سىڭمەيدۇ.
ئاشىق بولمىغانلارغا سۆزلىسەڭمۇ «مەن»، «سەن»نى
بىلمەيدۇ.

ھەققە يۈزلىنىدىغان يولدۇر دېسەڭ ھېچكىم ئىشەنمەيدۇ.
كۆڭلىدە زەررىچىلىك نۇر بولمىغان كۆيىمەيدۇ، كۆيەلمەيدۇ.

ئۆتمۈش ۋە كەلگۈسى ئىنسانغا قاراپ بولىدۇ.

ئەسلىدە ھەقىقەت ئالىمى بىر.

بۇ ئالەم بىر چۈشكە ئوخشايدۇ.

پەرەزگە ئىشىنىپ قالما ئەي جان!

چۈشۈشكە قولۇڭ كېسىلسە قورقما! قولۇڭ جايدا.

دۇنيا بىر چۈش بولسا بېشىڭغا كەلگەن بۇ پالاكەتلەر

ئۆتكۈنچىدۇر.

ئۇنداقتا يەنە نېمىگە ھەسرەت چېكىسەن؟

ھەممە بالا-قازا بېشىڭغا كېلىپ چىدىغۇچىلىك ھالىڭ

قالمىغان يەرگە كەلگەندە ھەرگىز بەل قويۇۋەتمە. چۈنكى ئاشۇ

يەر يولۇڭنى داۋاملاشتۇرۇش ئۈچۈن ئات ئالماشتۇرىدىغان

جايدۇر.

سەن بولساڭ بۇ ئالەمنىڭ، بۇ كائىناتنىڭ كىتابى. سەن

ئۇ كىتابنى ئېچىپ ئۆزۈڭنى ئوقۇ ئەي جان!

كائىناتنىڭ ئەڭ ئۇزاق يەرلىرى سېنىڭ ئىچىڭدىكى كىچىك

بىر نۇقتا. ئەمما سەن بۇنى بىلمەيۋاتىسەن. دەرەخنىڭ نېمە

بولسا بولسۇن ھەرگىز قورقما!

پەقەت ئۈمىدىڭ ئۇلۇغ ئاللاھ بولسۇن!
ھەر كىم بىر نەرسىگە ئىشىنىدىغان بۇ زاماندا سېنىڭ
ئىشەنچىڭ ئاللاھ بولسۇن.
ھېچبىر گۇناھ ئاللاھنىڭ ئۇلۇغ شەپقىتىدىن يۇقىرى
ئەمەس، شۇنداقتمۇ سەن يەنە گۇناھ ئىشلىمە!

ھەسرەت چەكمە!

دەرتلىرىڭ قانچىلىك بولسا بولسۇن پاكىز يۇيۇنۇپ،
چىرايلىق كىيىنىپ ۋە پاكىز بىر ئۆيىنىڭ بۇلۇڭىدا جايىنامازنى
سېلىپ ئولتۇر ۋە يىغلا، ھېچ گەپ قىلمىساڭمۇ بولىۋېرىدۇ...
ئۇنىڭ، سېنىڭ دەرتلىرىڭنى سەندىن ئوبدان بىلىدىغانلىقىنى
ئۇنۇتما.

دۇئا قىلغاندا ئۇنىڭغا سۇنۇق بىر كۆڭۈل بىلەن
قولۇڭنى كۆتۈر.

چۈنكى ئاللاھنىڭ شەپقىتى ۋە ئىھسانى كۆڭلى يېرىم
كىشىگە قاراپ ئۇدۇل ئۇچىدۇ.

تاياق بىلەن كىگىزنى ئۇرۇشتىكى مەقسەت كىگىزنى
ئۇرۇش ئەمەس بەلكى ئۇنىڭدىكى توپا-چاڭلارنى چىقىرىش.
ئاللاھ توپا-چاڭلارنى تازىلاۋاتسا يەنە نېمىگە ھەسرەت
چېكىسەن ئەي جان!

ھەرگىز ھەسرەت چەكمە!

بولۇپمۇ بۈگۈن! بۈگۈن بىزگە بايرام!



جالالىدىن رۇمنىڭ شېئىرلىرىدىن دۇردانىلار





ئۇخلىما

بۇ كېچە دوستلارنىڭ خاتىرىسى ئۈچۈن ئۇخلىما،
 كېچىنىڭ قۇلىقىدىن تۇتۇپ تۇرغۇز ئۇخلىما.
 «ئۇخلىغان ئىغۋاچى ياخشى» دېگەن گەپ بار،
 ئىغۋاچى بولماي ئويغاق تۇر گۈزەللەش ئۇخلىما.

ئەي كۆڭۈل كۈنلەپ تاڭ ئاتقۇچە ئۇخلىما،
 ئايدەك قۇياشنىڭ ھەسرىتىدىن ئۇخلىما.
 قاراڭغۇ قۇدۇقتىكى چېلەك بولساڭ،
 بەلكى قۇدۇقنىڭ ئۈستىگە چىقارسەن ئۇخلىما.



يا بولغىنىڭدەك كۆرۈن، يا كۆرۈنگىنىڭدەك بول

سېخىلىقتا ۋە ياردەم سۆيەرلىكتە ئاقار سۇدەك بول،
شەپقەت ۋە مەرھەمەتتە قۇياشتەك بول،
باشقىلارنىڭ ئەيىبىنى يېپىشتا كېچىدەك بول،
غەزەپ ۋە ئەسەبىيلىكتە ئۆلۈكتەك بول،
كەمتەرلىك ۋە ئاق كۆڭۈللۈكتە تۇپراقتەك بول،
سەۋرچانلىقتا دېڭىزدەك بول،
يا بولغىنىڭدەك كۆرۈن، ياكى كۆرۈنگىنىڭدەك بول.



سۆزلىمەك كېرەك

ھەر كۈنى بىر يەردىن كۆچمەك قانداق ياخشى،
ھەر كۈن بىر يەرگە قونماق قانداق گۈزەل،
بۇلغانماي، توغلىماي ئاقماق قانداق خوش،
تۈنۈگۈن بىلەن بىللە كەتتى جان - جىگەرىم،
قانچىلىك سۆز بولسا تۈنۈگۈنگە ئائىت،
ئەمدى يېڭى نەرسىلەر سۆزلىمەك لازىم.



قاچان

قاچانمۇ بۇ ھېساپ - كىتاب قىلىشتىن ۋاز كىچىمىز، قاچان؟
جان مەجلىسىنىڭ ھوزۇرىغا قاچان ھەممىمىز كىرىپ ئولتۇرىمىز؟
لەۋلىرىمىزگە يالغۇز قەدەھنى تەگكۈزمەستىن،
قاچان بۈيۈك دوستىمىزنىڭ ھوزۇرىدا جان شارابىنى ئىچىمىز؟
قاچان ئىچىمىز، قاچان؟
قاچان دەيمىز جان ساقىسىگە ئۇزات قولۇڭنى دەپ،
بىز بۇ تەرەپكە كۆچتۇق ئەمدى.
ساڭا ھەدىيەلەرنى ئەكەلدۇق،
قاچان دەيمىز جان ساقىسىگە نېمىگە تۇرىمىز؟
باغلىنىپ قالدۇق، قولۇڭغا چۈشتۇق.
غۇربەت ئەللەردە مۇزلىدۇق، توڭلاپ قالدۇق.
سالام بەر، ئەھۋالىمىزنى سورا، قۇچاق ئاچ، ئىست بىزنى،
بىزگە قىزىل شاراپ سۇن.
قاچان بىزگە جاۋاب بېرىدۇ ئۇ، قاچان؟
قاچان دەيدۇ نېمەم بولسا ھەممىسى سىزنىڭ.
قېنى ئافىيەت بولسۇن.



يۈتتىرىپ قويدۇق

تۇپراقتا ئۈنگەن گۈللەر يوق بولۇر،
 كۆڭۈلدە ئۈنگەن گۈللەر مەڭگۈ قالۇر.
 بىز ئۆگەنگەن ئۇ تاتلىق بىلىملىرىمىز،
 باغقا پەقەت ئۈچ دەستە گۈل بولۇر.

باغچىنىڭ ئىشىكىنى ئۆزىمىز ئېتىپ قويۇپ،
 ئۇ ئۈچ دەستە گۈلدىن قانائەتلىنىپ قالدۇق.
 ئىست، مۇشۇنداق باغچىنىڭ ئاچقۇچلىرىنى،
 نەپىسنىڭ كويىغا چۈشۈپ يۈتتىرىپ قويدۇق.



روشن كۆز بەردىڭ

باي تۇماق بەردى،
سەن ئەقىللىق باش بەردىڭ.
ئۇ تون بەردى،
سەن ئىگىز بوي بەردىڭ.
ئۇ قېچىر بەردى،
سەن مىنىدىغان ئەقىل بەردىڭ.
ئۇ شام بەردى ماڭا،
روشن كۆزنى سەن بەردىڭ.



باھانە تاپما

ئەي يىگىت! باھانە تاپما،
ئارتما ئۆز گۇناھىڭنى باشقىسىغا.
گۇناھىڭنى كۆر، بۇرۇلۇپ ئۆزۈڭنى،
سايەڭدىن ئەمەس، كۆرگەنلىرىڭ ئۆزۈڭدىن.

نېمە قىلىپ ساڭا بۇرۇلۇشنى كۆرمىدىڭ؟
نېمە تېرىدىڭ، ھوسۇلنى يا يىغمىدىڭ؟
قىلمىشلىرىڭ روھىڭدىن، بەدىنىڭدىن،
چىڭ تۇتىدۇ كېلىپ بالاڭدەك پېشىڭدىن.



بىر - بىرىدىن خاپا

كۆڭلۈم تىلىمدىن خاپا،
تىلىم كۆڭلۈمدىن .
كۆڭلۈم ھېسلىرىنى ئاڭلىتالمىغاچقا،
رەنجىگەن ئىدى تىلىمدىن .
كۆڭلۈم ئىپادىلەپ بېرەلمىگەن نەرسىلەرنى ئويلىغاچقا،
تىلىم كۆڭلۈمدىن خاپا .



كەل

ئۈنۈڭنى چىقارما! باھار كەلدى، گۈل ۋە تىكەن كەلدى.
بۇ باھاردا گۈللەر، رەڭمۇ - رەڭ چىچەكلەر،
مايسىلار تۇپراقتىن باش كۆتۈرۈپ، غەيپ ئالەمدىن كەلدى،
بىز تەرەپكە كەلدى، بىزگە ئۇ تەرەپتىن تەكلىپ كەلدى.

كەل، مەن مەنسىز، سەن سەنسىز بولايلى،
شۇ ئاشىق دەرياسىغا باش چۆكۈرەيلى.
چۈنكى قۇرۇقلۇقتا، يەنى يەر يۈزىدە،
زۇلۇمدىن ۋە ھەقسىزلىقتىن باشقا نېمە بار؟



ئۇلاردىن خەۋەر بار

گۈل سۆيگۈسىنىڭ يۈزىنى كۆرۈپ «ئەي بۇلبۇل» دېدى،
نېمىگە سايرايسەن؟ نېمە ئىزدەۋاتسەن؟ ياكى مېنىمۇ؟
ئەجەب سەن بىر خىيالىنىڭ كويىدىمۇ؟ مەنىمۇ يوق، گۈل
باغچىسىمۇ يوق.

پەقەت ۋە پەقەتلا ئۇ بار. ئۇنىڭ گۈزەل يۈزى بار!
دۇنيادا سەندىن باشقا بىرسى بارمۇ؟ دەپ،
كۆزلىرىمنى ئۇۋۇلاپ قارايمەن.
سەندىن باشقا كىم بار؟
سەندىن باشقا يەنە كىم بار؟
كۆرگەن ھەر نەرسە، ھەر زەررىچە،
تېلىسىز، لەۋسىز، ئەمما، ئۇلاردىن يەنە خەۋەر بار،
خەۋەر بار.



مەرسىيە

كۆز غەمىنىڭ نېمە ئىكەنلىكىنى بىلسە ئىدى،
 كۆك يۈزى بۇ ھىجران دەردىنى تارتسا ئىدى،
 پادىشاھ بۇ دەرتلەرنى تۇيسا ئىدى،
 كۆز كېچە - كۈندۈز تىنماي يىغلايتتى .
 كۆك، قۇياش، ئاي، يۇلتۇزلار،
 كېچە - كۈندۈز يىغلايتتى .
 پادىشاھ قارايتتى ئالدىغا،
 تاجىسىغا، تەختىگە، دۇبۇلغىغا، كەمىرىگە،
 كېچە - كۈندۈز يىغلايتتى .

گۈلىستان كۈزنىڭ كېلىشىنى تۇيسا ئىدى،
 ئۇچار قۇش ئوۋلىنىدىغانلىقىنى بىلسە ئىدى،
 توي كېچىسى بۇ سېغىنىشنى كۆرسە ئىدى،
 گۈلىستان ھەم گۈلگە، ھەمدە تالغا يىغلايتتى .
 ئۇچار قۇش ئۇچۇشتىن ۋاز كېچەتتى .
 توي كېچىسى سۆيۈشۈشكە، قۇچاقلىشىشقا يىغلايتتى .

زال ئوغلى بۇ زۇلۇمنى كۆرسە ئىدى،
 ئەجەل بۇ پەرياتنى تۇيسا ئىدى،
 جاللاتنىڭ يۈرىكى بولسا ئىدى،
 زال ئوغلى سوقۇشقا، يىگىتلىككە يىغلايتتى .
 جاللاتنىڭ يۈرىكى تاش بولسىمۇ يىغلايتتى .



پاختەك بېشىغا كېلىدىغانلارنى تۇيسا ئىدى،
تاۋۇت ئىچىگە كىمنىڭ كىرىدىغانلىقىنى بىلسە ئىدى،
ھاياۋانلاردا بىر پارچە ئەقىل بولسا ئىدى،
پاختەك ئورماندىن ئايرىلىپ يىغلايتتى .
تاۋۇت ئۆلۈككە كېتىۋېتىپ يىغلايتتى .
ئۆكۈزلەر، ئاتلار، مۈشۈكلەر يىغلايتتى .

ئۆلۈمنىڭ ئاچچىقلىرىنى تېتىدى تاتلىق جان،
باشلىدى مانا شۇنداق يىغلاشنى،
بولغۇلۇق بولدى، كەتتى دوستۇم مېنىڭ .
شۇ دۇنيا كۆمتۈرۈلۈپ كەتسىمۇ يەنىلا يېرى بار،
ئەنە ئاشۇنداق تۇپراققا كۆمۈلۈپ قاپتىمەن .



باشقا بىر كۈن بار

بۈگۈن يۈزۈڭ باشقىچە گۈزەل،
بۈگۈن لەۋلىرىڭ باشقىچە تاتلىق،
بۈگۈن بويۇڭمۇ باشقىچە ئېگىز،
بۈگۈن قىزىل گۈلۈڭ باشقا بىر تالدىن.

ئايىڭ كۆك يۈزىگە پاتماپتۇ بۈگۈن،
كۆكلەردەك مەيدەڭ باشقىچە كەڭ.
قايسى تەرىپىڭدىن قوپتۇق بۇ سەھەر، سۆزلە،
سېنىڭ سەۋەبىڭدىن دۇنيا باشقىچە.

بىز سېنىڭ كۆزلىرىڭدىن كۆردۈق،
ئارسلانلارغا جەڭ ئېلان قىلغان كىيىكى.
باشقا بىر يايلاقتا ئۇ كىيىك بۈگۈن،
ئىككى جاھاننىڭ سىرتىدا.

سۆيگەن ئىنساننىڭ ئاياقلىرىمۇ يوق،
مانا ئۇ ئۆلۈمىسىزلىك دۇنياسىغا ئۇچتى.
ئىزدىمە، كۆزلىرىڭىزدا ئۇ يوق،
ئۇ ئۈنچە باشقا دېڭىزغا چۆكتى.

قارىساڭ بۈگۈن سۆيەر بۇ يۈرەك،
ئەتە بەلكى سۆيىلەر.
يۈرىكىمنىڭ ئۆزىدە،
باشقا بىر كۈن بار.



بىر كېچە

ئۇخلىما، نە بولۇر بىر كېچە،
ھىجران ئىشكىنى قاقما بىر كېچە.
بىر كېچە دوستلارنىڭ كۆڭلى بولسۇن،
ئۇخلىماي تاڭ ئاتقۇز بىر كېچە.

كۆزلىرىمىز ئايدىڭ بولسۇن بىر كېچە،
كۆر بولسۇن شەيتان بىر كېچە.
ھەر يەر ئەنئەنە پۇرىقى، ئۆيلەردە قاندىل،
دەستىرخانىدىكىلەر جانلانسۇن بىر كېچە.

ئۇخلىما، نە بولۇر بىر كېچە،
ھىجران ئىشكىنى قاقما بىر كېچە.
بىر كېچە ئاتقا مىنىپ مەيدانغا كەل.
كۆڭۈللەر راھەت، كۆكسىلەر مەيدان بولسۇن.

يېڭى كىيىملەر كىيەيلى بىز قۇللار،
مۇسادەك سەن تاياق ئال قولۇڭغا.
تاياق بىردىنلا قولۇڭدا يىلان بولسۇن.
سۇلايمان دەك چۆمۈلىلەرنىڭ يېنىغا بار،
چۆمۈلىلەر بىردىنلا سۇلايمان بولسۇن.
بىر كېچە ھىجران ئىشكىنى قاقما، نە بولۇر.



بىزنى تاشلاپ كەتمە كىچىكەنسەن

ئاڭلىسام بىزنى تاشلاپ كېتىشكە بەل باغلاپسەن، ئەتمە.
باشقا بىر يار، باشقا دوستقا مايىل بولۇپسەن، ئەتمە.
سەن ياتلار دۇنياسىدا نېمە ئىزداۋاتسەن، مۇساپىر.
قايسى كېسەل كۆڭۈللۈكنى قەستلەۋاتسەن، ئەتمە.

ئوغرىلىما بىزنى بىزدىن، بىزدىن ئايرىلىپ كەتمە ئۇ ئەللەرگە.
ئوغرىلانغان باشقىلارغا نەزەر سېلىۋاتسەن، ئەتمە.
ئەي ئاي، پەلەك خاراپ بولۇپ، ئاستىن - ئۈستىن بوپتۇ سەن ئۈچۈن.
بىزنى ئەنەشۇنداق خاراپ قىلىپ، ئاستىن - ئۈستىن قىلىۋاتسەن، ئەتمە.

ئەي ماكانى بار بىلەن يوقنىڭ ئۈستىدە بولغان كىشى،
سەن مەۋجۇتلۇق ساھەسىنى تەرك قىلىۋاتسەن، ئەتمە.
سەن يۈز ئۆرسەڭ ئاي قاپقارا بولىدۇ غەم - غۇسىدىن،
ئاينىڭ ئۆيىنى چىقىشقا قەست قىلىۋاتسەن، ئەتمە.

بىزنىڭ لەۋلىرىمىز قۇرۇيدۇ، ئەگەر سەن قۇرۇساڭ،
كۆزلىرىمىزنىمۇ ياشقا تولدۇرۇۋاتسەن، ئەتمە.
ئاشىقلار بىلەن ھەپلىشىشكە كۈچۈڭ بولمىسا،
ئاشىققا نېمە دەپ ھەيران بولسەن، ئەتمە.

ئەي جەننەت، جەھەننەمنىڭ قولىدا بولغان كىشى،
بىزگە جەننەتنى جەھەننەم قىلىۋاتسەن ئەتمە.
شېكەرنىڭ ئىچىدىكى زەھەر زىيان بەرمەيدۇ بىزگە،
ئۇ زەھەرنى ئۇ شېكەر بىلەن ئارىلاشتۇرۋاتسەن، ئەتمە.



بىزنى خۇشال قىلىۋاتىسەن، ھوزۇرىمىز قاچىدۇ شۇنداق،
ھوزۇرىمىزنى بۇزۇپ بىزنى ۋەيران قىلىۋاتىسەن، ئەتمە.
ھارامغا يۇققان كۆزۈمنىڭ گۈزەللىكىنىڭ ئوغرىسى،
ئەي ئوغرىلىققا ئوغرىلىق قىلىۋاتىسەن، ئەتمە.
ئىسيان قىل دوستۇم، سۆز سۆزلەيدىغان ۋاقىت ئەمەس،
ئاشىقنىڭ بېھۇشلىقنى نېمىگە مەشىق قىلسەن، ئەتمە.



ئەجەپمۇ كەتتىڭ

بۇ يەردىن شۇنچە ئازاپ، سېغىنىشتا كەتتىڭ،
كېيىن يالۋۇردۇڭ، مۇناجات قىلدىڭ ئەمما،
قولغا چۈشكەن ئىدىڭ بىر قېتىم تەقدىرنىڭ،
نە پايدا سۆيگىنىم، نە پايدا.

ھەر تەرەپتىن چارىلەر ئىزدىدىڭ ئۆزۈڭگە،
بولمايدىغان ئىشلارنى قىلدىڭ ھەر ياندا.
تاپالمىدىڭ بىر ئامال، ئاخىرى كەتتىڭ،
نە پايدا سۆيگىنىم، نە پايدا.

قۇچاقلىرىڭ گۈللەر بىلەن تولاتتى سېنىڭ،
ئايىنىڭ ئون تۆتىدەك يۈزۈڭ بار ئىدى.
ئايرىلىپ چەمبىرىكىدىن دوستلار مەجلىسىنىڭ،
ئۇ پەسكەش، ئۇ ۋەيرانە يەرگە سەن،
ئۇ چۆمۈلە، يىلانلارنىڭ يېنىغا،
نېمە بولۇپ، قانداق بولۇپ كەتتىڭ؟

قېنى ئۇ جانىدەك سۆزلىرىڭ ئەمدى؟
قېنى ئۇ سىرلارنى يەشكەن ئەقىل؟
قېنى ئۇ گۈلىستانغا ماڭغان پۇت؟
قوللىرىنى تۇتقان قول، ئەمدى قېنى؟



خۇش ئىدىڭ، گۈل ئىدىڭ، جورەڭ يوقتى سېنىڭ،
كىشىلەرنى دەرھاللا قولغا كەلتۈرەتتىڭ.
ئەمما قويۇپ چىقتىڭ ئۇزۇن بىر يولغا،
ئىنسانلارنى يۇتقان تۇپراققا كەتتىڭ.

يىغلاپ - قاقشاپ سەن كەتتىڭ ئەمما،
كۆكلەرمۇ تۇرماي ئارقاڭدىن يىغلىدى.
پارچە - پارچە قىلدى يۈزىنى ئاي،
يۈرىكىم ئارقاڭدىن قان يىغلىدى.

ئەمدى قانداق قىلاي؟ كىمدىن سورايمەن سېنى؟
ياخشى ئادەملەر ئارىسىدىمۇ سەن ئۇ يەردە؟
يەنى دوستلارنىڭ مەجلىسىدىمۇ سەن؟
ياكى بۇلۇڭدا بوينىڭنى قىسىپ قالدىڭمۇ؟

شۇنداق بىر يەرگە كەتتىڭكى بۇ قېتىم،
ئىزىڭنىڭ توپىسىمۇ ئېنىق ئەمەس.
شۇنچىلىك قانلىق ئىكەن كەتكەن يولۇڭ!
ئەجەپمۇ كەتتىڭ سۆيگىنىم، ئەجەپمۇ...



قۇياشقا قۇل مەن

مادامكى مەن قۇياشنىڭ قۇلى،
قۇياشتىن سۆز ئېچىشىم كېرەك سىلەرگە.
مادامكى كېچە ئەمەس مەن،
مادامكى قاراڭغۇغا چوقۇنمايمەن،
ئۇنداقتا چۈشتىن سۆز ئېچىشقا نېمە ھاجەت.

مادامكى قۇياشقا شۇنچىلىك ئوخشايمەن،
قولۇمنى، پېشىمنى تارتاي ئۈستۈڭدىن،
راھەت، باياشاتلىق بولغان يېرىڭدىن.
مادامكى قۇياشقا شۇنچىلىك ئوخشايمەن،
توغۇلىشىم كېرەك ئوتتۇرىسىدا خارابىلىقنىڭ.

گەرچە بۈگۈن قۇرۇق ئالما مەن،
ئەمما قىممىتىم كۆچەتتىن ئارتۇق.
گەرچە مەست مەن، يىقىلدىم ئەمما،
توغرا سۆز قىلماقتا مەن،
يىگىتتەك سۆزلەۋاتىمەن.



مېنىڭ كۆڭلۈمنىڭ پۇرىقى ،
يۇرتۇمنىڭ تۇپرىقىدىن كېلۇر .
مەن ئۇ تۇپراقتىن ئىزا تارتىمەن ،
ئىشقىلىپ بىر تال سۆزمۇ ئىيتالمايمەن ،
سۇغا دائىر .

گۈزەل يۈزۈڭدىن قايرىغىن پەردىنى ،
بۇنداق سۆزلەرنى ياراشتۇرما ماڭا .
تاشتەك قاتتىق بولسا سېنىڭ قەلبىڭ ،
باق مېنىڭ قەلبىم كۆيۈپ چوغلۇق بولدى .
بىر ياخشىلىق قىلىپ شىشىنى ئالساڭ قولۇڭغا ،
بىردىنلا قارىساڭ قەدەھكە ،
شاراپ مەندە زۇانغا كەلدى .



مەھبۇس

ماڭ، جان كۆزۈڭنى ئاچ،
 شۇ ئاشىقلارغا بىر باق.
 قانداق ئىرماش - چىرماش،
 خۇددى كۆڭۈلگە ئوخشاپ قاپتۇ.
 قانداق كەپتۇ جانىدەك،
 قولسىز، پۇتسىز ھالغا.
 گۈلىستاندىنمۇ چىرايلىق،
 ئەتىرگۈلدنمۇ شېرىن.
 بىلىمداردىنمۇ دۇرۇست،
 ئەقىلدىنمۇ ماھارەتلىك.
 سەرۋى دەرىخىدىنمۇ ئەركىن.

ئابىھاياتتىن بەتەر ساپ، سۈزۈك.
 ھەمىشە زەررىچىلەردەك ئويۇنچى،
 قۇياش ئۇلارنىڭ كەمزۇلى.

لايغا ئاياق بېسىپتۇ،
 باش قويۇپتۇ كۆڭۈل تىزىغا.
 قانلارنىڭ ئۈستىدىن ئۆتۈپتۇ،
 قان دېڭىزىنىڭ دولقۇنلىرى ئارىسىدا.



پەشلىرى يەنە پاك - پاكىز ،
ھېچ نەرسە يۇقماپتۇ پەشلىرىگە .
تىكەن ئارىسىدا ، ئەمما گۈلدەك .
مەھبۇس ، ئەمما شاراپتەك .
لاي ئىچىدە ، ئەمما كۆڭۈلدەك .
كېچىدە ، ئەمما تاڭ سەھەردەك .

سەن ئۇلارنىڭ شاراپلىرىنى بىر ئىچىپ باق ،
راھەتلىنىپ يورۇيدۇ كۆڭلۈڭ بىردىنلا .
ئۇنتۇپسەن ھەممە نەرسىنى بىردىنلا .
كۆزلىرىڭنىڭ ئىچى ئاجايىپ كۈلىدۇ بىردىنلا .



ھىجران ئەتمە

ئاللاھىم، بۇ ۋىسالنى ھىجران ئەتمە،
 ئاشىقنىڭ مەستلىرىنى نالە ئەتمە.
 سۆيگۈ باغلىرىنى ياپيېشىل قوي،
 بۇ ئاشىق باغلىرىنى ۋەيران ئەتمە.
 تال ياپرىقىنى قاقما خازان پەسلىدەك،
 خەلقنىڭ بېشى قايغان ھەقىر ئەتمە.
 قۇش ئۇۋىسى بار دەرەخنى ئۆرمى،
 قۇشلارنى دات - پەريات ئەتمە.
 قۇمنى ۋە شامنى ئارىلاشتۇرما،
 دۈشمەنلەرنى كۆر قىل، شاد ئەتمە.
 ئوغرىلار ئايدىڭلىقنىڭ دۈشمىنى،
 ئۇلارنىڭ ئىشلىرىنى ئاسان ئەتمە.
 ئىقبال قىبلىسى پەقەت خەلق ئۈچۈن،
 ئۈمىد كەبىسىنى ۋەيران ئەتمە.
 بۇ چىدىر يىپلىرىنى ئۇنداق قاتلىما،
 چىدىر سېنىڭدۇر ھەي سۇلتان! ئەتمە.
 يوقتۇر دۇنيادا ھىجراندىن بەتەر ئاچچىق،
 نېمە قىلساڭ قىل - دە، ئۇنى ئەتمە.

سۇ دېدىكى

كۆڭۈل بۇغداي دانچىلىرىغا ئوخشايدۇ،
بىز بولساق تۈگمەنگە.
تۈگمەن نەدىن بىلسۇن،
بۇ ئايلىنىشنىڭ سەۋەبى نېمە؟

تۈگمەن تېشىغا ئوخشايدۇ بەدەن،
ئوي بىلەن قايغۇ سۇغا.
سۇ قۇلاق سېلىپ ئاڭلىدى،
تاش كەچۈرمىشلىرىنى سۆزلىدى.

سۇ دېدىكى :
تۈگمەنچىدۇر سۇنى ئۆستەڭگە باشلىغان،
ئۇنىڭدىن سورا سەن بۇ ئىشنى.
ئەي نان يېگەن، دەيدۇ ساڭا تۈگمەنچى،
ناۋاي دېگەن قانداق قىلۇر،
ئەگەر بۇ تۈگمەن پىرقىرىمسا؟

بېشىدىن ئۆتكەنلەر بەك ئۇزۇن،
ئۈزۈلمەس ئىشلارنىڭ ئاخىرى.
ئۇلۇغلۇقنىڭ سايىسىدە بىلىمدار تۈگمەن،



بىر ئوبدانلا داننى يانجىپ تالقان قىلۇر.
سورساڭ ئۇنىڭدىن، دەيدۇ ساڭا ھېكمىتىنى.

تەبرىزلىك شەمىسى دۆلەت قۇشى،
پادىشاھنىڭ قۇتلۇق ئاسمىندا،
قەھرىگە ئۇدۇل،
تىك قاتتىقچىپ ئۇچىدۇ...



بار بولغانلار كېلىدۇ

ئەنە، مەستلەر كۆرۈندى،
شاراپخورلار بىر بىرلەپ كېلىشكە باشلىدى.
گۈزەللەر ناز تارتىشىپ يولغا چىقتى.
ئۆزىنى تاشلاپ گۈلستانلىقتىن،
گۈل ياناقلىقلار كېلىۋاتىدۇ.

بىردىنلا ھەم بار بولغان، ھەم يوق بولغان،
بىردىنلا تېگىشىدىغان، يېڭىلىنىدىغان بۇ دۇنيادا،
يوقلار بىر - بىرلەپ تاشلاپ كېتىدۇ.
بار بولغانلار كېلىدۇ.

پەشلىرىنى تولدۇرۇپتۇ ئالتۇنغا،
ساپ ئالتۇندەك بوپتۇ.
داردىكىلەرگە بېرىدۇ.

كېسەللەر، ھارغىنلار، ئاۋاقلار،
ساقىيىپتۇ، قېنى قىزىپ جانلىنىپتۇ.
ئىشىق يايلاقلىرىدىن كېلىۋاتىدۇ.

ياخشى ئىنسانلار ناخشىسى بىلەن،



تا يۇقىرىدىن تۆۋەنگە،
قۇياشنىڭ نۇرىدەك چۈشۈاتىدۇ.
ياخشىلار يامغۇر دېمەيدۇ، قار دېمەيدۇ،
كۆز ئالدىدا قىيامەتتەك قىش، قوللىرى يۇمشاق،
يېڭى - يېڭى مېۋىلەر يېتىشتۈرۈپتۇ.

مەن شۇك تۇردۇم، دەستىرخان راسلاندى،
ئۇلار گۈلىستاندىن يولغا چىقتى،
بىر گۈل باغچىسىگە ئۇدۇل قاراپ.



باھار

سۆيگىنىم تۇتۇپتۇ چۇلۇۋۇرىمىدىن مېنى ،
تۆگىلەردەك تۇرماستىن تارتىدۇ مېنى .
مەجنۇننىڭ تۆگىسى قەيەرگە ئاپىرىدۇ ؟
قايسى كارۋان تەرەپكە تارتىدۇ مېنى .

ھەم جانىمنى چەيلىدى ،
ھەم جىسمىمنى دەسسدى .
ئۇ كۆڭلۈمنى باغلىدى ،
ھەم چاقتى شىشەمنى .

نېمە كويىغا سالماقچىدۇر تاڭ ،
قەيەرگە ئاپىرىدىغاندۇ ئەمدى مېنى ؟

سۆيگىنىم تاقار مېنى قارماق ئۇچىغا ،
ئاتار مېنى بېلىقتەك قۇرۇقلۇققا .
سۆيگىنىم قۇردى كۆڭلۈمگە بىر توزاق .
ھەيدەپ ئاپىرىدۇ ئوۋچى يېنىغا .

تەبىئەت باشلىدى بۈيۈك ئىشنى ،
بۇلۇتلار كېلۇر ئۇزاقلاردىن .

قاتار - قاتار، توپ - توپ بولۇپ،
 سۇغۇرىدۇ يەر - زېمىنى .
 بۇلۇتلار يۈرىدۇ تاغ چوققىسىغا،
 ئويغىنىپ تىكىدۇ كۆزنى يەر يۈزىگە .
 كۆكلەر چالىدۇ دۇمباقلىرىنى،
 گۈللەر مەھلىيا قىلۇر تالنىڭ كۆڭلىنى .
 ئەجەپمۇ مېزىلىك باھارنىڭ پۇرىقى،
 ئۇرۇقمۇ بېرىدۇ نەسلىگە كۆڭلىنى .
 دەرەخلەر تىنماي سۆزلەپ تۆكەر ئىچىنى .



يېقىن كەل

يېقىن كەل، تېخىمۇ يېقىن كەل،
بۇ سەپەر نەگە قەدەر؟
بۇ جىدەل - ماجرا، جەڭ نەگە قەدەر؟
سەن مەن دېمەك، مەنمۇ سەن دېمەك.

نېمىشقا ئۇچرىشىمىز، نېمىشقا؟
نېمىشقا ئايدىڭدىن قاچىدۇ ئايدىڭلىق؟
ئوخشاش توپىدىن تۆرەلگەن ھەممىمىز.
نېمىشقا ئۇنداق ئەلەس بوپقالدۇق زادى بىز؟

باي گادايىنى خور كۆرىدۇ، نېمىشقا؟
ئوڭ سولغا يان قارايدۇ نېمىشقا؟
ئىككىلىسى سېنىڭ قولۇڭ، ئىككىلىسىدىن،
قايسى ياخشى؟ قايسى يامان دەپ باقە؟

توپىمىز بىر، گۆھەر بىز ئوخشاش.
بېشىمىز بىر، ئەقلىمىز ئوخشاش.
نېمىشقا ئايرىم پىكىردە بولۇپ قالدۇق؟
كۆك قۇبىنىڭ ئاستىدا بىز ئوخشاش.

سەن تۇرماستىن قۇرۇق پاراڭ سېلىپ تۇر قېنى،
ئېگىزگە بوي تارتىدىغان چىنارمۇ ئوخشاش،
بويى قەيەرگىچە بارىدىغاندۇ، قەيەرگىچە؟



شۇ بەش تۇيغۇدىن، ئالتە تەرەپتىن،
بار - يوقنىڭ ھەممىسىنى بىرلىككە قارات.
ئۆزۈڭنى بىلىپ، مەنلىكتىن چىقىپ، تۇر يىراق.
ئىنسانلارغا قوشۇلۇپ ئۇلار بىلەن بىرگە بول.
ئىنسانلار بىلەن بىرگە بولۇپ، كاندەك، دېڭىزدەك بول.
ئۆزۈڭ يالغۇز بولساڭ، بىر تامچە سەن، بىر تال سەن.

ئەر كەك ئارىسلان ئىستىگىنىنى قىلدۇ، ئىستىگىنىنى.
ئىت ئىتتەك قىلىق قىلدۇ، ئىتلىقنى.
ساپ جان جانلىقنى قىلدۇ، جانلىقنى.
بەدەنمۇ، بەدەنلىكىنى قىلدۇ، بەدەنلىكىنى.

ئەمما سەن جاننى بىر بىل، تەننىمۇ بىر.
پەقەت سان جەھەتتىن ئۇلار ھەددىدىن ئارتۇق.
يەنى بادامدەك، بادامغا ئوخشاش.
ئەمما ھەممىسىدىن چىقىدىغان ياغ بىر.

دۇنيادا نۇرغۇن تىللار بار، نۇرغۇن تىللار،
ئەمما ھەممىسىنىڭ مەنىسى بىر.
سەن ئىدىشلارنى، كوزىلارنى چىقىپ باق،
سۇلار ئۆز يولىنى تېپىپ ئاقىدۇ قانداق.
قېنى ئىتتىپاقلىشىپ، جېدەل - ماجرا، ئۇرۇشنى توختات،
روھلار چېپىپ، بۇنى روھلارغا يەتكۈزىدۇ قانداق.



دېمىدىمۇ؟

ئۇ يەرگە كەتمە دەپ ساڭا،
سېنى پەقەت مەنلا تونۇيمەن،
بۇ يوقلۇق يۇرتىدا، ھايات دەرياسى،
پەقەت مەن دەپ، دېمىدىمۇ؟

بىر كۈن ئاچچىقلىنىپ ماڭا،
ئېلىپ كەتسەڭ بېشىڭنى،
ئايلىنىپ كېلىدىغان يېرىڭ،
يەنە مەن دەپ، دېمىدىمۇ؟

شۇ كۆرۈنگەنگە رازى بولما،
ساڭا لايىق چىدىرنى مەن تىكتىم.
چىرايلىق ياساپ ئىچ - تېشىنى،
بىزىگەنتىم دەپ، دېمىدىمۇ؟

ساڭا مەن دېڭىز بولمەن،
سەن بولساڭ بىر بېلىق،
ئۇ سۇ يوق يەرگە كەتمە ھەرگىز،
سۈزۈك دېڭىزنىڭ مەن دەپ، دېمىدىمۇ؟

قۇشلاردەك توزاققا كەتمە،
سېنىڭ ئۇچۇشىڭغا مەن كېپىل،



سېنىڭ قول - قاننىڭ مەن،
سېنى يولدا ئاتىدۇ دەپ، دېمىدىمۇ؟

سېنى توڭلىتىۋېتىدۇ دەپ،
مەن سېنىڭ ئوتۇڭ دەپ،
ھارارىتىڭ مېنىڭدىن دەپ،
ئىسسىقۇرۇڭ مەن دەپ، دېمىدىمۇ؟

ھەر تۈرلۈك نەرسىلەرنى دەيدۇ ساڭا،
ئەسكى خۇيلارغا ئىگە بولسەن،
ئۆلمەسلىكنىڭ مەنبەسىنى يوقىتىپ،
مەندىن ئايرىلىپ قالسەن دەپ، دېمىدىمۇ؟

دەپ باقە! بۇلارنىڭ ھەممىسىنى دائىم ساڭا دېمىدىمۇ؟



ئەي يېپىشقاق دۇنيا

سېنى بىلدىم ئەقلىمگە كېلىپ،
ئەي يېپىشقاق دۇنيا.
يېشىمغا شۇنچە بالالار كەلدى،
شۇنچە جاپا، شۇنچە دەرت.
سېنى پەقەت بالادىن ئىبارەت كۆردۈم،
سەن پەقەت جاپا، دەرتتىنلا ئىبارەت.

ئەيسانىڭ يۇرتى ئەمەسقۇ سەن،
ئېشەكلەرنىڭ يايلايدىغان جايى سەن.
قەيەردە توندىم بىلمەيمەن سېنى،
نېمىشقا بىر پارچەڭ بولدۇم سېنىڭ.

بىر يۇتۇم سۇ ماڭا بەرمىدىڭ،
دەستىرخانىنى قوڭالتاق يايىدىڭ.
پۇت - قولۇمنى باغلىدىڭ كەتتىڭ،
پۇت - قولۇمنىڭ پەرقىنى ئېنىق بىلىپ.

قويۇپ قوي دەرەخكە ئوخشاش،
يەر ئاستىدىن چىقراي قولۇمنى.
سۆيگىنىمنىڭ ھاۋاسى بىلەن،
ئۆسۈپ كېتەي ئىرماش - چىرماش.



ئەي چېچەك، دېدىم چېچەككە،
دېدىم، بۇ كىچىك ياشتا سەن.
سورىدىم، قانداق بولدى بۇ ئىش؟
نېمىشقا قېرىپ كەتتىڭ بۇ قەدەر؟

بالىلىقتىن قۇتۇلدۇم، دېدى چېچەك،
سەھەر شاملىنى تونۇغىلى،
دائىم يۇقىرىغا قاراپ چىقىدۇ،
يۇقىرىدىن كېلىدۇ بىر دەرەخ شېخى.

شۇنىمۇ سۆزلىدى يەنە چېچەك،
مادامكى ئەسلىمنى توندىم،
مادامكى يەرسىزلىك ئالمى ئەسلىم.
پەقەت ئەمدى مەن قىلىدىغان بىرلا ئىش،
ئېگىزلەپ ئەسلىمگە كەتمەك.

بولدى بەس! يېتەر ئەمدى،
ماڭ يوقلۇققا قېنى،
يوقلۇقتا يوق بول،
بېرىپ يوقلۇقلار بىلەن تونۇش،
يوقلۇقتىن ئەمدى بار بول!



كۆلەڭگىسى بول

ئەنە مەيخانە گۈزىلى كەلدى،
بىزنى ئېلىپ ئۆيىگە ئاپىرىدۇ.
ئەنە كەلدى باھار بىلەن،
چىرايمىزنى ئېچىلسۇن دەپ كەلدى.
كۆڭلىمىز ئېچىلىپ ياپىرسۇن،
ياش ھەم يېپىشكى بولايلى دەپ.

ئەنە خورجۇننى ئاچتى،
ئەنە بېلىنى باغلىدى.
ئەنە يايىنى بەتلىدى.
ئەنە كېرەچنى تارتتى.
ئەنە يولمىزنى قەستلىدى.
بىزنى يېيىش، يۇتۇش ئۈچۈن،
مىڭ دەريادىن سۇ باشلاپ،
بىر مۇنچە ھىلىلەر ئىشلىتىپ.

ئەمما تۇرماستىن يۈرسەن.
كۆلەڭگىسى بول ئۇنىڭ بويىغا.
ئالدى - كەينىدە يۈگىرەپ، دومىلا.
ئاخىرىدا يۇمران مايسىدەك،
يىلتىزىمىزدىن يۇلۇپ ئالدىۇ بىزنى.
دققەت قىل!



مەرمەردەك يۈرەك بولسا دوستۇم سەندە،
غەيرەت قىل!

يەنە كەلدى، ئەنە يەنە كەلدى،
ئەنە ئۇ ئۇزۇن ئۆمۈر كەلدى،
سۇلتانلارنىڭ شاھى كەلدى.
يوشۇرۇن خەزىنە كەلدى.
جاھاننىڭ جانى كەلدى.
ئەنە قۇياش نەيزە بويى ئۆرلەپ،
كۈلگەن يۈزۈڭنى كۆرۈش ئۈچۈن،
ھاياتلىق دەرىخىنىڭ ئۈستىدە.



ئەسلى

تاتلىق ئۆمۈردەك كېتىشنى قىلدىڭ نىيەت،
ھىجران ئېتىغا ئىگەر توقىدىڭ قەستەن.
ئەمما بىزنى ئۇنۇتما، ئەسلى.

ساڭا پاك دوستلار، ياخشى دوستلار، ماس دوستلار،
يەردىمۇ بار، كۆكتىمۇ بار.
كونا دوستلار بىلەن ئىچكەن قەسەمنى ئەسلى.

سەن ھەر كېچە تولۇن ئايىنى،
بېشىڭغا ياستۇق قىلدىڭ يوللاردا،
تىزىمدا ياتقان كېچىلەرنى ئەسلى.

سەن سۇلتانلارنى ئۆزۈڭگە قۇل،
شېرىندەك گۈزەللەرنى مەپتۇن قىلدىڭ.
ئىشقى ئوتىدا ياندىم پەرھاتتەك،
ھىجران تاغلىرىنى تەشكىدەك بولغىنىمنى ئەسلى.

دېڭىزدەك ئىدىڭ كۆزلىرىمنىڭ قىرغاقلىرىدا،
مەن ئاشىق تۈزلەڭلىكى ئىدىم كۆز ئالدىڭدا،
زەپەدەك، گۈللەردەك ئىرماش - چىرماش.
بۇلارنى ئۇنۇتما، ئەسلى.



ئەي تەبىزلىك شەمسىددىن،
 دىنىم ئاشىقتۇر مېنىڭ، سېنىڭ يۈزۈڭدىن ھەممىنى كۆردۈم.
 مېنىڭ دىنىم سېنىڭ يۈزۈڭدە جۇلالىنىدۇ، ئەي سۆيگىنىم.
 بۇنى ئۇنۇتما، ئەسلە!



بەردىم جانىمنى ئۇنىڭغا

قەيەردە بىر توپ ئادەمنى كۆرسەڭ، ئەي دەللال،
 ھېچ تۇرماستىن ۋارقىرىغىن:
 «قاچقان بىر قۇلنى كۆردۈڭلارمۇ ھەي ئادەملەر،
 مېزىلىك پۇرايدىغان بىر قۇل؟
 ئاي يۈزلۈك، ئۈستى - بېشى پىتتە.»

ئۇرۇش ۋاقتى تىز ئۆتۈپ كېتىدۇ،
 تىنچلىق ۋاقتى نورمال بولىدۇ، دېگەن دەللال.

قەيەردە بىر توپ ئادەملەرنى كۆرسەڭ، دەللال،
 ھېچ تۇرماستىن ۋارقىرىغىن:
 «ئۇزۇن بويلۇق، كۈلەر يۈزلۈك، تاتلىق سۆزلۈك،
 چاققان، چەبدەس بىر قۇل كۆردۈڭلارمۇ؟
 ئۈستىگە پەرەڭ پەرەنجە كېيۋالغان.
 قولدا راۋاپ، دولسىدا ئوقيا بار.
 چالدۇ دائىم گۈزەل، ئىللىق ھاۋالاردا.»

قەيەردە بىر توپ ئادەملەرنى كۆرسەڭ، دەللال،
 ھېچ تۇرماستىن ۋارقىرىغىن:
 «ئۇنىڭ بېغىدىن مېۋە توپلىغان بارمۇ؟ ئەي ئىنسانلار.
 ئۇنىڭ گۈل باغچىسىدىن بىر باغلام گۈل ئۈزگەن بارمۇ؟»



بىرسى كېلىپ بەرسۇن خەۋەر ئۇنىڭدىن ماڭا،
بىرى چىقىپ ئوتتۇرىغا سۆزلىسۇن ئۇنىڭدىن ماڭا.
سۆزلە، بەردەم جېنىمنى، كەتتى ئۇنىڭغا، دەللال،
بەردەم جېنىمنى ئۇنىڭغا، كەتتى.



باش باھار

سەن باش باھار، سەن ھەر دائىم كۈلگەن گۈزەل،
يولمىزنى، يۇرتىمىزنى يوقلىمىدىڭ.
ماكانسىزلىق ئالىمىدىن كېلىپ،
بىر خەۋەر بەر، بىر خاتىرە سۆزلە.
تېمىسى مۇھەببەت توغرىسىدا بولسۇن.



گۈل باغچىسىدا

گۈل باغچىسىدا سۆيگىنىم بىلەن ئىدىم ئۇ كۈن،
 بىردىنلا نەزىرىم چۈشكەننى ئۈستىگە گۈلنىڭ.
 نازلىنىپ: «ئىزا تارت، يۈزۈم يېقىنكەن بۇنچىلىك،
 سەن گۈلگە باقتىڭ» دېدى ئۇ خاپا شۇنچىلىك.

كۆڭلۈمدە ئېچىلغان گۈل چىرايىڭدەك،
 نۇرلاندى كۆزۈم كۆزلىرىڭنىڭ زوقىدىن.
 «سەندىن ئۇزاق بولسۇن يامان كۆزلەر» دەيتتىم،
 ئەي جان، يامان كۆز مېگەركى مەن بوپتىمەن.

«گۈل پەسلى ئىشقى بىلەن» دەپسەن، «باغقا يۈگۈر،
 دىلبەرنى كۆر. ھەممىسى چېچەكتەك خوش!»
 ئەگەر سەن ئۇ يەردە بولمىساڭ، ھەممىسى ھېچ،
 ئەگەر سەنلا بولساڭ يېتەر، ئۇلارنىڭ ھەممىسى خوش.



باھار ھەسرەتى

گۈل ئېچىلسىمۇ مەندە بىر باھار ھەسرەتى بار،
ھەر كۆزدە باشقا بىر ۋىسال لەززەتى بار.
باق تالدىكى ۋە ياپراقتىكى مىدىرلاشقا،
ھەر لىگىشىنىڭ پەرقى ۋە بىر ھېكمەتى بار.

ياقۇت لەۋلەر كۆڭلۈمنى ھەسرەت ئەيلەدى،
بەھۇش ئۇ گۈزەللەر مېنى مەست ئەيلەدى.
روھىمدا ھەر دائىم باھار ھېكايىسى،
گۈل باغچىلىرى قەلبىمنى خوش ئەيلەدى.

بىرىنچى مۇھەببەت بىلەن ئاتقاندا تاڭ،
بىردىنلا ئۇچۇپ كېتىدۇ تەندىن بۇ جان.
بىر مەرتىۋىدۇر ئۇ ھەر نەپەس ئالغۇچە،
كۆزىنى كۆرىدۇ، قولىنى تۇتىدۇ ئۇ يەردە ئىنسان.



بىز گۈزەل، سەنمۇ گۈزەللەش

بىز گۈزەل، سەنمۇ گۈزەللەش،
سەن بىزنىڭ خۇيىمىز بىلەن خۇيلان.
بىزگە يېقىنلاش، باشقىسىغا ئەمەس...
قېچىردەك بولماي بول دېگىزدەك،
مادامكى دېگىزنى سېغىندىڭ،
قېچىردەك بولۇشتىن ئەبەدىي قۇتۇل.



مۇھەببەتسىز كۆڭۈل خوشلۇقى بولماس

مۇھەببەت بولمىسا كۆڭۈل خوشلۇقى بولماس،
مۇھەببەت بولمىسا كىم ۋۇجۇدنى گۈزەل دەيدۇ؟
دەريا قۇيۇلسا تامچا بولۇپ بۇلۇتتىن،
مۇھەببەت جۇشقۇنى بولمىسا ئۈنچە بولماس.

كۆرمەكتىمەن ئىشقىنىڭ ئەڭ نازۇكلىقىنى،
بۇدۇر يولمىز ئەكەلگەن بىزنى ئەڭ ئالدىغا.
ھەممىسى قىينالماقتا، كەلدى قىش پەسلى،
بىر جۇۋىغا ئىگە بولالمىدۇق تېخىچە ئەمدى.

بۇ مۇھەببەت پادىشاھتۇر، بايرىقى كۆرۈلمەس،
تەڭرىنىڭ قۇرئانىدۇر، ئايەتلىرى بىلىنمەس.
ھەر ئاشىق بۇ ئوۋچىدىن بىر ئوق يېگەن،
قانلىرى ئاقار، بىراق يارىسى كۆرۈنمەس.

بىر كۈن بارسەن ئۇ كۆڭۈل ئالغانغا،
بىر كۈن ئاپىرىدۇ سېنى جاننىڭ جانانغا.
قول ئۈزمە ھەرگىز بۇ دەرتنىڭ يېشىدىن،
بىر كۈن ئۇ غېمىڭ دەرمان بولۇر ساڭا.



ئالەمنى يورۇتقان قۇياشتۇر ئۇ يار،
ئاشىق ئۇنىڭ ئەتراپىدا ئۇسۇلنى باشلار.
ئىشقىنىڭ لەرزىسى شامىلى چىقسا،
باھاردا ئوينايدۇ ھۆل سۆڭەك تاللار.

بىر كۈن ئۇچىدۇ كۆكلەرگە ئەلۋەتتە بۇ جان،
تۇپراق بولىدۇ جىسمىم ۋە زەررەم پەرىشان.
قەبرە تېشىغا ياز «ئورنىڭىدىن تۇر» دەپ،
تۇرۇپ قايتىدىن ئۇچرىشىدۇ جىسمىم بىلەن جان!



تۇي ئەگەر كۈچۈڭ بولسا

تۇي ئەگەر كۈچۈڭ بولسا، گۈزەلدۇر تۇيماق،
جاندىن كەچمەسەڭ جانانغا يەتمەك بەك ئۇزاق .
شۇك تۇرماق لازىم، ئەمدى نەزەر سېلىش ئالىمى بۇ،
سۆز سۆزلەشتۈر ئۇ يەردە پەقەت نەزەر تاشلىماق .

تاشسام كۆپۈپ «شۇك تۇرۇشنى بىل» دېدى،
شۇك بولسام «بولمىدى جۇشقۇنلاش» دېدى .
جۇشقۇنلاشتىم، «ياق، ئۆزۈڭنى بېسىۋال» دېدى .
ئۆزۈمنى بېسىۋالسام، يەنە «كۆپسەن» دېدى .

قاناتسىز قۇش

كۆتۈرۈپ دەريانى قۇيساڭ ئەگەر،
بىر ئۇلۇشتىن كۆپ ئالماس ئىدىشىڭ.

تويماي ئاچكۆز ئادەمنىڭ كۆزى،
قانائەتكار سەدەپنىڭ باردۇر ئۈنچىسى.

ھېچ بولمىسا ئاشىق ئۈچۈن يىرتىلسا كۆينەك،
بالاغا قالماس ئادەم پەقەت ئېزىتقۇ تاما بىلەن.


ئەي قانماي ئاشىقىمىز، سەن بەختلىك بول،
چۈنكى سەن چارىسىز ھەر دەرتكە يول!

ئەرشكە چىقار ئاشىققا يول ئالغان بەدەن،
تاغمۇ ئاشىق بولسا دەس تۇرۇر ئورنىدىن.

مەنمۇ بولسام ئەنە ئاشۇنداق سىرداش،
سورىمىسمۇ ئاڭلىتىمەن نەيگە ئوخشاش.

ھەر كىمنىڭ يوق ئاشىققا ئائىت نەرسىسى،
ئۇ قاناتسىز قۇشتۇر، ئۇچماس بۇندىقى.

جالالدىن رۇمنىڭ رۇبائىلىرىدىن دۇردانىلار





رۇبائىيلار

بۇ ئۆمۈر ئۆلۈم بىلەن تۈگىسە ئەگەر،
ئاللاھ يەنە ئۆمۈرلۈك ھايات بېرۇر،
ئاشىق دېڭىزغا شۇڭغىساڭ گەر،
ھەر تامچىسى بىر ئۆمۈر ھايات بولۇر.

قەدىھىڭدىن بىر يۇتۇم بەرسەڭچۇ يار،
دەردى ئىشقتىن بەك قانايدۇ يارام.
قېنى كۆڭلۈڭ سېنىڭ ئىشقىڭ ھالال،
تېلىمەك ئىشقتىن ھوزۇر، بىلكى ھارام.

بىر يات بىلەن سۆزلەشسەڭ مىڭ ھالى بولۇر،
توغرا تۇي، ئال خوش خەۋەر، دوست لالە بولۇر.
ئۆي ۋە ھەرە ساندۇقنى ياتلاردىن پاكلىساڭ ئەگەر،
ئۆي بىلەن ھەرە ساندۇقۇڭ تەلتۆكۈس بالغا تولۇر.

تاش ئات، ھاڭ خۇپسىز كىشىنىڭ كۈمۈزىكىگە،
ئالىمنى تاپ، سۆيگۈ بىلەن ئېسىل دائىما قولغا.
ئەينەكنى «دات باستى» دەپ ئاتىتىمۇ سۇغا...

دېڭىزنى بىر كۈمۈزەككە تولدۇرساڭ،
پەقەت كۈندىلىك ئېھتىياجىڭچىلىك تولۇر.
ئاچ كۆزلەرنىڭ كۆزلىرى تويىمدى،
قانائەتچان سەدەپ ئۈنچە بىلەن تولۇر.

تىكەن تىكسەڭ يوق ئۈمىد گۈلدىن يەنە،
گۈل تىكسەڭ كۈلۈمسەر گۈلدەك ساڭا.
بىر تۈگمەندە ئۆگۈتەك يەنچىلسەن،
ئۇن ئەمەس، ئەلبەتتە تۇپراق بېرىدۇ يەنە.

ئادەمزاننىڭ ئەقلى چەكسىز دېڭىزدەك،
بۇ دېڭىزغا ئەي ئوغۇل بىر دولقۇن كېرەك.
شەكلىمىز دېڭىزدا لەيلىگەن ساندۇقتەك،
ئىچى قۇرۇق لەيلىدۇ، سۇ تولىسا چۆككەدەك.

سۇئال بىلىمدىن تۇغۇلىدۇ، جاۋاپمۇ.
تىكەن تۇپراق بىلەن سۇدىن ئۇنىدۇ، گۈلمۇ.
ئەسكىلىك بىلەن ياخشىلىق بىلىمدىن بولۇر،
ئاچچىق بىلەن تاتلىق ھورلاندۇرۇشتىن بولۇر.

ئېچىلغان ئانار بوستاندا گۈلدەك تۇرۇر،
ئەرلەر بىلەن بولساڭ سۆھبەت ئەردەك بولۇر.
قاتتىق تاش مەرمەر دەپ كېسىلسىمۇ يەنە،
ياخشى كۆڭۈلگە ئۇلاشسا ئۈنچە بولۇر.



يول بىز، شۇنچىلىك ئۇزاق بىزدە،
جان بىز، يوقتى بەدەن بىزدە.
ئىھسان قىلىپ، ھەق بىزنى كەچۈرسە،
بار بولىدۇ جان يېڭىدىن بىزدە.

ئۇپۇقنى نۇر قاپلىدى، قەندىل سەۋەپتىن،
قەيەردە ھەق دوستى ئەي دوست، بىل سەۋەپتىن.
بارىدىغان يەر ئاخىرى رەببىل ئالەمدۇر،
قۇل تارتىدۇ مىڭبىر بالا تىل سەۋەبىدىن.

سۆيگىنىم، كەتسە ھەركىم نە بولۇر سەن كەتمە،
ساقلا دەرت دوستۇم، ساقلا ئولتۇر، سەن كەتمە.
گۈل - شېكەر ئۆرنىكى، تولدۇر قەدەھكە ساپ شاراپ،
بۇ بەزمىدە قالسۇن ئىزىڭ، گۈزىلىم سەن كەتمە.

كەل، كەل، كەل نېمە بولساڭ يەنە بىزگە كەل،
كاپىر، بۇتپەرەس، ئاتەشپەرەس بولساڭمۇ كەل.
بىزنىڭ دەرگاھىمىز ئۈمىدسىزلەر دەرگاھى ئەمەس،
يۈزىمىڭ قېتىم توۋا بۇزغىنىڭمۇ يەنە كەل...

سۆيگىنىم پۈتۈن جاھاندىن يوشۇرۇن،



تۇيغۇدىن، ھەممە گۇماندىن يوشۇرۇن.
ئاشكارا كۆڭلۈمدە خۇددى بىر ئايدەك،
جان تەندە، تەن ۋە جاندىن يوشۇرۇن.

مەن مەنمۇ، سەن سەنمۇ، مەن سەنمۇ؟
مەن مەن، سەن سەن، ئەلبەتتە سەنمۇ مەن.
ھەي مەڭگۈلۈك يار، سېنىڭدىن مەن خۇش،
سەن مەن، مەنمۇ سەن، گۇمان قىلما سەن.

شەپەرەڭ قۇياشتىن خوش بولسا ئەگەر،
مەلۇمكى ئۇ قۇياش، قۇياش ئەمەستۇر.
شەپەرەڭ قۇياشتىن نەپرەتلەنسە مەگەر،
بىلگىنكى ئۇ قۇياش ھەقىقىي قۇياشتۇر.

مەن ئۆلسەم ئەكىلىپ تاۋۇتۇمنى،
تاپشۇرۇپ يارىمغا، قايغۇرماڭلار.
سۆيسە يارىم لەۋلىرىمگە ئېگىلىپ،
تىرىلسەم قورقۇپ قېچىپ يۈرمەڭلار.

جېنىڭدا بىر جان بار، ئۇ جاننى ئىزدە،
بەدەن تاغلىرىدىن گۆھەر كاننى ئىزدە.
يۈگۈرەك سويىغا يېتىشەلسەڭ يۈگۈر،
سىرتتىن ئەمەس، ئىزدىگىنىڭنى ئۆزۈڭدىن ئىزدە.



ئەي ئوغۇل باغلانماي ھۆر بولۇشقا باق،
قاچانغىچە ئالتۇن - كۆمۈشكە قۇل بولسەن؟
دەريادىن بىر ئىدىشقا سۇ ئېلىشنى ئويلساڭ ئەگەر،
پەقەت بىر كۈنلۈك ئىھتىياجىڭچىلىك سىغار ئىدىشقا.

كائنات تۈگمەن تېشىدەك چۆرگىلىمەكتە،
كېچە - كۈندۈز يىغلاپ ئىگرىماقتا.
مادامكى كائناتتا ئاشققا ھوزۇر يوق،
ئەي كۆڭۈل! يۇلتۇزلاردەك پىرقىرا ساڭا راھەت يوق.

ئۆردەك خىرىس، خوراز بولسا شەھۋەت،
توز بولسا كۆز - كۆز قىلغۇچى، ماكامغا ھەۋەس.
قاغا نەپىسكىدۇر، ھەممىسىنىڭ كاللىسىنى كەس،
ئاندىن بولۇرسەن كامىل ئادەم، باشقا يوللارنى ئەت.

قەيەردە بىر دەرت بولسا شىپا ئۇ يەرگە كېتەر،
قەيەردە بىر يوقسۇل بولسا رىزىق ئۇ يەرگە كېتەر.
قەيەردە بىر قىيىن سۇئال بولسا جاۋاب ئۇ يەرگە
كېتەر.
قەيەردە بىر كېمە بولسا دېڭىز ئۇ يەرگە كېتەر.

سۆيگىنىم جانمىسەن مۇھەببىتىم ھالا،
بىر قەدەمچىلىك تۇپراق بوپتىمەن ساڭا.
مەزھىبىم ئاشىق، سەندىن كۆردۈم ئالەمنى،
سەن ئەلبەتتە جان كۆزۈم بىر ماڭا قارىغىنا!

ئاشىق يولۇچىسىنىڭ كۆڭلى پاتماس كېمىگە،
جاندىن چاپان كىيگەننى دۈشمىنىم دېمە.
چوڭقۇر دېڭىز، تېگى يوق قەدەھتۇر دەپ ئويلماي،
سۆز ئۇنىڭ، نام ئۇنىڭ، ھەرگىز ئەمدى سۆزلىمە.

سەل باستى بۇ ئۆمۈر خارابىسىنى،
تولماقتا قەدەھ، ئىشىك جاننىڭ نىداسىنى!
بىر ھاممالدەك بۇ تىز ئۆتكەن ۋاقىت،
تاشلايدۇ ئۆمرۈڭنىڭ بوش خانەسىنى.

بولما ئەي دوست، بولما دۇنيادىن تىرىك،
تارت ئىزا، كۆڭۈلدىن ھەم تەندىن جان تىرىك.
ئاشىقسىز بولمىساڭ گەر يوقتۇر ئۆلۈم،
ئاشىق بول، جان قالدۇ ھەرۋاقىت تىرىك.

باشتا بىر ئاشىقسىزلىققا ساتتى مېنى،
كېيىن مىڭ دەرتكە تىزلا قاتتى مېنى.



سۆيگۈ لەرزەن ئويناپ، تۇردى شۇنچە،
تامامەن ئۆلدۈم، پىرقىرتىپ ئاتتى مېنى.

شۇ كۆڭۈل بىلگەنكى سېنىڭ خانەدۇر،
جاننى سورىساڭ، ساچىنىڭ ئويناشدۇر.
سۇ ئىچسەم ئەگەر، بىلىمەن ئەينەك نېمىدۇر،
يۈزىدۇر سۆيۈملۈكنىڭ ياي قاشدۇر.

تىكەن تىكسەڭ يوق ئۈمىد گۈلدىن يەنە،
گۈل تىكسەڭ كۈلۈمسەر گۈلدەك ساڭا.
بىر تۈگمەندە ئۆگۈتتەك يەنچىلسەن،
ئۇن ئەمەس، ئەلۋەتتە تۇپراق بېرىدۇ يەنە.

گەر جىسمىڭدا ئوتقا چوقۇنىدىغان نەپىسى بولسا،
قۇياشمۇ ئۇنىڭ پەرمانىنى رەت قىلىدۇ، بۇلۇتمۇ.
كۆڭۈل چىرىغىڭنى ياندۇرۇپ، يورۇتۇشنى بىلسەڭ،
قۇياشمۇ سېنى كۆيدۈرەلمەي ئاجىزلىق قىلىدۇ.

ئەنجۈر ساتقانغا قايسى ئىش ياخشىدۇر سۆيگەنم؟
ئەنجۈر ساتقان ئاھ جان قېرىنداشىم مېنىڭ.
مەست ياشاپ، مەست ئۆلەيلى ئاھ جانىم مېنىڭ،
مەھشەرگە مەست يېقىلىپ قويۇپ كېلەيلى ئاھ سۆيگەنم.

باشتا مىڭلارچە ئىلتىپات بىلەن ماختىدى مېنى ،
ئاخىرىدا مىڭلارچە دەرت بىلەن ئېرىتتى مېنى ...
سەۋداسىنىڭ شىشخالىدەك ئوينىدى مەن بىلەن ،
يۈتۈنلەي ئۆلگەندە مەن ، تۇتۇپ پىرقىرتىپ ئاتتى مېنى .

بۇ ئاشىق ئوتى پىشۇرۇپ يېتىشتۈردى بىزنى ،
ھەر كېچە مەيخانىگە چاقىرىدۇ بىزنى .
مەيخانىدىن باشقا يەر بىلمىسۇن ، كۆرمىسۇن ،
پەقەت مەيخانىدىكىلەر يېقىتىپ قوپقۇزسۇن بىزنى .

بىر لېۋەننىڭ نىزامى قول پۇلاڭلاتتى ماڭا ،
كۈچسىز ، ئەقىلسىز ، جانسىز قىلىپ قويدى مېنى .
ئاخىرى كۆڭلى كۆڭلۈمنى مەھلىيا ئەيلىدى ،
ئۆز ئىستىكى بويىچە شۇ ھالغا كەلتۈردى مېنى .

پەيغەمبىرىمىزنىڭ يولى ئاشىق ،
ئاشىقنىڭ باللىرى بىز ، ئانىمىز ئاشىق .
ئەي بەدەن كىيىمىگە يوشۇرۇنغان ئانا ،
ئەسكى خۇيىمىزدىن يوشۇرۇنغان ئاشىق .

زامان شۇ ۋاراڭ - چۇرۇڭنى بىردىنلا كېسەر ،
ئۆلۈم بۆرىسى پادىنى ۋەيران قىلسا مالار كېتەر .



ھەر كىمىنىڭ بېشىدا بىر ئۇلۇغلۇق باردۇر،
ئەمما ئەجەلنىڭ قىلىچى ھەر كاللىنى كېسەر.

كۆڭلۈمنىڭ ئىچىدىمۇ ئۇ، تېشىدىمۇ ئۇ،
جىسمىمنىڭ جانى ئۇ، تومۇردىكى قانمۇ ئۇ.
بۇ يەرگە ئىمانسىزلىق ۋە ئىمان قانداق پاتىدۇ،
بارلىقىمنىڭ ماھىيىتى پۈتۈنلەي بولدى ئۇ.

بۇ باش باھار ئەمەس باشقا بىر پەسل،
بۇ كۆزنىڭ مۈگدىشى باشقا ئۇچرىشىشتىن.
پۈتۈن تال - چۈنبۇلار ئۇسۇل ئوينىماقتا، ئۇسۇل،
ئەمما ھەر تالنىڭ ئوينىشى باشقا سەۋەبتىن.

بۇ ئاشىق پادىشاھتۇر، بايرىقى كۆرۈلمەس،
تەڭرىنىڭ قۇرئاندىر، ئايەتلىرى بىلىنمەس.
ھەر ئاشىق بۇ ئوۋچىدىن بىر ئوق يېگەن،
قانلىرى ئاقار، بىراق يارىسى كۆرۈنمەس.

ئەي يۈسۈپ، داداڭنىڭ يېنىدا ئەمىن سەن،
ئوۋ ۋە قېرىنداشلىرىڭ ئۆلۈمدەك خەتەر.
چىلبۆرە بىلەن ئەپلەشمە، ھەسەتخور بىلەن دوست،
ھەسەتخورنىڭ ھەستى، چىلبۆرىدىن بەتەر.

ئەتراپىڭدا ئايلانغىنىمدا ساقىمۇ بار،
شاراپىمۇ بار، قەدەھىمۇ بار ھەردەم.
ئىلتىپات قىلىپ كۆرۈنگىنىڭدە ئەي جان،
ئىمران ئوغلى مۇسادەك گاڭگىراپ كېتەر.

دوست ئۇچرىشىش ئىشىكىنى ئەتتى ماڭا،
كۆڭلۈم يېرىم بولۇپ رەنجىدى سۇندى.
مادامىكى دوست سۇنۇق كۆڭۈلنى سۆيىدۇ،
كۆڭلۈم سۇنۇق ئولتۇرىمەن ئىشىك ئالدىڭدا.

قەيەرگە باش قوي، سەجدە ئۇنىڭ ئۈچۈندۇر،
ئالتە تەرەپنىڭ ئىچىدە ھەم سىرتىدا ئۇدۇر.
باغۇ - بوستان، گۈل - گۈلىستان، ساما سەۋداسى،
بۇلار باھانە، مەقسەت دائىم ئۇنىڭ ئۈچۈندۇر.

ھەق بىزنىڭ بالدۇر ئايرىلىدىغانلىقىمىزنى يازدى،
ئۆزئارا ۋەھشىلىك، دەھشەتلىك ئۇرۇشلار نېمىدىن؟
مەن ئەسكى بىرى بولسام، جاپادىن قۇتۇلدۇم،
ياخشى ئادەم بولسام سۆھبىتىمىزنى سېغىنغىن!

كۆڭلۈمنى بالا - قازا ئۆتكۈچى يولغا قويدۇم،
ھەمدە ئۇنىڭ ئىزىدىن كۆڭلۈمگە قەدەم ئاتقۇزدۇم.
شامالدىن بۈگۈن ماڭا سېنىڭ پۇرىقىڭ كەلدى،



شۈكۈر قىلىپ مەن ئۇنى كۆڭۈل شامىلىمغا سۇندۇم.

ئاشىق نازۇكتۇر، گۇناھى بۇمۇ،
گۈزەلدۇر، خوشتۇر گۇناھى بۇمۇ.
قايسى كەمچىلىكنى كۆرۈپ قاچىتىڭلار،
كەمچىلىكتىن خالى بولغان گۇناھمۇ؟

ئاشىق يىل بويى مەست ۋە پەرۋاسىز بولسۇن،
جۇشقۇن، پەرىشان، ئاشىق دىۋانە بولسۇن...
يېشىلگەندە بىز ھەممىنىڭ غېمىنى يەيمىز،
مەستلىكتە پەرۋايم پەلەك دەپلا ئۆتىمىز.

كۆڭۈل بىر كۈنى ۋىسالىڭغا يەتكۈزىدۇ،
جان بىر كۈنى سېنى سۆيۈملىكىڭگە يەتكۈزىدۇ.
سەنمۇ دەرت تارتىشتىن زىنھار ۋاز كەچمە،
ئۇ دەرت بىر كۈنى سېنى دەرمانغا يەتكۈزىدۇ.

مەن بۇ ھاياتتا قۇرئاننىڭ بەندىسى مەن،
مەن مۇھەممەدنىڭ ئايىغىنىڭ تۈزى مەن.
بىرى مېنى بۇنىڭدىن باشقىسىغا ئوخشاتسا،
ئۇنىڭدىن، ئۇ سۆزدىن بىزار، شىكايەتچىدۇر مەن.

ھايات لەيلى بىلەن ئۆتەر ئەمما،



كۆڭۈل ھەر زامان مەۋلانى ئىستەر.
لەيلى بەلكى بىزنى تاشلاپ كېتەر ئەمما،
بىز مەۋلادىن، ئۇ بىزدىن ۋاز كەچمىگەي.

ئالتۇن نېمە، جان نېمە؟
ئۇنچە - مارجان زادى نېمە؟
مۇھەببەتنى دەپ جاپا چەككەندىن،
سورا مۇھەببەتكە ئۆزىنى پىدا ئەيلىگەندىن.

بىر تېپىشماقتۇر ئاشق،
بىرىنىڭ ۋىجدانىغا ئېتىلغان تاش،
بىرىنىڭ يوقسۇل كۆڭلىگە سۇنۇلغان ئاش،
بىرىنىڭ كۆزلىرىدىن ئاققان ياشتۇر، ئاشق.

دىل ۋە جانمۇ يوشۇرۇن ئۆتتى ھەر نەرسە بىخەۋەر سەندىن،
جاھان زاتى بىلەن تولغان ئىكەن، جاھانمۇ بىخەۋەر سەندىن.
قانداق تاپسۇن سېنى جان ۋە كۆڭۈل، سەندىن ئىبارەت ئىكەن،
كۆڭۈلمۇ، جانمۇ سېنىڭ، ھەتتا جانمۇ بىخەۋەر سەندىن.

سەن بەرگەنسېرى دوست كۆرۈنگەن كۆپ بولۇر،
ئەمدى كۆر، ھەممىسى بىردىنلا يوق بولۇر.
سەن ئۆز - ئۆزۈڭگە يېتىدىغانلىقىڭنى بىل،
پۈتۈن دۇنيانىڭ مېلىغا كۆڭلۈڭ توق بولۇر.



بىلگەنلىرىڭنى سۆزلە، ئەمما ئۆزۈڭنى ئەقىللىق بىلمە،
سۆزلىگەنلەرنى ئاڭلا، ئەمما ھەممىسىنى توغرا دېمە.
جىم تۇرۇش، بىر نەرسىنى بىلمەيدىغانلىقىنى بىلدۈرمەس،
كۆپ سۆزلىگەننى كۆپ بىلىدىكەنغۇ دېمە.

شۇنداق بىر مۇھەببەتلىك مۇقەددەس يار كۆرۈنمەس،
بىر جاھان ئەمەلىيەتتە بار، بار بولغان كۆرۈنمەس.
مەۋجۇت بوران، باغلار ۋەيران، ھەر يەردە توزان،
جۈملە تاللار پۇلاڭلايدۇ، ئەمما شامال كۆرۈنمەس.

ئىچىڭ يىغلىسا كىم تۇييار سېنى؟
جىسمى تېشىدا بولغانلارنى؟
لەيلىنىڭ يۈزىنى كۆرگەنلەر بىلىدۇ،
مەجنۇننىڭ قەلبىگە پاتقان تىكەننى.

ئۇ ساما شاھى ئوينار ھەر كېچە بىر باشقا ساما،
ئۇكى گۈل باغچىسىنىڭ شامىلى بىر باشقا ئەسەر.
ساما شاۋقۇنغا قانماس بۇلبۇل، قۇشلار ئەمما،
بۇ سامادا تال - چۈنقلەر ئاشىققا يېپىيىڭى ئەسەر.

ئەيىپلەيمەن ئەي كۆڭۈل،
ھال بىلمەي، ھال سورايىسەن.
يېنىڭدا بۇلبۇل تۇرسا،
قاغدىن گۈل سورايىسەن.

شۇنچىلىك مەست بولدۇق بۇ ئاخشام يار بىلەن،
كۆڭلىمىزدە ئادەتچىلىك چەكمەكتە بىز.
مۇھەببەت گۈللىرىنى تۇرماستىن تەرمەكتە بىز،
بىر قۇمۇشلۇقتا دائىم شېكەر تىكمەكتە بىز.

سۆيگۈگە قۇرۇلغان باق شۇنچىلىك تۇزاق،
ساڭا بولسۇن ئامانلىق، يامان كۆزدىن ئۇزاق.
جانى سەن يەر يۈزىنىڭ ھەمدە كۆك يۈزىنىڭ،
سېنىڭ بولسۇن بۇ ھوزۇر، كەيپىڭگە باق.

دائىما رۇبائىي سۆزلەر، ئاشق ھەر زامان،
سۆز كېرەك ئەمەس يارى سېغىنار ھەر زامان.
يا «توزاق، يەم» قىسسىسى كەلسۇن زۇۋانغا،
يا ۋاز كەچسۇن ئۆي-ۋاقى، جان ۋە ماكان.

ئىستىسەڭ ھەققە يەتمەكنى،
ھۈنەر ئەيلە كۆڭۈل ئالماقنى.
ئويلما سارايدا مەرمەر بولماقنى،
تۇپراق بول، ئۈستۈڭدە گۈللەر ئېچىلسۇن!



جالالدىن رۇمنىڭ ھېكمەتلىك سۆزلىرى





❁ كىم ياخشى كۆرۈشنى بىلسە، ئۆزىمۇ ياخشى كۆرۈشكە مۇيەسسەر بولىدۇ.

❁ كۆڭۈل ئېلىشنى بىلمىگەنگە كۆڭۈلنى ئامانەت ئەتمە.

❁ «ياخشى ئەمەس» دېيىشكە ھەددىڭ نېمە؟ «شۈكرى» دەيلى ھالىمىزغا.

❁ ئەدەپسىز پەقەت ئۆزىڭلا ئەسكىلىك قىلىپ قالماي، بەلكى يەنە ئەتراپىدىكىلەرنىمۇ ئوتقا ئىتتىرىدۇ.

❁ تەڭرى قورقۇسىدىن ئەندىشە قىلمىغان باشقىلارنىڭ مېلىغا كۆزىنى تىكىدۇ.

❁ تىلىڭنى تەربىيەلەشتىن ئاۋال يۈرىكىڭنى تەربىيەلە، چۈنكى سۆز يۈرەكتىن كېلىپ تىلدىن چىقىدۇ.

❁ بىلگىنىكى كائىنات ئەدەپلىك بولغانلىقى ئۈچۈن نۇرلۇقتۇر. شۇنىڭ ئۈچۈن پەرىشتىلەر گۇناھسىز، پاكىتۇر.

❁ قۇياشنىڭ تۇتۇلىشى، ھەقنىڭ يورۇقلۇقى ئالدىدا ھازىرلىقلارنىڭ ھەقسىزلىقى، ئەخلاقسىزلىقى سەۋەبىدىندۇر.

❁ ئاشىقنى قانداق شەكىلدە چۈشەندۈرسەممۇ ئۇنى چۈشەندۈرۈشكە تىلىم ئاجىزلىق قىلىدۇ.

❁ تىل تەپسىرگە ئاشىندۇر. ئەمما تىلىز ئاشىق تېخىمۇ گۈزەلدۇر.

❁ تۈلكە ئايلىنىپ يۈرۈپ تېرىسى سەۋەبىدىن جېنىدىن ئايرىلىدۇ.

❁ يۈرەك چارچىسا تەر كۆزدىن ئاقىدۇ.

❁ ئۆتمۈشنى ياخشى بىلسەڭ كەلگۈسى ئۈچۈن پۇختا قەدەم باسالايسىن. قەيەردىن كەلگەنلىكىڭنى ئۇنۇتمىساڭ قەيەرگە كېتىدىغانلىقىڭ توغرىسىدا قايىمۇقۇپ قالمايسىن.



جالالدىن رۇمىنىڭ ھېكمەتلىك سۆزلىرى

❁ تىكەندىن گۈل ئۈنسە قىشمۇ باھاردەك بولىدۇ. چىنارنى ئەرەكنى ئۆستۈرگەننىڭ جاپاسىمۇ خۇشاللىققا ئايلىنىدۇ.

❁ ھەرگىز ئۆتمۈشنى ئويلاپ ياشىما. ئەمما ئۆتمۈشتىن دەرس ئال!

❁ گۈل تىكەننىڭ جاپاسىغا چىدىغانلىقى ئۈچۈن خۇشبۇي پۇرايدۇ.

❁ غەزەپ بورانغا ئوخشايدۇ. بىردەمدىن كېيىنلا توختايدۇ. ئەمما بىرمۇنچە تاللارنى سۇندۇرۇۋىتىدۇ.

❁ يالىڭاچ كەلدۇق، كىيىندۇق، يەشتۇق، كەتتۇق.

❁ گۈل ياشايدۇ تىكەننىڭ ھىمايىسىدە.

❁ تىكەننىڭ قىممىتى گۈلنىڭ سايىسىدە.

❁ ئۈمىد بولسلا ھەر بىر كۈن يېڭى بىر باشلىنىشتۇر.

❁ ناداننىڭ يېنىدا كىتابتەك جىم تۇر.

❁ بۇ جاھاننى تاغ دېسەك، بىزنىڭ ھاياتتا قىلغان ئىشلىرىمىزنى ئاۋاز دېسەك، تاغدىن كەلگەن ئەكس سادا يەنىلا شۇ بىزنىڭ ئۆز ئاۋازىمىزدۇر.

❁ ھەر ۋاقىت قەلب پەيزى بىلەن قارىغان كۆز، روھنىڭ ھوزۇرى بولغان ئىلاھىي ئاشىققا باقىدۇر.

❁ دائىم پاك ۋە ئەبەدىي بولغانغا ئاشىق بول. سىررىڭنى ئۇ نۇر بىلەن بىرلەشتۈر.

❁ سەن ئۆز نەپسىڭگە چوغ تارتساڭ، دېمەككى سەن ھەقىقەتتىن يىراق سەن. شۇڭا ھەقىقەتكە يېقىنلاش!

❁ گۈل توزىسا، گۈلىستاننىڭ پەيزى بىلەن بۇلبۇلنىڭ نالىسى بولمايدۇ.

❁ ئۆتمۈشنى ياخشى بىلسەڭ كەلگۈسى ئۈچۈن باسقان قەدەملىرىڭ پۇختا بولىدۇ.



جالالەدىن رۇمىنىڭ ھېكمەتلىك سۆزلىرى

❖ قەيەردىن كەلگىنىڭنى ئۇنۇتمىساڭ، قەيەرگە بارىدىغانلىقىڭ توغرىسىدا بېشىڭ قاتمايدۇ.

❖ ئىنسانلارنى كىتاب دەپ بىل. ئەمما تاشلىرىغا قاراپ ئالدىنما، ئىچىنى ئىچىپ ئوقۇغاندىن كېيىن ئاندىن بىلسەن.

❖ سېنىڭ بۇ ھاياتتا بىرمۇنچە دوستلىرىڭ بىلەن بىرلىكتە يەنە دۈشمەنلىرىڭمۇ بولىدۇ. ئەمما ئىمتىھان دېگەن ئەنە شۇكى، باشتا دۈشمەنلىرىڭ ئەمەس، بەلكى دوستلىرىڭ سېنى ئۇرىدۇ. سەندە سەندىن باشقا بىر سەن يوشۇرۇنغان.

❖ كۆڭلى ياخشى بىرىسىگە قۇل بولۇش، پادىشاھقا تاج بولغاندىن مىڭ ياخشى.

❖ دۇنيانى قانچىلىك كۆرسەڭ شۇنچىلىك، چۈننىڭ كۆزى قانچىلىك بولسا دېڭىزمۇ شۇنچىلىك.

❖ ئايرىلىش باغرىمنى پارە-پارە قىلسۇنكى، ئاشىق دەردىنىڭ قانداق بىر دەرت ئىكەنلىكىنى باشقىلارمۇ بىلسۇن!

❖ ھەركىم مەشۇقىدىن ئۇزۇن بىر مۇددەت ئايرىلغان بولسا ئىدى، ئۇچرىشىدىغان ۋاقىتنى تۆت كۆزى بىلەن كۈتكەن بولاتتى.

❖ نەينىڭ ساداسى ئاتەشتۇر، ئۇنى يەل چاغلىما، بۇنداق ئاتەش بولمىغانلارغا مىڭ ئەپسۇس!

❖ ھەركىم ئاشىق بىلەن كۆيۈپ تۇتاشمىسا، ئۇ ئۇچالمايدىغان قاناتسىز قۇشقا ئوخشاپ قالىدۇ.

❖ ھەق يولىدا كىم ئەخلاقسىزلىق قىلسا ھەسرەت قاينىمىدا تۇنجۇقۇپ ئۆلىدۇ.

❖ تەۋەككۈلدىن باشقا بىر تاپاۋەت يوقتۇر. چۈنكى ھەق كۆڭۈللەرنىڭ دوستىدۇر.

❖ قولۇڭ سۇنغان بولسا ئۈزۈلمە، بەلكى رەببىڭ ساڭا قانات بېرەر.



- ✧ زىرائەتنىڭ ياخشىسى ئۇرۇقتىن بولسا، ئىنساننىڭ ياخشىسى قەلبتىن.
- ✧ ئىنسان دۇنياغا ھۆكۈمدار بولۇشى مۇمكىن. ئەمما شۇنى ئۇنۇتمىغىنكى ئۇ يەنىلا كىچىك بىر يۈرەككە ئەسىردۇر.
- ✧ ھېچكىم ساڭا قارشى ئەمەس، ھەركىم ئۆز تەرىپىدە تۇرىدۇ.
- ✧ ھايات بىر ئۇيغۇدۇر، ئۆلگەندە ئويغۇنىدۇ ئىنسان. سەن بالدۇراق ھەرىكەت قىلىپ، ئۆلمەستىن بۇرۇن ئويغان.
- ✧ كۆڭۈل ئەينىكى پاكىز بولمىغان كىشى ھەقىقىي گۈزەل بىلەن سەتنى پەرق ئېتەلمەيدۇ.
- ✧ ئىنسان ئۆزىنىڭ قەدرىنى بىلگەننىڭ يېنىدا قىممەتلىكتۇر.
- ✧ ئەسكى خۇيلۇق، چىرايلىق يۈزلۈك ئادەم يالغان پۇلغا ئوخشايدۇ.
- ✧ ئىنساننى بىر دەرەخ دېسەك، يىلتىزى ئىنساننىڭ ۋەدىسىدە تۇرغانلىقىغا ئوخشايدۇ.
- ✧ ئىنساننىڭ سۆزى ھېكمەت، قاراشلىرى ئىبرەت، جىم تۇرۇشلىرى ئۈلگە بولۇشى لازىم.
- ✧ سېنىڭ دېرىزەڭ مەينەت بولسا، مېنىڭ گۈلزارلىقىم ساڭا ئەخلەت - چاۋا كۆرۈنىدۇ.
- ✧ كىمىنىڭ كۆڭۈل ئىشىكى ئېچىلسا، ئۇنىڭ كۆڭۈل تۆرىدە مىڭ قۇياش چاقىنىدۇ.
- ✧ يۈرىكىڭىز بىلەن قىلغان ياخشىلىق چوقۇم ئۆزىڭىزگە يانىدۇ.
- ✧ بەخت ئۈچۈن پىداكارلىق قىلمىغان سۆيگۈنى، يۈرىكىڭىدە توشۇپ، ئۆزۈڭگە يۈك قىلما.
- ✧ كۆڭۈل ئېلىشنى ئويلىساڭ، سۆيگۈنىڭ ئۇرۇقىنى تەر. جەننەتكە كىرىشنى ئويلىساڭ، يوللارغا تىكەن تېرىشتىن ۋاز كەچ.
- ✧ تۈزدەك قاناتلىرىڭغا قارىماي، پۇتۇڭغىمۇ قاراپ قوي.



جالالدىن رۇمنىڭ ھېكمەتلىك سۆزلىرى

دېرىزەڭدىن يا ئاينىڭ يا كۈننىڭ يورۇقى چۈشمەسە، بۇنىڭ سەۋەبىنى ئاي بىلەن قۇياشتىن كۆرمەي، بەلكى كۆزۈڭنى تورغان يەردىن كۆرگەن.

شام بولۇش ئۈنچە ئاسان ئەمەس. چۈنكى ئەتراپنى يورۇتۇش ئۈچۈن ئالدى بىلەن ئۆزۈڭ كۆيۈشۈڭ كېرەك.

ھەقتىن باھارنىڭ خەۋىرى كەلمىگچە، تۇپراق ئۆز سىرلىرىنى ئاشكارىلىمايدۇ.

كۆڭلى ئوچۇق بولمىغانلارغا كۆڭۈل بەرمە.

ئەرلەرنىڭ گۈزەللىكى تىللىرىنىڭ ئاستىغا يوشۇرۇنغان بولىدۇ.

دۇنيادا داۋاملىق يازلا بولۇپ، باغ - بوستانلىقلارغا قۇياشنىڭ ئىسسىق نۇرى داۋاملىق چۈشكەن بولسا، تۇپراق تۇپراقلىق خۇسۇسىيىتىنى ئاللىبۇرۇن يوقاتقان بولاتتى.

باشتا چاشقانى يوقاتقاندىن كېيىن، ئاندىن بۇغداينى ئامبارغا ئەكىرگەن.

نادانلار باش بولغان يەردە، دانالار ئۆزىنى يوشۇرىدۇ.

نادانلار ھۆكۈم سۈرگەن يەردە يىلان بىلەن چايان يامراپ كېتىدۇ.

ياغۇزلۇقنىڭ ئەڭ يامىنى، ئۆزىنى چۈشەنمىگەنلەرنىڭ ئارىسىدا قېلىش.

ھېس - تۇيغۇلار ئەقىلگە، ئەقىل روھقا ئەسىر.

سۆيگۈنىڭ يەنە بىر ئىسمى سەۋر.

«قۇرۇپ كەتتى» دەپ ئويلاپ قالماڭلار! بىز يەنە بىر باھار ئۈچۈن ياپراقلىرىمىزنى تۈكتۈك.

تۈنۈگۈن پاراسەتلىك ئىدىم، دۇنيانى ئۆزگەرتمەكچى بولدۇم. بۈگۈن ئەقلىمنى تېپىپ، ئۆزۈمنى ئۆزگەرتىۋاتىمەن.



جالالدىن رۇمنىڭ ھېكمەتلىك سۆزلىرى

- ✽ خۇيلارنى ياراتقاننىڭ خۇيى بىلەن خۇيلان.
- ✽ كۆزلىرىمگە قاراپ ئۆزۈڭنىڭ گۈزەللىكىنى كۆر. سۇنۇق ئەينەكلەرگە ھەرگىز قارىما.
- ✽ كىمگە قانداق قارىساڭ ئۇ ساڭا شۇنداق قارايدۇ.
- ✽ ھەممە ئادەمنىڭ كەمچىلىكىنى كۆرىدىغان كىشى، ئۆزىگە كۆر كۆز بىلەن قارايدۇ.
- ✽ كۆڭۈل بۆلمە، دۇنيادەك بالا كەلسىمۇ بېشىڭغا، ئەلۋەتتە بىر كۈن سەۋر ئەڭ چوڭ قورالنىڭ بولۇپ قالىدۇ.
- ✽ ئەگەر ھەقىقەتنىڭ ياردىمى بولىدىغان بولسا، بىر تال پاشىمۇ نەمرۇتنى ئۆلتۈرەلەيدۇ.
- ✽ كۆڭۈل سۇ بولسا يۈرەك كۈمەكتۇر.
- ✽ كۆكلەرگە قاراپ ئۆسمىگەن مېۋە كۆچتى مېۋە بەرمەيدۇ.
- ✽ دوست بىزنى بىر سۆيسە، بىز ئۇنىڭغا مىڭ قېتىم سەجدە قىلىمىز.
- ✽ تامچىلار ئۆز ۋەتىنى بولغان دېڭىزدىن ئايرىلىپ، قايتىدىن چۈشكەندە سەدەپكە ئۇنچە بولۇپ تىزىلىدۇ.
- ✽ دەريا سۈيىنىڭ ئۈستىدىن ئاياق ئىزىنى ئىزدەمە.
- ✽ ئاشق ئوتىدا روھ بەختيار.
- ✽ ئەقىل روھتىن ھۈنەر ئۆگىنىدۇ.
- ✽ سۆزنى بەدەن دېسەك، مەنا بولسا تاتلىق جاندىر.
- ✽ كۆڭلۈڭنى كىردىن، زەئىپلىكتىن خالى قىلمىساڭ، ھەقىقەتنىڭ نۇرى ئۇ يەردە پارلىمايدۇ.
- ✽ پەيغەمبەرنىڭ «مۆمىن ئىككى قېتىم ئوخشاش خاتالىقنى سادىر قىلمايدۇ!» دېگەن سۆزى ماڭا يول كۆرسەتكۈچى بولدى.



جالالدىن رۇمنىڭ ھېكمەتلىك سۆزلىرى

- ✧ بۇ دۇنيادا بىر بالادىن قۇتۇلۇپ يەنە بىر بالاغا تۇتىلىدىغان، يىلاندىن قېچىپ ئەجدىرھانى پاناھ قىلىدىغان ئىشلار كۆپ.
- ✧ بەزىدە ھىلەڭ ئۆزۈڭگە بالا بولىدۇ. جان دەپ بىلگەن نەرسە ساڭا قان قۇستۇرغۇچى دۈشمەن بولىدۇ.
- ✧ بىلىش ئارقىلىق پىكىر دولقۇنلىرى زاھىر بولغاندا، ئاۋاز ۋە سۆز سۈرەتلىرى ئوتتۇرىغا چىقىدۇ، سۈرەتسىزلىكتە سۈرەت كۆرىنىدۇ.
- ✧ ئىنسان ئۈچۈن ھەر نەپەستە ئۆلمەك ۋە تىرىلمەك باردۇر.
- ✧ ئىنساننىڭ ئۆمرى دەريا سۇلىرىدەك تەكرار-تەكرار يېڭىلىنىپ ئاقسىمۇ، ئۇ داۋاملىق بىر خىلدەكلا كۆرۈنىدۇ.
- ✧ زالىملارنىڭ زۇلۇمى قاراڭغۇ بىر قۇدۇققا ئوخشايدۇ.
- ✧ بۇ دۆلەت، بۇ سەلتەنەت ئۆتكۈنچىدۇر. ئۇنداقتا ئۆزۈڭدىن مەغرۇرلانما، بۇ كىبرىلىك زادى نېمە ئۈچۈن؟
- ✧ پىلە قۇرتىدەك ئۆزۈڭنىڭ ئەتراپىنى قورشىما. بەزىدە ئۆز ئەھۋالىڭنى دەڭسە.
- ✧ سەن پىل بولساڭمۇ قارشى تەرەپنى ئاجىز چاغلىما. تەڭرى ئەبابىل قۇشلىرىنى ئەۋەتىدۇ.
- ✧ يەردە بىر مەزلۇم رەھىم تىلىسە، كۆكلەردە مالايىكىلەر ھەرىكەتكە كېلىدۇ.
- ✧ سۇلايماننىڭ قۇدرەتلىك ئۈزۈكى ۋە تامغىسىنىڭ سىرى بىلىمدە.
- ✧ پۈتۈن ئالەم شەكىل بولسا، بىلىم جانىدۇر.
- ✧ ئىنسانىيەت بىلىم بىلەن ئىتتىبار قازىنىدۇ. دېڭىزلار، چۆل-باياۋانلار، تاغ-دەريالارنىڭ بارلىق مەخلۇقاتلىرى بۇ سەۋەبتىن ئۇنىڭغا بوي سۇنىدۇ.
- ✧ تەڭرىدىن بىلىم ئىستە. ئۇنىڭ پەزىلىتى بىلەن شەيئىلەرنى پەرق



ئەتكۈچى ۋە بىلگۈچى بولسەن.

❁ دەسلەپتە ئەقىل مۇئەللىمدۇر، كېيىن ئەقىل ئۇستاز بولغاندا روھقا شاگىرت بولىدۇ.

❁ زەئىپ چۈشەنچىگە ئىگە ئىنسانلارنىڭ ھالىغا ۋاي. ئالدى - كەينىنى ئويلاپ ئىش قىلمىسا بەربات بولىدۇ.

❁ يول تۈز، ئەمما ھەممە يەر توزاقلار بىلەن تولغان.

❁ سىر ساقلىغاننىڭ بويىنى پۈكۈلمەيدۇ.

❁ پۇلۇغنى، مەزھىپىنى، ماڭغان يولۇغنى مەخپىي تۇت. بىلگىنىكى بۇ ئۈچ نەرسىنىڭ دۈشمىنى كۆپ. ئەمما يوشۇرساڭ ئىزدىگەن، سۈرىغان بولماس.

❁ سىرىغىنى بىرقانچە كىشىگە ئېيتقان بولساڭ، ئەمدى ئۇنى سىر دېمە. چۈنكى ئىككى كالىپۇكىڭدىن ئاشقان سىر يېيىلىدۇ.

❁ پاكىز، يالتىراق ئەينەكنىڭ ئالدىدا تۇرۇپ غەيۋەت قىلساڭ، ئاشۇ سۈرىتىڭنى كۆرسەتكەن ئەينەكمۇ مەينەتلىشىدۇ.

❁ سەندىكى ئەسكىلىكلەر ئوچۇق ئوتتۇرىغا چىقسا، شۈبھىسىزكى ئۆز - ئۆزۈڭگە دۈشمەن بولسەن.

❁ ئەي باشقىلارنىڭ يۈزىدە يىرگىنىشلىك «مەن» نى كۆرگەن، ئۇ «مەن» بولسا مىڭ ئەپسۇس سېنىڭ يۈزۈڭنىڭ ئەكسىدۇر.

❁ ۋاقىتسىز چېلىلغان خورازنىڭ ئۆمرى قىسقا.

❁ ئەدەپلىك كىشىنىڭ ھەربىر ئىشى گۈزەل بولىدۇ.

❁ ئاللاھقا يۈزلەنمىگەننى قۇرۇق قۇم دەپ بىل. ئۈزلۈكسىز ئۇ ئىنساننىڭ ئۆمۈر سۈيىنى قۇرۇتىدۇ.

❁ ئۆتۈنۈپ قالاي گۈل توغرۇلۇق سۆزلەمە، گۈلدىن ئايرىلغان بۇلبۇلدىن سۆز ئاچ.



جالالەدىن رۇمىنىڭ ھېكمەتلىك سۆزلىرى

❁ باھار مەۋسۇمىدا زىرائەتتىن خەۋەرسىز كىشىنىڭ ئالدىدا پەسلىنىڭ ئەتىۋارى بولمايدۇ.

❁ دائىم ھەقىقىي باشپاناھ قىلىش كېرەك. چۈنكى روھلار ئۇنىڭ ئىلتىپاتىنى ئۈمىد قىلىدۇ.

❁ ئېغىزىڭدىن چىققان سۆز يايىدىن چىققان ئوققا ئوخشاش.

❁ ئېتىلغان ئوق ئارقىغا قايتماستىن. ئۇدۇلدا كىم بولسا شۇنىڭغا تېگىدۇ.

❁ بۇ جاھان قاراڭغۇ پاختىزارلىققا ئوخشايدۇ. پاختىنىڭ ئوتتۇرىسىدا ئوت بولامدۇ؟ ئەگەر نەمرۇت بولساڭ ئوتتىن ئۆلگىدەك قورق. ئوتقا كىرمەكچى بولساڭ ئەگەر، ئالدى بىلەن ئىبراھىمدەك بول.

❁ كامىل كىشى تۇپراقنى تۇتسا ئالتۇن بولىدۇ. خام كىشى ئالتۇننى تۇتسا كۈل بولىدۇ.

❁ ئىككى ھەرە ئوخشاش بىر چىمەنلىكتە ئوزۇقلانسىمۇ، ئەمما بىرىسىدىن زەھەر، بىرىسىدىن ھەسەل چىقىدۇ؛ ئىككى ئوخشاش جەرەن بىر يەردىن سۇ ئىچىپ، ئوخشاش ئوتتا ئوتلىسىمۇ بىرىسىدىن ئىپار چىقسا، يەنە بىرىسىدىن نىجىسلىك چىقىدۇ؛ ئىككى قۇمۇش ئوخشاش سۇدا ئۆسسىمۇ بىرىسىدىن شېكەر چىقسا، بىرىسىدىن ھېچ.

❁ تاتلىق سۇ بىلەن تۇزلۇق (ئاچچىق) سۇ ئوخشاشمۇ؟ بۇنى سۇنى ئىچكەن ئادەم بىلىدۇ.

❁ مايىمۇنلار ئىنسانلاردا نېمىنى كۆرسە، شۇنى دوراپ زوقلىنىدۇ. ئۇ «مەنمۇ ئىنساننىڭ قىلغىنىنى قىلدىم» دەپ ئويلايدى-يۇ، ئەمما ھەقىقەتنى بىلمەيدۇ.

❁ مۇناپىق دېگەن سۆز دوزاق دېگەن سۆزدىن كەلمىگەن بولسا ئىدى، ئۇنىڭدا دوزاقنىڭ تەمى بولمىغان بولاتتى.

❁ سۆزنىڭ ئەسكىلىكى ھەرپتىن ئەمەس، دېڭىز سۈيىنىڭ ئاچچىقلىقى



ئېلىنغان قاچىنىڭ سەۋەبىدىن ئەمەس .

✽ ئاچچىق ۋە تاتلىق سۇلۇق دېڭىزلار بار . ئارىسىدىكى پەردە سەۋەبىدىن بىر بىرلىرىگە ئارىلىشىپ كەتمەيدۇ . دېڭىز ئىككى ، ئەمما ماھىيتى بىر . سەن ئىككىدىن ۋاز كېچىپ ماھىيەتكە ئېرىش .

✽ بىرىنىڭ ئاغزىدا چۆپ بولسا ، ئۇنىڭدىن قۇتۇلمىغىچە راھەت بولالمايدۇ .

✽ ئېسىل تاماقلارنىڭدا بىر تال قىل بولسا ، ئۇ سېنى بىئارام قىلدۇ .

✽ دۇنياغا بولغان ھېس - تۇيغۇلىرىڭ يەرگە شوتا بولسا ، ئاخىرەتكە بولغان ھېس - تۇيغۇلىرىڭ كۆكلەرگە شوتا بولىدۇ .

✽ بەدەندىكى راھەتسىزلىكنى ئەمچىدىن سورا . ئەگەر ئۇ روھى جەھەتتىكى راھەتسىزلىك بولسا ھەزىتى مۇھەممەتتىن سورا .

✽ ئىنسان شەكلىدىكى نۇرغۇن شەيئەلەر بار . شۇنىڭ ئۈچۈن ھەر قولغا ئېسىلما .

✽ مەرت ئىنسانلار توغرا يوللۇق ، بەختلىكتۇر . ئەسكىلەر بولسا ھىلە - مەكرلىك ئەرۋاھتۇر .

✽ تەكەببۇرلىق قىلىپ باشقىلارنى مەنسىتمىگەنلەر ، بۇ دۇنيانىڭ ئۆتكۈنچى ئىكەنلىكىنى بىلمىسە نېمە پايدا !

✽ زاماندىكى ئەڭ داڭلىق ئالىم بولساڭمۇ ، شۇنى بىلگىنكى ئالەمنىڭ زامانى يوق .

✽ كۆڭۈل ئىگىلىرىنىڭ ئىلىملىرى پايدىلىق بولىدۇ . بەدەن ئەھلىگە ئىلىمنىڭ ئۆزىمۇ يۈك بولىدۇ .

✽ ھەرقانداق پىكىر ۋە سادانىڭ جەلپ قىلغۇچىسى بولسا ئىلھام ۋە سىرنىڭ مەنبەسى بولغاندۇر .

✽ قۇياشنىڭ نۇرى پاسكىنچىلىقنىڭ ئۈستىگە چۈشسە كىرلەشمەي



يەنىلا چاقناپ تۇرىدۇ.

❖ ئىنسان ۋۇجۇدىدىكى بۇ روھ غەيپ ئالىمنىڭ بىر ھەدىيەسى بولۇپ، ئاقار سۇدەك ئاقىدۇ.

❖ قىيىنچىلىقتىن قۇتۇلۇش ئۈمىدى ئىماندىن كېلىدۇ.

❖ ئىمانى زەئىپ بولغان كىشى ئۈمىدىسىز كېلىدۇ.

❖ ئىشلىرىڭنى مەيلى توغرا قىل مەيلى خاتا، زىنھار ھەقنىڭ يولىدىن ئايرىلما.

❖ بارلىقنى ھەقنىڭ بارلىقى ئىچىدە يوق قىل.

❖ گۈلنىڭ گۈزەللىكىدىن تىكەننى كەچۈرۈپىتىمىز.

❖ كۈندۈزدەك يورۇق بولۇشنى ئويلساڭ، كېچىگە ئوخشايدىغان بارلىقنى ئوتقا ئات!

❖ كېچە كۈندۈز نەپسىڭگە دىققەت قىل، نەپسىڭنىڭ ھىلىسىدىن ھەزەر ئەيلە.

❖ بىز ۋە مەن داۋاسى بىزگە ئەسقاتمايدۇ. مۈلك مۈلكنىڭ ئىگىسىگە لايىقتۇر.

❖ ئاپپاق سۈتتىكى قارا قىلدەك كۆڭۈلدىكى ئويلىغان سىرلىرىڭ ئاشكارە بولىدۇ.

❖ سۈرەتتىكى كىبىر ۋە ئاداۋەتتىن كەچكەن كۆڭۈل، غەيپ ئالىمنىڭ گۈزەللىرى ئۈچۈن ئەينەكتۇر.

❖ نادان بىلەن ئولتۇرۇپ بال يېگەندىن، ئالىم بىلەن ئولتۇرۇپ قۇرۇق نان يېگەن ياخشى.

❖ بۈيۈكلۈكنىڭ ئالامىتى ئىھساندۇر.

❖ مەرتلىك يوقسۇلغا موھتاج، يوقسۇل ئۇنىڭغا.

❖ يوقسۇلنىڭ كۆڭلى سېخىنىڭ ئەينىكىدۇر.



❁ بىر نەرسىنىڭ ئەتىۋارلىق بولۇشى ئۇنىڭ يوقلۇقى بىلەن ئوڭ تاناسىپتۇر.

❁ ھەقى يولىدىكىلەر مەرت كېلىدۇ.

❁ ئۆزىدە نۇر بولمىغاننىڭ باشقىلارنى نۇرلاندۇرۇشى مۇمكىن ئەمەس.

❁ قارىغۇ تۇرۇپ قارىغۇنى داۋالايمەن دېگەن كازاپتۇر.

❁ ساقايماس بىر كېسەل ساڭا تاتلىق تۇيۇلسا، ئۆلۈمنى ھەق ساڭا تاتلىق قىلىدۇ.

❁ ھاياتى تاتلىق بولغاننىڭ ئۆلۈمى ئاچچىق بولىدۇ.

❁ يايلاقتا ئوتلىغان قايسى قوي سەمىرسە ئۇنى ئەكىلىپ بوغۇزلايدۇ.

❁ شۇكۇر - قانائەت جاننى نۇرلاندۇرىدۇ.

❁ مال - دۇنيا باشتىكى تۇماققا ئوخشايدۇ. پەقەت تاز كىشىلەر تۇماققا يوشۇرۇنىدۇ.

❁ قىستىغان ئايىنى كىيىپ ماڭغاندىن يالاڭ ئايىغ ماڭغان ياخشى.

❁ ئىتنىڭ رەسىمىگە ئۈستىخان تاشلىما.

❁ ئىبرەت ئىگىسى ئىشنىڭ ھەقىقىي ئەھۋالىنى بىلىدۇ. بولمىسا ھالى باشقىلار ئۈچۈن ئىبرەت بولىدۇ.

❁ جامائەت رەھمەتتۇر.

❁ پۈتۈن دانىشمەنلەر پەيغەمبەرنىڭ پىكىرىگە موھتاج بولغان چاغدىمۇ، ئۇ «ئۇلار بىلەن كېڭەش» دېگەن بۇيرۇقنى ئالدى.

❁ ئارپا تارازىدا ئالتۇن بىلەن يولداش بولىدۇ. بۇنىڭغا قاراپ ئارپىنىڭ ئالتۇندەك قىممىتى بار دەپ قالما.

❁ كۈلگەن ئارسلانغا ھەرگىز ئىشەنمە.

❁ دۇنيا مېلى ئارسلاننىڭ تەبەسسۇمدۇر.



- ❖ كامىلىنىڭ ئالدىدا قەلبىڭدىكىگە دىققەت قىل.
- ❖ دەرگاھتا «بىز ۋە مەن» دىن سۆز ئاچقان قوغلىنىدۇ. شاھنىڭ ئالدىدا ئەتىۋارى بولمايدۇ.
- ❖ ئەقىللىق كىشى ئالدىرىماي تۇرۇپ، ۋەسىيەتلەرنى ئاڭلاپ، باشقىلارنىڭ ھالىدىن ئىبرەت ئالىدۇ.
- ❖ يىغىندىدىن ئىككىگە ئايرىلغان يىپ ئۆتمەيدۇ.
- ❖ گۈزەل يۈز ئەينەككە ئاشىقتۇر. جاننىڭ جۇلاسى كۆڭۈللەرنىڭ تەقۋاسىدۇر.
- ❖ رەسمىيەت ئۈچۈنلا قىلىنغان تەسەللى كېسەلگە دۈشمەن.
- ❖ ئىبادەت قىلىۋاتقان كۈرمىڭ ئىنسان بار. ئەمما ساداقەت بولمىسا ساۋاپ يوق.
- ❖ يانغان ئوتتىن ھەزەر ئەيلە. گۇناھ ئۇنى تېخىمۇ ئۇلغايتىدۇ.
- ❖ قىياس بىلەن ھەقنىڭ ھوزۇرىغا چىققان كىشى شەيتانغا ئوخشايدۇ.
- ❖ ئەسكىلىكتىن ساقلانغان پاك روھ ھەممىدىن ئۇلۇغ.
- ❖ قۇشنىڭ ئاۋازىنى دورىغان بىلەن مەنىسىنى ھېچ چۈشەنمەيسەن.
- ❖ نام ئابروينىڭ كەيپى خىيالىدۇر.
- ❖ ئىسمىنى بىلسەڭ ئىسمىنى قويغاننى تاپ.
- ❖ ئەينەكنى سۈرت، ئۇنىڭدا پاك بارلىقنى كۆر.
- ❖ لەيلىنىڭ گۈزەللىكىنى كۆرۈش ئۈچۈن مەجنۇننىڭكىدەك كۆز بولۇشى كېرەك.
- ❖ كۆڭۈللەر پاك - پاكىز بىر ئەينەكتەكتۇر. ئۇنىڭدا چەكسىز شەكىللەرنى كۆرەلەيسىز.
- ❖ غايىپنىڭ سۈرەتسىزلىكى سۈرىتىنىڭ بەلگىسى، مۇسانىڭ قوينىدا



كۆرۈلگەن كۆڭۈل نۇرىدۇر.

❁ پاك - پاكىز كۆڭۈل قانداق بۇيرۇق بەرسە، تۇيغۇلار شۇ بويىچە ھەرىكەت قىلىدۇ.

❁ قول - پۇت كۆڭۈلنىڭ بۇيرۇقىنى ساقلايدۇ. خۇددى مۇسانىڭ قولىدىكى ھاسىغا ئوخشاش. كۆڭۈل خالىسا قول دۈشمەنگە يىلان، دوستلارغا دوست بولىدۇ.

❁ كۆڭۈللىرى پاك بولغانلار رەڭلەردىن، پەردازلاردىن ۋە ھەرخىل پۇراقلاردىن خالى بولىدۇ.

❁ سەن دائىم ھەقىقەتنىڭ ياخشىلىقىغا كۆڭۈل بەرگەن.

❁ ئەسكىلەرگە يۇمشاق كۆڭۈللۈك بىلەن نەسىھەت قىلساڭمۇ تاش كۆڭۈللەرگە تەسىر قىلمايدۇ.

❁ پاسكىنا نەرسىلەر پاسكىنا بولغانلار ئۈچۈندۇر. ئەسكى ئەسكىگە دوست ھەم سىرداش.

❁ قاراڭغۇلۇقتا تېمىسقىلاپ يۈرگەنلەرنىڭ ھەر بىرى باشقا ئارزۇنىڭ يولىدا ماڭىدۇ.

❁ كۆزى كېسەل بولغان قۇياشقا ئاشنا بولمايدۇ.

❁ ھازىر بولمىغان ئۈچۈن قىلىنغان زەرىچىلىك نەرسە، ھازىر بولغانغا قىلغان مىڭ ئىشقا بەدەل.

❁ كېچىنىڭ قاراڭغۇلىقىدا كۈندۈزنى ئىستە. قاراڭغۇلۇقلارنى يوقاتقان ئەقىلنى ئۆزۈڭگە

❁ رەھبەر قىل.

❁ ساڭا كىملىرىنىڭ دۈشمەن ئىكەنلىكىنى بىلمەيسەن. ھالبۇكى ئوتتىن تۆرەلگەنلەر تۇپراقتىن يارىتىلغانلارغا ئاداۋەت ساقلايدۇ.

❁ ياقىدىغان ئوتۇن بولمىسا ئۆتمۈ ئۆچىدۇ. گۇناھتىن ساقلىنغان



شەھۋەتنى يېڭىدۇ.

❁ روھ بولسا ئىلىم ۋە ئەقىلگە دوست.

❁ مەن گۈزەل بولسام، بۇنى ئۇ ئەھسان ئەيلىدى. سەت بولسام شەيتان مېنى مەسخىرە ئەيلىدى.

❁ ئېنىقكى ھەممىسى گۈزەلنى ئىستەر، گۈزەللەر گۈزەلگە نېسىپ بولۇر، ھەر جىنس جىنىسنى ئىستەر، ئىسسىق ئىسسىقنى، سوغۇق سوغۇقنى.

❁ مەرپەت قۇياشى پاتمايدۇ. چۈنكى ئۇ ئەقىل، روھ ۋە قەلبتىن چىققان.

❁ بەدەننىڭ ھېسسى، زۇلمەت غىزاسىغا ئەسىر. روھنىڭ ھېسسىغا قۇياشنىڭ ئۆزى ئوزۇق.

❁ بوۋاق تۇغۇلمىغىچە قان تاتلىق بىر سۈتكە ئايلىنمايدۇ.

❁ باقى نۇر، رەزىل دۇنيادىكى پاك سۈتتەك بولۇپ، قان دەريالىرىنىڭ يېقىنلىرىدا. بۇ يەرلەردە بىر قەدەمنى خاتا باسساڭ، ئەسكىلىكلەر ئارىلىشىپ ساپ سۈت قانغا ئايلىنىدۇ.

❁ ھەممە نەرسە ئىلارنى توغرا نەرسىلەرگە ئۇدۇل توغرىلاڭلار. توغرىلارنىڭ نۇرلىرى بار يەرلەرنى ۋەتەن دەپ بىلىڭلار.

❁ ھەرقانداق بىر ئادەم توغرا يولدا ماڭمىغانلار بىلەن ئۆزىنى سېلىشتۇرۇپ ئۆلچىسە ھەمدە ئۇلار بىلەن دوست بولسا، ئىشلىرى خاتا بولۇپ، ئەقلى ئادىشىپ كېتىدۇ. چىن دوستلاردىن ئايرىلىپ قالىدۇ. چۈنكى تىكەنلەر گۈللەرگە دۈشمەندۇر.

❁ ئالىم ئۇيقۇدا شۈبھىسىز بىدار (ھۇشيار) دۇر. ۋاي ئىست! ئۇ نادان، بىلىمسىزلەر بىلەن دوست بولغان بىدارلارغا.

❁ ئەقىل بىلەن ئەقىلنىڭ دوستلۇقىغا ئەسكى ئىش بىلەن ئەسكى سۆز توسقۇنلۇق قىلىدۇ.



جالالدىن رۇمىنىڭ ھېكمەتلىك سۆزلىرى

- ❖ ئەقىل، باشقا بىر ئەقىل بىلەن بىرلەشسە كۈچلىنىدۇ. تېخىمۇ نۇرلىنىپ، يول تېخىمۇ ئېنىق كۆرۈنىدۇ. نەپىس باشقا بىر نەپىس بىلەن قوشۇلسا تېخىمۇ قاراڭغۇ بولىدۇ، يول كۆرۈنمەيدۇ.
- ❖ ئەي ئوۋچى! سېنىڭ دوستۇڭ كۆزدۇر. ئۇنى ياخشى ئاسرا.
- ❖ تىل سۈپۈرگىسى بىلەن كۆزگە توپا چاپما.
- ❖ ياخشى ياخشىنىڭ ئەينىكىدۇر.
- ❖ دوست دائىم جاننىڭ ئەينىكىدۇر. دىققەت قىل، نەپىسنىڭ ئۇنى كىرلەتمىسۇن.
- ❖ كۆزۈڭ ئوچۇق تۇرۇپ كۆڭلۈڭ خوش بولمىسا، بىلگىنىكى قەلب كۆزۈڭ يۇمۇق دېگەن گەپ، ئۇنى ئاچ.
- ❖ ئاللاھ يولغا باش قويۇپ ئۇلۇغلۇق قازان. سىركە بېرىپ شېكەرگە ئىگە بول. ئەينەك بېرىپ ئۈنچە ئال. سۈرمە بېرىپ، كۆز ئال. گۈزەل دارچىن دەرەخلىرىدەك تەلەپلىك بول.
- ❖ سەجدىگە باش قويغانلار گۈزەل خۇيلۇقلار بولۇپ، ئۇلار خۇددى قولى ئوچۇق دەريا سۈيىگە ئوخشايدۇ. ئۇلار، نەپىسنىڭ ئارزۇسى ۋە ھاۋايى - ھەۋەسلەردىن ۋاز كېچىپ، ئۇلۇغلۇق يولغا قەدەم تاشلىغۇچىلاردۇر.
- ❖ بەزىلەرنىڭ خىرسى تاغدەك بولغىنى بىلەن تەلىيى سامانچىلىك.
- ❖ ھەققە يۈزلەنمىگەن كىشى خەلق ئىچىدە ئىتتىبار قازىنالمىدۇ.
- ❖ ئەي ئاجىزلارغا ئىھسان قىلىدىغان رەببىم! بىزنى ئاچكۆزلۈكتىن، غەپلەتتىن ساقلا.
- ❖ رىزىق كۆرۈنگەندەك قىلغان بىلەن، ئۇنىڭ ئاستىدا توزاق بار.
- ❖ پاكىز سۇنى تاپقاندا ئىچمەي ئىشەكتەك ھاڭرىساڭ ئاقۋىتنىڭ ياخشى بولمايدۇ.



جالالدىن رۇمنىڭ ھېكمەتلىك سۆزلىرى

❁ پاكىز سۇنىڭ قەدرىنى بىلمىگەن ئېشەك، بېشىنىڭ ئورنىغا پۇتىنى سۇندۇ.

❁ رەڭلەر ئىچىدە رەڭسىزلىك تېخىمۇ ياخشى. چۈنكى رەڭ بۇلۇت بولسا، رەڭسىزلىك ئايغا ئوخشاش. بۇلۇتتا بىر يورۇقلۇق، پارقراقلىق بولسا، ئۇ يۇلتۇزنىڭ، ئاينىڭ ۋە قۇياشنىڭ نۇرىدىن بولغان.

❁ ئەگەر نۇرنى ئىستىسەڭ، نۇرغا مايىل بول. ئەگەر مال - دۇنيا ئىستىسەڭ نۇردىن يىراق تۇر.

❁ ئۈمىد ئىگىلىرى ئۈمىد ئىشكىنى باشيپناھ قىلىپ ئىبادەت قىلسۇن.

❁ ئىستىقامەتتە تۇرۇپ، كۆزۈڭنى يۇمساڭ ھەممىنى جان دوست ئۆگىتىدۇ.

❁ ئەگەر بىر كەپتەر قۇۋلۇق قىلىپ كەكلىك ئوۋلىسا، ئۇ كەپتەر كەپتەردىن ئۆزگىرىپ ئاق بۈركۈت بولۇپ قالامدۇ؟

❁ نەمرۇت، بۈركۈت قاناتلىرى بىلەن قانچىلىك ئېگىز ئۇچسا، يەرگە شۇنچىلىك تىز چۈشىدۇ. چۈنكى جافەرى - تاييارنىڭ قانتىدەك قانات ئۇنىڭدا يوق.

❁ تىكەن ئۇرۇقى چاچقاننىڭ ھويلىسىدا گۈل باغچىنىڭ بولۇشى مۇمكىن ئەمەس.

❁ ئىت نەپىسنىڭ تىرىلىشىدىن ساقلان. ئۇ سېنىڭ جان دۈشمىنىڭ. ساڭا زىيان يەتكۈزىدۇ.

❁ دائىم باشقىلار ئۆلگەندە يىغلىماي، بىر بۇلۇڭدا ئولتۇرۇپ ئازراق ئۆزۈڭ ئۈچۈنمۇ يىغلاپ قوي.

❁ دەل - دەرەخلەرنىڭ ياپيېشىل ياشناپ تۇرۇشى، بۇلۇتلارنىڭ يېغىسىدىندۇر.

❁ تەقلىد ھەر شەرەپلىك ئىشقا ئاپەت بولىدۇ. تەقلىد بولغان يەردە



تاغمۇ ساماندىك بولىدۇ.

❖ مەنپەئەت ئۈچۈن ئاللاھنىڭ ئىسمىنى ئاغزىدىن چۈشۈرمەيدىغان ئادەم، سامان ئۈچۈن كىتاب توشۇغان ئېشەككە ئوخشايدۇ.

❖ ھەقىقەتنى بىلمەي تۇرۇپ، دوستلاردىن ۋاز كەچمە.

❖ ئەگەر سەدەپ بولمىسا، تامچىلار ئۇنچە بولالمايدۇ.

❖ تاماققا، ھوزۇرغا ۋە ساماغا ھېرىسمەن بولۇش، ئەقلىنىڭ بىلىش يولىنى توسىدۇ.

❖ مالغا مەيلى بار تارازا توغرا تارتمايدۇ.

❖ كىم تاماخور بولسا، ئۇنىڭ كۆڭلىدە شادلىقتىن ئەسر قالمايدۇ.

❖ كۆز بىلەن كۆڭۈل تاما بىلەن ئايدىڭلانمايدۇ.

❖ تاماخورنىڭ ھوقۇق ۋە مال-دۇنيا توغرىسىدىكى ئويللىرى، شۈبھىسىز كۆزنىڭ ئىچىگە كىرگەن قىلغا ئوخشايدۇ.

❖ ھەقىقەتنىڭ ياردىمىگە ئېرىشەلمىگەن، پادىشاھ بولسىمۇ كۆزى ئاچ بولىدۇ.

❖ راھەت بىر يەرنى ئۈمىد قىلساڭ، بىر تەرەپتىن بىر بالاسى چىقىدۇ.

❖ توزاقسىز بىر يەر يوق. بۇ بىۋاپا دۇنيانىڭ زىندان كۈچىسى ھەر تۈرلۈك جاپا-مۇشەققەت، دەرت-ئەلەم بىلەن تولغان. ئەمما ھەق ھەر ۋاقىت بىزگە باشپانا بولىدۇ.

❖ مەگەر بالا كەلمەكچى بولسا چاشقاننىڭ تۆشۈكىگە مۆكۈنسەڭمۇ، مۇشۇك كېلىپ، قولى بىلەن ساڭا زەھەر ئىچكۈزىدۇ.

❖ گۈزەل خىياللار سەۋرىنى تاتلىق كۆرسىتىدۇ. چۈنكى ئۇلار سېنىڭ كۆڭلۈڭنى راھەتلەندۈرىدۇ.

❖ يۈسۈپ، قېرىنداشلىرىنىڭ كۆزىگە مىخ بولۇپ قادالغىنى بىلەن،



ياقۇپنىڭ كۆزىنىڭ نۇرى ئىدى.

❁ سەن ماكاندا، ئەسلىڭ ماكانسىزلىقتا. ئۆزۈڭدىن كېچىپ، ئەسلىڭگە قايت .

❁ دەرتكە ھەقتىن بىر داۋا بولمىسا، ئۇ دەرمان ساڭا لايىق بولمايدۇ.

❁ بۇ جاھان، تەرەپسىز ئالەمدىن پەيدا بولدى. دۇنياغا ماكان، ماكانسىزلىقتىن كەلدى.

❁ يا رەب! بىزگە ئىسىل ئىلھاملار ئاتا قىل، ياخشىلىق قابىلىيىتىمىزگە يولداش بولسۇن.

❁ دۇئالىرىمىزمۇ، ئۇنىڭ قوبۇلىمۇ سەندىن. خاتىرجەملىكمۇ، قورقۇمۇ سەندىن.

❁ سۆزلىرىمىزنىڭ خاتاسىنى سەن تۈزەت. سەن خاتا سۆزىمۇ، خاتا ئىشنىمۇ تۈزەتەلەيسەن.

❁ سۇ ۋە تۇپراققا ياخشى بىر خۇي ئاتا قىلدىڭ. ئۇنىڭدىن ئادەمنىڭ سۈرىتى گۈزەللىككە ئېرىشتى. ئۇنى جورىگە، ئۇرۇق - تۇققانغا ئىگە قىلدىڭ. ئۇنىڭغا سۆيگۈ ۋە غەم چۈشەنچىسىنى ئاتا قىلدىڭ.

❁ قۇياشنىڭ نۇرى تامغا بىر پارقراقلىق ئاتا قىلغان بولسىمۇ، شۈبھىسىز بۇ پارقراقلىق ئۆتكۈنچىدۇر. ئەي ئەقىللىق ئىنسان! كېسەك ۋە تاشقا كۆڭۈل بەرمە. باقى نۇرنىڭ ئىستىكىدە بول. ئەي ئەقىل بىلەن ئاشىق داۋاسى قىلغان! سۈرەتكە بېرىلگەنلەر بىلەن بىللە بولما.

❁ جانابى ھەق سېنى سەت يۈزلۈك ياراتقان بولسا، يۈزۈم سەت دەپ، ئەسكى خۇيلۇق بولما. خاتا ئىش قىلىشتىن ساقلان. بىكاردىن - بىكارغا خورلانغاننىڭ ئۈستىگە خورلانما.



نەپىسنى دەپ ئۆلپەتلىرىڭگە ھەسەت قىلما. چۈنكى ھەسەت ئەسكىلىكنىڭ ئەسكىسى. كەمچىلىك ۋە ئەيىپنىڭ خېمىرتۇرۇچى بولسا ھەسەت. شۈبھىسىز ئۇ ئەڭ كۈچلۈك زەھەر.

شەيتاننىڭ ئۆزىنى تۆۋەن كۆرگەن ئىزاسى، قىيامەت بولغانغا قەدەر قۇيرۇقىنى بالاغا باغلىدى. ئۇ ھەسەتخورلۇقىدىن يۇقىرى مەرتىۋە ئىستىدى. ئەمما بۇ سەۋەبتىن قىيامەت كۈنىگىچە لەنەتلەندى.

پۈتۈن جاھاننى كېزىپ، ياخشى مەجەزدىن باشقا بىر ياخشى نەرسە كۆرمىدىم. ياخشى مەجەزلىكلەر قۇتۇلىدۇ، ئەسكىلەر شىشىدەك چىقىلىدۇ.

ھەقىقەت نۇرىدا يەتمەش مىڭ پەردە بار. ئۇنىڭ يورۇقلۇقىدا نۇر ۋە زۇلمەت ئايدىڭلىشىدۇ. ھەر پەردە بىر قەۋمنىڭ ماكانى. ئۇ يەردە جامائەت ۋە ئىمام سەپ-سەپ بولۇپ تۇرىدۇ. ئەڭ ئاخىرقى سەپتىكىلەر كۆزلىرىنىڭ ئاجىزلىقىدىن ئالدىدىكىلەرنىڭ نۇرىغا قاراشقا يېتىنالمىيدۇ.

تۆمۈر كۈچلۈك ئوت ئىچىدە تاۋلىنىدۇ، ساپلىشىدۇ. ئۇ جاپا تارتقان يوقسۇلغا ئوخشايدۇ. ئوت ۋە بازغان بەختتىن بىشارەت بېرىدۇ.

ھەقىقەتنى ساختىلىقتىن، شاراپنىڭ رەڭگىنى قەدەھنىڭكىدىن ئايرىغىن.

باھار مەۋسۇمى كەلگەندە پۈتۈن ئۆسۈملۈكلەر «بىز ئۆزلۈكىمىزدىن كۆكرىپ يايىپىشىل بولىدۇق. ھەممىدىن مەمنۇن بىز. خۇشال بىز. بەكمۇ گۈزەل بىز» دەيدۇ.

ياز ئۇلارغا دەيدۇكى: «ئەي مەۋجۇداتلار، مەن ئۆتۈپ كەتكەندىن كېيىن ھالىڭلارغا ۋاي!»

شېكەردەك لەۋلەردىن، شەربەتتەك سۆزلەر تۆكۈلسۇن.

ئەقىللىق ئاقىۋەتنى ئويلىشىدۇ. نەپسانىيەتچى ئاقىۋەتنى ھېچ ئويلىمايدۇ. ئەقىل نەپىسكە بوي سۇنسا نەپسانىيەتچى بولىدۇ.



❖ تىل جان ئىشكىنىڭ پەردىسىدۇر. ئەگەر ئۇ پەردە شامالدىن قايرىلسا، كۆز ئۆيىنىڭ ئىچىدىكى سىرلاردىن خەۋەردار بولىدۇ. ئۆيىدە ئۈنچە-مەرۋايىت بارمۇ ياكى بۇغدايمۇ؟ ئالتۇن خەزىنىمۇ ياكى يىلان بىلەن چايانمۇ؟ ئەگەر خەزىنە بولسا، يىلانچۇ؟ چۈنكى خەزىنىگە كۆزەتچى لازىم.

❖ ئۈنچىدەك سۆزلەردىن چاقنىغان ھەربىر نۇر ھەق بىلەن ناھەقنى ئايرىيدۇ. ئۇ ئۈنچىنىڭ نۇرى كۆزىمىزنىڭ نۇرى بولغان بولسا ئىدى، سۇئالمۇ، جاۋابىمۇ ئۆزىمىزدە بولاتتى.

❖ ئالغاي قارىساڭ، ئاي ئىككى كۆرۈنىدۇ. بۇنداق قاراش گۇمانلىق بىر سوئالغۇر. ئۇدۇل قارا، ئاي بىر كۆرۈنىسۇن. ئىزدىگەن جاۋاپنى ئاندىن تاپىسەن.

❖ پىكىردىن ئاغما، ياخشى قارا. بىلگىنىكى ئۈنچىنىڭ نۇرى سېنىڭ ئوي-پىكىرىڭدۇر.

❖ ھەر كىم ئۆزىنىڭ يۈزىگە ئۆزى قارىيالايدۇ. سەن مېنىڭكىگە قارايسەن، مەن سېنىڭكىگە.

❖ قورقۇنچاق كىشى ئەجىردىن، ياخشىلىقتىن قۇرۇق قالىدۇ. دېڭىزنىڭ تېگىگە چۈكۈشنى ياخشى كۆرگەن ئۈنچىنى ئالىدۇ.

❖ قىلغان مەرتلىكىنىڭ نەتىجىسى دەرھال كۆرۈلگەن بولسا، دۇنيادا قورقۇنچاق قالغان بولاتتى. مەرتلىك كۆزدىن بولىدۇ، قولىدىن ئەمەس. غەلبە ئۈچۈن كۆز كېرەك.

❖ كۆرۈنىشى قانچىلىك گۈزەل بولسىمۇ، خۇيى ئەسكى بولسا، ئۇنىڭ قىممىتى بىر تال ئارىپچىلىكمۇ بولمايدۇ.

❖ كۆرۈنىشى شۇنچىلىك ھەقىر بولسىمۇ، ئۇنىڭ ئەخلاقى گۈزەل بولسا، ئۇ يەنىلا ھۆرمەتكە سازاۋەر بولىدۇ. كۆرۈنگەن سۈرەت پاندىدۇر، مەنا بولسا باقىدۇر.

❖ قاچانغىچە كۈمەزەكنىڭ چىرايلىقىغا ئالدىنسىەن؟ كۈمەزەكنىڭ زىنىتىدىن



ۋاز كېچىپ، ئۇنىڭ ئىچىدىكى سۇغا نەزەر سال.

✽ سۈرەت بولسا مەنا ئالمىدە بىر پەردە. سەدەپنى ئويلماي
ئۇنچىنى قولغا كەلتۈر.

✽ شۈبھىسىز شۇنچە كۆپ سەدەپتەك قەلبىلەر ئۇنىڭ دەريالىرىدا
يېتىشكەن بولسىمۇ ۋە لېكىن ھەر سەدەپنىڭ ئىچىدە ئۇنچە
بولمايدۇ. شۇڭا ھەر بىرىنىڭ ئىچىگە ئوبدان قارا. چۈنكى
قىممەت باھالىق ئۇنچە ئاز ئۇچرايدۇ.

✽ كۆڭلىدە ئوي-پىكىر بولغان، ۋاقتى كەلسە جاھاننى ئۆزگەرتەلەيدۇ.

✽ بىر قەۋمدە ئىھسان بولمىسا، ئۇ قەۋمنىڭ رىزقى كەم بولىدۇ.

✽ تېشى بىلەن ئىچى بىر بولغان پادىشاھنىڭ ئارقىسىدىن يۈز
مىڭلارچە ئەسكەر ئەگىشىدۇ. چۈنكى بۇنداق ھەشەمەتلىك
پادىشاھنىڭ بارلىق ئىش-ھەرىكەتلىرىگە بىر مەخپىي پىكىر
يېتەكچىلىك قىلغان بولىدۇ.

✽ بىلىمسىزلىككە رازى بولۇپ، ئەقىلنىڭ دۈشمىنى بولما. ھەقىقەتنىڭ
پەيزىدىن خەۋەرسىز دىۋانىدەك يۈرۈمە.

✽ سۈرىتىڭ ئادەم. ئەمما ئەقىل-ئىدراكىڭ يوق. پۈتۈن سىرىڭدىن
بىخەۋەر بىخەستە ئېشەكتەك بولما.

✽ بىر كۈن ئۇ پىكىر ۋە ئويلار، قول قانات كېرىپ پەردىدىن
چىقار ئالدىڭغا. ئۇ ۋاقىت ئۇ ئېگىز تاغلار پاخىدەك توزۇپ،
كۈكۈم تالقان بولىدۇ. يۇلتۇزلار، ئاسمانلار گۈمران بولىدۇ.
سۆيگۈنىڭ ئىگىسى دائىم تىرىك ۋە يالغۇز بولغان ھەقتىن باشقا
ھېچ نەرسە قالمايدۇ.

✽ ئۆچكە نېمىگە قوساق كۆتۈرسە شۇنى تۇغىدۇ. بارلىق ھىلە-
مىكىر ۋە ھۈنەرلەر كارغا كەلمەيدۇ.

✽ ھەقىقەتنىڭ ھۆكۈمىگە يۈزلەنگەن كىشى، ھىلە-مىكىرلىق قىلمايدۇ
ھەم ئۇنىڭغا ئىشەنمەيدۇ.



- ❁ دائىم تەدبىرلىرىڭنى ھەقتىن تىلە. ھەقىقىي تەدبىر ھەقتىن كېلىدۇ.
- ❁ ھەقنىڭ ياردىمىگە ئېرىشكەن ئىش غەلبىلىك بولىدۇ. لېكىن نېمە تېكىسەڭ شۇ ئۇنىدۇ.
- ❁ نېمە قىلساڭ ئۇنىڭ ئۈچۈن قىل. ئاشىق بولساڭ سۆيگۈنىڭنىڭ ئىستىكىگە ئەمەل قىل.
- ❁ يۇلتۇزغا يۇلتۇز يېقىن تۇرسا تېخىمۇ گۈزەللىشىدۇ.
- ❁ قۇياشقا ھەسەت قىلغان، ئۇنىڭ نۇرلىرىدىن راھەتسىز بولىدۇ.
- ❁ مەگەر سېنىڭ ئىچىڭدە مەمنۇنلۇق تەبەسسۇمى بولسا، سەندىن يۈز مىڭلارچە خۇش پۇراق گۈللەر ئېچىلىدۇ.
- ❁ بىر ئىشتىن مەمنۇن بولغان يۈرەك، خۇددى مىڭلىغان قۇياشقا ئوخشايدۇ.
- ❁ قانچىلىغان سۈرەتلەر سېنىڭ يولۇڭنى توسىدۇ. سۈرەتتە قەست بار، ھەقتە ئىلتىپات.
- ❁ كۆز نۇرى ياغ ئىچىدە مەيدانغا كەلدى. كۆڭۈل نۇرى بىر تامچە قاننىڭ ئىچىگە يوشۇرۇنغان بولىدۇ. خۇشاللىقنىڭ جايى كۆڭۈل. غەمىنىڭ ماكانى جىگەردۇر. ئەقىل بولسا مېڭىنىڭ ئىچىدىكى شامغا ئوخشايدۇ.
- ❁ ئۇلۇغ روھ ئۆزىگە لايىق جاننى خۇشاللىق بىلەن خوش قىلىپ، ئۇنىڭ ئىچىنى ئۈنچە بىلەن زىننەتلەيدۇ.
- ❁ بۇ ھاياتتا ئىلگىرلەشكە توسقۇنلۇق قىلىدىغان تاماخور كېسەكلەرنى بەدەن تاملرىدىن قومۇرۇپ ئاتىمغۇچە ھەققە يېقىنلاشقىلى بولمايدۇ. بۇ خۇددى ئايەتتە «سەجدە قىلىپ يېقىنلاش» دېگەندەك، يېقىنلىشىشقا سەۋەپ بولىدىغان سەجدىگە ئوخشايدۇ.
- ❁ بەدىنىڭنىڭ تامللىرى ئېگىز بولغانسىرى، بېشىڭنى ئېگىش تەسلىشىدۇ. بۇ توپىدىن تۆرەلگەن بەدەندىن قۇتۇلمىغۇچە،



ئابھايات سەجدىگاھىڭ بولمايدۇ.

❖ ھەقىقى پادىشاھ — پادىشاھلىق تەختىگە ئالدىنمىغاندۇر.

❖ ئوتنىڭ ئەسكىلىكىدىن قۇتۇلۇشنى ئويلىساڭ، مەرھەمەت سۈيىنى ئۇنىڭغا سەپ.

❖ ياخشى ئىنسانلار مەرھەمەت سۈيىنىڭ بۇلىقى. ئابھايات بولسا ئەھسان ئىگىلىرىنىڭ روھىدۇر.

❖ نەپسىڭ ئوت بولسا، ھەق ھېكمىتى سۇدۇر. ئوت ھەرۋاقىت سۇدىن قاچىدۇ. چۈنكى سۇ ئوتنى ئۆچۈرۈپ يوق قىلىدۇ.

❖ ئەي يولۇچى ۋاقىت ئۆتۈۋاتىدۇ. ھوشۇڭغا كەل. ئۆمۈر قۇياشنىڭ پېتىشقا باشلىدى.

❖ كۈچ-قۇۋۋىتىڭنىڭ بارىدا، بۇ قىسقا ۋاقىتتىن ۋە ھاياتىڭدىن ياخشى پايدىلان. بىر ئىشنى «ئەتە قىلمەن» دېمە. ئەتىلەر كېتىدۇ. ئۆمرۈڭ ئۆتۈپ كېتىدۇ.

❖ مەرتلىك قىلىپ لەززەت ۋە شەھۋەتتىن يىراق تۇر. شەھۋەتنىڭ كەينىگە كىرسەڭ ھالاك بولىسەن.

❖ ئەسلىدە بۇ دۇنيا يوق، پەقەت كۆرۈنىشىلا بار. ئەسلى بار بولغان دۇنيا يوشۇرۇن.

❖ بىر بىرىگە ئاشىنا بولسا ئات ئاتنى تونۇيدۇ. ئات مىنگەننىڭ ھالىنى مىنگەن كىشى بىلىدۇ.

❖ ھېسنىڭ كۆزى ئات. ھەقىقەت نۇرى بولسا ئات مىنگۈچىدۇر. مىنۋالىسىڭىزلا ئات ھېچ نېمە قىلالمايدۇ.

❖ ئاتلىرىڭ ئەسكى خۇيلۇق بولمىسۇن. ياخشى كۆندۈرۈپ، ئىسىل تەربىيەلە. بولمىسا مەنزىلگە يېتەلمەيسەن.

❖ ئاتقا يول كۆرسەتكەن سېنىڭ كۆزۈڭدۇر. سېنىڭ كۆزۈڭ بولمىسا ئاتنىڭ كۆزى كارغا كەلمەيدۇ. چۈنكى ئاتنىڭ كۆزى پەقەت



جالالدىن رۇمنىڭ ھېكمەتلىك سۆزلىرى

- ئوتلاقنى كۆرىدۇ. نەگە بارسا كۆزى يايلاق تەرەپتە بولىدۇ.
- ❖ ھېسنىڭ نۇرىغا ھەقىنىڭ نۇرى مىنسە، روھ ئىختىيارسىز ھەق يولغا ماڭىدۇ.
- ❖ ئات ئۆزلۈكىدىن يول تاپالمايدۇ. پەقەت ئاتقا مىنگەن يولغا باشلايدۇ.
- ❖ ئىخلاسمەن كىشىلەر داۋاملىق ئۆز نەپسىگە ئىگە چىقىمسا خەتەر ئىچىدە قالىدۇ.
- ❖ بەزىلەر ئىخلاسمەندەك كۆرۈنگىنى بىلەن قەلبىدە ئىخلاسى يوق. ھەقىقىي ئىخلاسمەن كۆڭلى پاك كىشىدۇر.
- ❖ مەۋجۇتلۇقتىن قۇتۇلساڭ بۇرھاندەك نۇر بولسىەن. قۇللۇقتىن قۇتۇلساڭ سۇلتان بولسىەن.
- ❖ ھەقىنىڭ نۇرى ئايدەك. شۇڭا ئۇنىڭ ئالدىدا شۇنداق ھەيۋەتلىك سىنا تاغلىرىنىڭ تىلى تۇتۇلدى.
- ❖ يالغانچى شەيخلەر خەلقنى ئالداش ئۈچۈن دۇككان ئېچىپ ئولتۇرغان جازانخورلارغا ئوخشايدۇ. بۇنداق شەيخلەرنىڭ ئۇلاردىن ھېچ پەرقى يوق. ھەتتا خانىقالىرى ئەخلاقسىزلىق قىلىدىغان جاي بولۇپ قالغان.
- ❖ ماكاندا بولغان ئەدەپسىز، ماكاندا بولمىغاندىن ياخشىدۇر. ئىشىكنىڭ ئىلغۇچى ئەگرى بولغىنى بىلەن ئۇ ئىشىككە مىخلاغلىق.
- ❖ بەدەن كۆلچىكى، كۆڭۈل كۆلچىكىنى كىرلەتكەن تەقدىردىمۇ، يەنىلا كۆڭۈل كۆلچىكىنىڭ سۈيى بەدەننى پاكىز يۇيىدۇ. شۇڭا ھەر ۋاقىت كۆڭۈل كۆلچىكىنىڭ ئەتراپىدا ئايلىنىپ يۈر. نەسىھەتنى ئاڭلاپ، بەدەن كۆلچىكىدىن يىراقلاش.
- ❖ سۆيگۈنىڭ دەردىمۇ ئادەمگە شىپا بولىدۇ.
- ❖ سۆيگۈ زەھەرنى بال قىلىدۇ. مىسنى ئالتۇن قىلىدۇ.



- ❁ بۇ سۆيگۈ ئىلىمنىڭ نەتىجىسىدۇر. ئەمما پەسلەرگە بۇنداق بىر ھوزۇر نېسىپ بولمايدۇ.
- ❁ نۇقسان ئىلىمدە ئەقىل پۈتۈن بولمايدۇ. نۇقسانلىق جانسىزلىق دېمەكتۇر.
- ❁ ئەقىلنىڭ كەملىكى ئىنسان ئۈچۈن ئىزتراپتۇر، لەنەتلەشكە لايىقتۇر، ئەقىلسىزلىقتىن يىراقلاش.
- ❁ ئەي ئىنسان! سەن قانداق بولساڭ شۇنداق كۆرۈن ۋە ياكى قانداق كۆرۈنگەن بولساڭ شۇنداق بول!
- ❁ سۇئالۇم بىلىمدىن مەيدانغا كېلىدۇ ھەم جاۋاپمۇ. تىكەنمۇ تۇپراقتىن ئۆسىدۇ گۈلمۇ ھەم.
- ❁ ھىلال ئاي ھەقىقەتەن نۇقسانلىقنىڭ ئالامىتى ئەمەس. كۆرۈنۈشتىكى بۇ نۇقسانلىق كامالەتكە يېتىپ تولون ئايغا ئايلىنىش ئۈچۈندۇر.
- ❁ كۆكلەرگە نەزەر سال. كۆكلەردىكى ئاۋازلارنى ئاڭلا.
- ❁ قۇلىڭدىكى كىرلەرنى چىقار، پەلەكتىن كەلگەن نەغمىلەر ئاڭلانسۇن.
- ❁ كۆزۈڭدىكى گۇمان ۋە ئەيىپ قىللىرىنى چىقار، كۆزۈڭگە غەيىپ سەرۋى دەرەخلىرىنىڭ باغچىسى كۆرۈنسۇن.
- ❁ بۇرۇڭدىكى زۇكامنىڭ تەسىرىنى يوقۇتۇش كېرەك. ھەقىقەتنىڭ پۇرىقىنى بۇرۇنۇڭ پۇرىسۇن.
- ❁ بەزگەكتىن، سەپىرلىقتىن تەل-تۆكۈس قۇتۇلغۇنكى، بۇ ئالەم ساڭا شېكەردەك تەملىك تۇيۇلسۇن.
- ❁ جان پۇتۇڭ، تەن قىياسى تەرەپكە ئايلاق باسمىسۇن. ئايلىنىپ يۈرۈيدىغان يېرىڭ مەجلىسنىڭ ئەتراپىدا بولسۇن.
- ❁ بويۇن ۋە قول-پۇتۇڭنى باغلىغان خەسسىلىك زەنجىرىنى پاقاقلاپ تاشلا. ئىززەت-ھۆرمىتنىڭ ئاشسۇن.



جالالدىن رۇمنىڭ ھېكمەتلىك سۆزلىرى

- ❖ كۆڭلۈڭدە ئاچكۆزلۈكنى پەيدا قىلغان ھەر ئاۋازنى، ئىنسانلارنى يەپ پارچىلىغان ۋەھشىي بۆرىنىڭ ھۇۋلاشلىرى دەپ بىل.
- ❖ سەۋەپ بولسا مەيدانغا كەلگەن ئەسەردىن ئۈستۈن. چاقماق ئۇچقۇندىن ئۈستۈن.
- ❖ ھۈنەرۋەن ئۈستۈن، كۆرۈنۈشتە نائەھلى بىرىسىنىڭ يېنىدا ئولتۇرسىمۇ، ئەمەلىيەتتە ئۇنىڭدىن ئۈستۈن.
- ❖ كۆچەت تىكىشتىكى مەقسەت مېۋە ئېلىشتۇر. ئۇنداقتا مېۋە ئالدىدا كۆچەت ئارقىدا تۇرىدۇ. ۋاقىت جەھەتتىن كۆچەت مېۋىنىڭ ئالدىدا تۇرسىمۇ، ئەمما مېۋىنىڭ قىممىتى كۆچەتتىن يۇقىرى.
- ❖ بۇ دۇنيادا نېمە بولسا ھەممىسى يۇقىرىدىن كېلىدۇ. كۆزۈڭنىڭ نۇرىنىڭ پەيزى كۆكتىن كېلىدۇ.
- ❖ كۆزۈڭنى قانچىلىك قاماشتۇرسا قاماشتۇرسۇن. كۆككە قارىماقچى بولغان كىشىگە يەنىلا بىر ئايدىڭلىق كېلىدۇ.
- ❖ كۆزۈڭ نۇرىنىڭ پارلىغان يېرى بولسۇن.
- ❖ ئاقىۋەتنى كۆرمەك نۇرىنىڭ مەقسىدى. شەھۋەتلىك ھەۋەس سېنى كۆر قىلمىسۇن.
- ❖ نادان كىشىلەر تەكەببۇر بولىدۇ. تەكەببۇرلۇقىدىن ئۈستازلىرىدىن ئايرىلىپ قالىدۇ.
- ❖ بېشىڭنى ساقلىماقچى بولساڭ ئايلاق بول. پادىشاھ بولساڭمۇ ھەقىقەت بۇيرۇقىدىن ئايرىلما.
- ❖ يا رەببىم! قەلبىمىزنى يۇمشات. پەريادلىرىمىزنى ياخشىلىق ۋە شەپقىتىڭگە لايىق قىل.
- ❖ ئوغرى كۈندۈزدىن ۋاز كېچىپ، كەچ قاراڭغۇلۇقنى تاللايدۇ.
- ❖ مەن كېچە ئەمەسمەن. ھەر ۋاقىت كۈندۈزمەن.



جالالدىن رۇمىنىڭ ھېكمەتلىك سۆزلىرى

- ❁ مەن جاھاندا ھەقىنىڭ تارازىسىغا ئوخشايمەن. كەمچىلىكنى ئارتۇقچىلىقتىن ئايرىيمەن.
- ❁ يالغانچىنىڭ قەسمىگە ئىشەنمە. يالغانچى قەسمىنى ھەر ۋاقىت بۇزىدۇ.
- ❁ سەن ئەيسانى تاللىماي، ئىشەكنى تاللىدىڭ. سەنمۇ ئىشەكتەك تالادا قالدىڭ.
- ❁ ئىلىم ۋە مەرىپەت ئەيسانىڭ بەختىدۇر. ئەي ئىشەك سۈپەتلىك ئىنسان ئىشەكنىڭ بەختى قارىدۇر.
- ❁ شۇنچە يىللار ئىشەككە قۇل بولدۇڭ، ئەمدى يېتەر. ئىشەككە قۇل بولغان ئىشەكتىن بەتەر.
- ❁ قۇش ئۆزىگە ئوخشاش نەسلىدىكىلەر بىلەن بىللە ئۇچىدۇ.
- ❁ نادان ئېيىقنىڭ نەسلىدىن بولمىساڭ ئەگەر، ئۇنىڭ بىلەن سەپەرگە چىقما.
- ❁ ئەقىللىقلارنىڭ دۈشمەنلىكىمۇ ئىنسانغا ھاياتلىق بېرىدۇ. ئۇلارنىڭ زەھىرىمۇ جانغا شىپا.
- ❁ ئەخمەقنىڭ دوستلۇقى ئىنسانغا زىيان بېرىدۇ. ئىنساننى ھالاكەتكە باشلايدۇ.
- ❁ نەپىسنى پەسلىتىپ، ئەقلىڭنى ئۆرلەت.
- ❁ بۇ شۇم نەپىسنى ئەقلىڭ تارازىسىدا تارت. بولمىسا ئىشەكتەك دائىم يەم قايغۇسىدا بولىسەن.
- ❁ ئەقىل ئۈستۈن بولسا نەپىس ئاجزلايدۇ. ئېغىر يۈك ئىشەكنى ھالىسىز قىلىدۇ. ئەي ئىشەك سۈپەتلىك ئىنسان! ئەقلىڭنىڭ كەملىكىدىن بۇ قوتۇر ئىشەك ئەجدىرھا بولدى.
- ❁ سەن نۇر باغچىسىدىكى قۇياشتەك بول.



جالالدىن رۇمنىڭ ھېكمەتلىك سۆزلىرى

✽ ئارچا دەرىخىنى ئوت بىلەن سىنىماقچى بولسا، جاھان ئەندىشە ئىچىدە قالىدۇ.

✽ كۆڭۈل رازىلىقى بىلەن ئەقىللىق كىشىنىڭ سالغان جاپاسى، ناداننىڭ ۋاپاسىدىن مىڭ ياخشىدۇر.

✽ كۆپۈرنىڭ پۇرىقىدىن بۇ جاھان سېسىپ كەتتى.

✽ ئەقىلسىزنىڭ دوستلۇقى دۈشمەنلىكتۇر.

✽ ھەق توغرىسىدا قالايمىقان سۆز قىلىش، ئىنساننىڭ قەلبىنى ئۆلتۈرىدۇ.

✽ «تۇغمايدۇ، تۇغۇلمايدۇ» دېگەن سۈپەت ھەققە خاستۇر.

✽ تۇغۇش جىسمىنىڭ ماھىيىتىدۇر. تۇغۇلغان ھەر نەرسىمۇ جىسمىدۇر.

✽ سۆزدە خاتالاشسا بۇ ئۇنچىلىك قورقۇنۇشلۇق ئەمەس، مۇھىمى قەلبتۇر.

✽ شېھىتلەر قان ئىچىدە بولسىمۇ، ئۇلار پاكىتۇر. غۇسۇل بىھاجەت.

✽ سۇ شېھىت قانلىرىدىن ئۈستۈن ئەمەس.

✽ كەبىننىڭ ئىچىدە قىبلىنىڭ ئىشارىتى بولمايدۇ.

✽ ئاشقلارنىڭ دىنى ۋە مەزھىپى رەب.

✽ ئەدەپ ئىگىلىرى باشقىچە بولۇپ، جېنى ئاشىق ئوتىدا يانغاننىڭ قەلبى پاك كېلىدۇ.

✽ ئاشىقنىڭ باسقان ئىزلىرى باشقا ئىزلارغا ئوخشىمايدۇ. ئاشىق بىر روھتەك يۇقىرىدىن تۆۋەنگە قەدەم ئالىدۇ. بۇ قەدەملەر خۇددى پىلنىڭ چامدىمغا ئوخشايدۇ. بۇ قەدەملەر بەزىدە دېڭىز دولقۇنلىرىدەك يۇقىرىغا كۆتۈرۈلسە، بەزىدە بېلىقتەك سۇنىڭ ئاستىغا شۇڭغۇيدۇ.

✽ ھەقىقەتنىڭ مۇلايىملىقىدىن يەر يۈزىدە نۇرغۇن ئەسەر باردۇر.



جالالدىن رۇمىنىڭ ھېكمەتلىك سۆزلىرى

ئەسكىلىكلەرنى گۈلىستان قىلدۇ. ياخشىلىقى ئەسكىلىكلەرنى يېپىپ،
ئۇلاردىن گۈللەر، باشاقلارنى ئۆستۈرىدۇ.

❁ ئېگىزلەشنى ئارزۇ قىلغان ھەربىر دەرەخقە نىسبەتەن، ئېگىزلەش
ئۇنىڭ خۇيى. ئۆسۈشكە مەيلى بولغان گىياھتىمۇ ئۆسۈش كۈچى
مەۋجۇت. ئەمما ئۇچى يەرگە ئىگىلگەندە قۇرۇشقا ۋە كىچىكلەشكە
باشلايدۇ.

❁ روھىڭ ئۇلۇغ ئالەمگە يۈزلەنسە، يەردە مولچىلىقنىڭ ئالامىتى
كۆرۈلىدۇ.

❁ پارىراق ئاينى قاراڭغۇ كېچىدىن ئىزدە، سۆيگۈنى دەرتلىك
كۆڭۈلدىن.

❁ كىم چەكسىز بىر بايلىققا ئىگە بولسا، بىلكى ئۇ بۇ ھالغا
كېلىش ئۈچۈن كۆپ سەۋر قىلغاندۇر.

❁ يوقسۇلغا مەرتلىك قىلغاننىڭ گۈزەللىكى ئاشىدۇ.

❁ زىندانغا تاشلانغاننىڭ تارتقان جاپالىرى، ئۇنىڭ ھەۋسىنىڭ
بەدىلدۇر.

❁ جەننەت ياخشى كۆرۈلمەيدىغان نەرسىلەر بىلەن يېپىلغان ۋە دوزاق
شەھۋەتنىڭ ئىچىگە يوشۇرۇنغان.

❁ مۇشەققەت تارتىمىغان راھەت كۆرمەس. ئاچلىقنىڭ دەردىنى تارتىمىغان
نېمەتنىڭ قەدرىنى بىلمەس.

❁ يېڭى بىر ئۆي سالماقچى بولساڭ، ئالدى بىلەن ئۆلىنى، پاكىز
سۇ چىقىرىش ئۈچۈن قۇدۇقنى قاز.

❁ رەببىم قانغا تولغان كۆڭۈللەرنى كۆز ياشلار بىلەن يۇيۇپ، ئۇ
يەرگە سىرلارنى يازىدۇ.

❁ قىيامەتتە ئۆلۈكنىڭ سىرى ئاشكارلىنىدۇ. مېۋىلەر ياپراقلىرىنىڭ
سىرىنى دەيدۇ.



- ✽ ياخشى سۆز تاش كۆڭۈللەرنىمۇ شامدەك ئېرىتىۋىتىدۇ.
- ✽ ئاۋازىڭنىڭ سەتلىكىدىن غەم قىلما، مۇھىم بولغىنى كۆڭلۈڭنىڭ ساداسى.
- ✽ ئەگەر سەندە كۆرگۈدەك كۆز بولسا، ھەر يەردە ساڭا قۇرغان توزاقنى كۆر.
- ✽ ئەگەر كۆزۈڭ ياخشى كۆرسە ئەسكى چاپاننىڭ ئىچىدىكى مۇسانى كۆر .
- ✽ ئوغرى قارىغۇنىڭ نەرسىسىنى ئوغرىلىسا، قارىغۇنىڭ ئوغرىنى تاپالىشى مۇمكىنمۇ؟ ئوغرى ھەر كۈنى يېنىدىن ئۆتسىمۇ ئۇنىڭ ئوغرى ئىكەنلىكىنى بىلمەيدۇ.
- ✽ مەقسەت بىلىش، ئىلىم ئۆگىنىش بولماي، بەلكى مەقسەت باشقا بولسا، ئۆگەنگەن ئىلىم رەزىل دۇنيانىڭ بىلىملىرىدىن بولۇپ قالىدۇ.
- ✽ بەزىلەر ئۆزىنى ئاۋام خەلققە قالتىس كۆرسىتىش ئۈچۈن ئىلىم ئۆگىنىدۇ. جاھىلىيەتتىن قۇتۇلماق ئەقلىگىمۇ كەلمەيدۇ.
- ✽ بەزىلەر چاشقاندىك ھەر تەرەپنى كېزىپ، ئۆتمە-تۆشۈك قىلۋەتسىمۇ، نۇرلارنىڭ پارقراقلىقىنى بايقىيالايدۇ. ھەقىقىي نۇرغا ئېرىشەلمىگەچكە ئۆمرى قاراڭغۇلۇق ئىچىدە ئۆتىدۇ. ئەگەر تەڭرى ئۇنىڭغا ئەقىل قاننىتى ئەمەس، چاشقاندىك ئەمەس، بەلكى قۇش بولۇپ كۆكلەردە ئۇچاتتى.
- ✽ توپا يېمە، توپا ئالما. ئۇنىڭدىن پۈتۈنلەي ۋاز كەچ. توپا يېگەننىڭ يۈزى تاتىراڭغۇ كېلىدۇ. كۆڭۈل يېگەن ھەر ۋاقىت ياش تۇرىدۇ، رەڭگى-روھى نۇرلۇق بولىدۇ.
- ✽ تىل دېگەن بىر پارچە گۆش، ھەر ۋاقىت ھېكمەت سۈيى ئاققان دەريادا چۆمۈلۈپ تۇرىشى كېرەك.
- ✽ بەدەننىڭ بارلىق ئەزالىرى ئاغرىسا، بەدەن پۈتۈنلەي ئاجىزلايدۇ



ھەم ئادەمدە سەۋر مۇ قالمايدۇ.

❁ ئەي ئەخمەقلەر! ئۇ بىر شەكىلدۇر. ئەسلى مەسچىت بولسا ئىلىم ئادەملىرىنىڭ كۆڭۈل ئۆيىدۇر. بۇ ھەقىقەتتۇر.

❁ رۇستەملەرنىڭ قوراللىرى بىلەن قوراللانمايمۇ، سەن ئۇنىڭ ئەھلى بولمىساڭ ئۆزۈڭنى ئۆلۈك دەپ بىل.

❁ پەرىشتىلەردەك «يا رەببىم! بىز سەن ئۆگەتكەندىن باشقىنى بىلمەيمىز» دېگەن.

❁ پىكىر دېگەن ئىنساننى بىر يولغا باشلايدۇ. ئۇ يول شۇنداق يولكى، ئۇ يولدا يولچى پادىشاھ بولىدۇ.

❁ پادىشاھ دېگەن خەزىنە ۋە ئەسكەرگە ئەمەس، پەقەت كۆڭۈل مەملىكىتىگە شاھ بولغاندۇر.

❁ ئەي ھېچبىر نەرسىسى بولمىغانلار! كۆڭۈل ئىگىلىرى بىلەن بىللە بولغاندا گۇماندا بولماسلىق كېرەك.

❁ كامىل كىشىلەرنىڭ ئالدىدا ئەدەپسىزلىك قىلساڭ ۋۇجۇدۇڭ شەھۋەت ئوتىغا ئوتۇن بولىدۇ.

❁ ھەقىقەتنىڭ نۇرى بىلەن يورۇمىغانلار ئۆزىنى قارىغۇلارغا گۈزەل دەپ كۆرسىتىدۇ.

❁ كۆزنىڭ نۇرى مۇھەببەتنى ئۇلغايتىدۇ. مۇھەببەت كۆز كۆرگەن نەرسىنى تېخىمۇ پەيزى قىلىدۇ.

❁ توغۇرلۇق ھېس-تۇيغۇلارنى ئويغىتىدۇ. ۋىسال ئىشتىياقى ھېسلارغا مايىل بولىدۇ.

❁ بىر تۇيغۇنىڭ تۈگۈنى يېشىلسە بارلىق تۇيغۇلار ئۆزگىرىدۇ، خۇشال بولىدۇ.

❁ بىر تۇيغۇدا ھېس قىلالماسلىق كۆرۈلسە، بارلىق ھېسلار غايىپ بولىدۇ.



❖ بىر قوي دەرياغا ئۆزىنى ئاتسا، ئارقىدىن بارلىق قويلار ئۆزىنى دەرياغا ئاتىدۇ.

❖ سەن ھېس قويلارنى تونۇپ يەت. ئۇلارنى تەڭرى ئانا قىلغان ياپيېشىل ئوتلاقلاردا ئوتلات. ئۇ يايلاقلاردىكى ھەر بىر ئوت باشاق ۋە رەيھاندۇر. ھەقىقەتنىڭ يولى ئۇ يەردىدۇر.

❖ تۇيغۇلار تۇيغۇغا تىلسىز ھالدا ھەقىقەتەن ئىشارەتلەردىن يىراق سىرلارنى ئاڭلىتىدۇ.

❖ تۇيغۇلار تۇيغۇغا خىزمەت قىلسا، كۆكلەرمۇ يولۇڭغا قارايدۇ.

❖ بەدەن ئېنىق، روھ يوشۇرۇن بولىدۇ. بەدەن چاپاننىڭ يېڭىدۇر، روھ يەڭنىڭ ئىچىدىكى قولىدۇر.

❖ ھەرىكەت قىلغانلىقىڭغا قاراپ مەن ھايات دەيسەن. بىراق ئەقلىڭگە دائىر ئېنىق بىر ھۆكۈم بېرەلمەيسەن. ئىش - ھەرىكەتلىرىڭنى ئوبدان ئويلىمىغىچە مەسئۇم ياكى ئالتۇنمۇ بىلەلمەيسەن.

❖ كىمىنىڭ گۈزەل سۆز ۋە ياخشى ئىش - ھەرىكەت قىلغانلىقىنى كۆرسەڭ، ئۇنىڭدا ساپ بىر ئەقىلنىڭ بارلىقىنى بايقايسەن.

❖ بىر ئادەم يىراقنى كۆرەلمەسە، شاختىن - شاخقا قوندىغان بىر تەنتەك بولسا، ئۇ توپىغا مىلىنىپ ياشايدىغان چاشقانغا ئوخشايدۇ. چاشقاننىڭ ياشايدىغان يېرى يەردۇر. چاشقان پەقەتلا يەرنىڭ ئاستىدىكى يولنى ئوبدان بىلىدۇ. چاشقاننىڭ يەيدىغىنىمۇ شۇ ئەسكى - تۈسكى غاجلايدىغان نەرسىلەردۇر. چۈنكى ئۇنىڭ يەيدىغىنى ئەقلىگە چۈشلۈقتۇر.

❖ ھەق ھەركىمنىڭ ئېھتىياجىغا چۈشلۈك بەرگەن.

❖ بارلىقنىڭ باشلىنىشى ئېھتىياجىدۇر. ئېھتىياجنىڭ مىقدارى ھەركىم ئۈچۈن بىر ۋاستىدۇر.

❖ دېڭىزنى مەينەت دېگەن دېڭىز يېنىدىكى كۆلچەك، بىر دولقۇن بىلەن يوق بولىدۇ.



- ✽ جان ئۇنىڭدىن كەلدى، ئۇ جاندىن ئەمەس.
- ✽ قۇياشقا قانداق رەڭلىك ئەينەك بىلەن قارىساڭ شۇنداق رەڭدە كۆرۈنىدۇ. ئەينىكىڭنى چىقىۋىتىپ نۇرنىڭ ئەسلىنى كۆرگەن.
- ✽ نادانلىق پاتىقىدىن قۇتۇل. پاتقاققا يېتىپ قالغان ئېشەكمۇ ئۆزى يالغۇز بۇ يەردىن قۇتۇلۇش ئۈچۈن تىرىشىدۇ.
- ✽ ئىلىمدىن باشقا جانغا يول كۆرسەتكۈچى يوق. جاننىڭ ئايدىڭلىقى ئىلىم بىلەن كۈچىيىدۇ.
- ✽ بىزدىكى روھ ھايۋان روھىدىن كۆپ ئۈستۈن. چۈنكى بىز ئىلىم بىلەن تەبىئەتنىڭ سىرلىرىنى ئاچىمىز.
- ✽ ياخشى كىشىلەرنى قارىلىما، خاتالىقلىرى بار بولغان تەقدىردىمۇ. ئەي تۇپراقتا قالغان قۇش! قىزىل دېڭىز پاسكىنىچىلىقتىن قورقاردۇ؟
- ✽ ياخشىلار كىچىك بىر كۆلچەك ئەمەس، شۇڭا بىر تامچە پاسكىنىچىلىق بىلەن ھەرگىز بۇلغانمايدۇ. ئىبراھىمغا ئوت زىيان سالالمايدۇ. پەقەت نەمرۇتقا مەنسۇپ بولغانلار ئوتتىن قورقسۇن.
- ✽ ئەبابىل قۇشلىرىغا ياردەم قىلغان تەشرىپنىڭ قۇدرىتىدۇر. بولمىسا قۇش قانداقمۇ پىللارنى يېڭەلسۇن.
- ✽ يول باشلىغۇچى، يولۇچىنىڭ چۆلدە ئېزىپ قالماستىلىقى ئۈچۈن لازىم. مەنزىلگە يەتكەنلەرگە يول ۋە يولباشلىغۇچى كېرەك ئەمەس. بۇلارنىڭ كۆز ۋە يۈزلىرىدىن نۇر يېغىپ تۇرىدۇ.
- ✽ دادا پەزىلەت ۋە ئىلىم ئىگىسى بولسىمۇ، بوۋاق بالىسىغا كىچىك بالىلاردەك قىلىقلارنى قىلىدۇ.
- ✽ ئوت ھەر ۋاقىت سۇدىن قورقۇپ ياشايدۇ. ئوت سۇنى مەڭگۈ يېڭەلمەيدۇ.
- ✽ ياخشىلارغا ھەسەت قىلما، بولمىسا شەيتان يولدىشىڭ بولىدۇ.



- ✽ تەڭرىنىڭ ئەھسانى بىلەن ئوت ئىبراھىمغا نۇر بولۇر.
- ✽ ئۇستا بولماي تۇرۇپ دۇككان ئايرىما. كېمىچىگە قىرغاقتىن قارا.
- ✽ ئەگەر ئەسكى خۇي ۋاز كېچىلمەس ئادەتكە ئايلىنىپ قالسا، نەسىھەت قىلغانغا ئاچچىقلايسەن.
- ✽ شەيتان كىبىر ۋە شۆھرەتنى ئۆزىگە خۇي قىلغانلىقى ئۈچۈن، ئادەمنى ئۆزىدىن تۆۋەن كۆردى.
- ✽ چوڭچىلىق روھقا زەھەردۇر.
- ✽ ئەگەر سەن يوقلۇقنىڭ پانزەھەرىدىن نېسىپلەنگەن بولساڭ، يىلان بىلەن تولغان تاغدا بولساڭمۇ قورقما. چۈنكى سەن زەھەرلەنمەيسەن، ئىچىڭدە پانزەھەر بار.
- ✽ چوڭچىلىق كاللاڭ بىلەن يولداش. ئۇنىڭ بىلەن ھەم پىكىرداش بولساڭ، ئۇ سېنىڭ بېشىڭغا چىقىدۇ.
- ✽ ئەسكى خۇينى ئۆزىگە يۇقتۇرمىغان ئادەم، زىتغا بىر ئىش بولسىمۇ تىرىكمەيدۇ. بەلكى ئۇنىڭغا قاراپ كۈلۈپ، ئۇنىڭ كۆڭلىنى ئۆزىگە مەھلىيا قىلىدۇ.
- ✽ ئۆلگەندىن كېيىن مازىرىمنى يەردىن ئىزدىمەڭلار، بىزنىڭ مازىرىمىز ئارىفلارنىڭ كۆڭۈللىرىدە.
- ✽ ئۆلسەم، ئۆلدى دېمەڭلار. چۈنكى ئۆلۈك ئىدىم تىرىلدىم، دوست ئېلىپ كەتتى مېنى.
- ✽ پېتىشنى كۆرگەندىن كېيىن، چىقىشىنىمۇ سەيلى قىل. قۇياش ۋە ئاينىڭ پېتىشىدىن ھېچ زىيان كەلمەيدۇ. ساڭا پاتقاندىك كۆرۈنگەن بىلەن ئۇلار يەنە چىقىدۇ.
- ✽ تاشقى بىر سەۋەپ بىلەن ئەخلاقسىز ئىشلاردىن بىرى كۆپەيسە، ئىنسان ۋۇجۇدىدا كېسەل پەيدا بولۇشقا باشلايدۇ.
- ✽ دوستۇڭدىن ئۈستۈنلۈك تالاشساڭ دوستلۇق بۇزۇلىدۇ.



جالالدىن رۇمنىڭ ھېكمەتلىك سۆزلىرى

- ❖ سەن ئۆزۈڭنى ماڭا ئوخشاتما. ساڭا كېچە ۋاقتى ماڭا كۈندۈز. ساڭا زىندان، ماڭا باغچىدۇر.
- ❖ مەن يۈكسەكلەرگە ئۇچقان بىر قۇش. ئەندىشە چۈنىگە خاستۇر. چۈن مەندەك ئۇچالامتى؟
- ❖ پۇتلىرى سۇنۇق بولغان ماڭا كەلسۇن دەپ، مەن تۆۋەندە تۇرمەن.
- ❖ ۋۇجۇدۇم سۈنئىي ياسالغان قاناتتىن ئۇزاق.
- ❖ يېگەن ئەنجۈرلىرىڭ باشقىلارنى قىزغاندۇرسا، بولۇشىغا يە، زىيان قىلمايدۇ.
- ❖ بىر ئىلىم ئادىمىنىڭ قۇسقان لېگىنى ئۈنچىلەر بىلەن تولدۇ.
- ❖ ئەگەر ئاشقازىنىڭ يېگەن پاك نەرسىلەرنى مەينەت ھالغا كەلتۈرسە، ئۇ ھالدا سەن گېلىڭنى قۇلۇپلاپ، ئاچقۇچنى تاشلىۋەت. يېگەن نەرسەڭ تەڭرىنىڭ نۇرى ھالغا كەلسە، خالغانى يە، ھالال بولسۇن!
- ❖ ئاۋازنىڭ يېقىملىقى، شۈبھىسىز بىر مەشۇق ئاۋازى ئىكەنلىكىدىن بىشارەتتۇر.
- ❖ ئاللاھ ئىلھامىدىن مەھرۇم قالغانلار، نادانلىقىدىن يات ئاۋاز بىلەن مەشۇقنىڭ ئاۋازىنى پەرق ئېتەلمەيدۇ.
- ❖ بىلىمسىزلەرنىڭ سۆزلىرى پەقەت ئىنكارچىلىققا يارايدۇ.
- ❖ ھېكمەت بولسا مۆمىننىڭ يوقىتىپ قويغان مېلىدۇر. ئۇنى كىمدىن ئاڭلىسا ھېچ ئىككىنلەنمەي قوبۇل قىلسۇن. ئۆزىنى ھېكمەت يېنىدا كۆرگەن ئېسىل ئىنسان قانداقمۇ ئۆز ئۆزىدىن گۇمان قىلسۇن؟
- ❖ ئەي قېرىنداشلار! ھېكايە بىر ئۆلچىگۈچتۇر. ئۇنىڭدىكى مەنا بولسا بىر دانىدۇر. ئەقىللىق كىشىلەر مەنىلىك دانلارنى ئالىدۇ. ھەرگىز ئۆلچىگۈچكە بېرىلىپ كەتمەيدۇ.



- ❖ كۆك قەھرىدە ئۈچ، چۈنىدەك پەس ئۇچما!
- ❖ كۆڭلى - كۆكسى كەڭ بولغانلارنىڭ قوللىرىمۇ ئوچۇق بولىدۇ.
- ❖ ئەي ئوغۇل! ئۈزۈم شىرنىسى توڭلاپ قالغان ھالەتتىمۇ ئۇنى يېگەننىڭ جىگىرى قىزىدۇ.
- ❖ بىلىملىكنىڭ سۆزلىرى ئىنسانلارنى بىرلەشتۈرىدۇ. ئەخمەقنىڭ سۆزلىرى ئىنسانلارنىڭ بۆلۈنىشىگە سەۋەپ بولىدۇ.
- ❖ تىل بىلگەن ئادەم جەرەن بىلەن قاپلاننىمۇ ئىتتىپاقلاشتۇرالايدۇ.
- ❖ ھەر دەۋردە تىنچلىقنى سۆيىدىغان، زۇلۇمغا قارشى تۇرىدىغان بىر سۇلايمان چىقىدۇ.
- ❖ ياخشى ئىنسانلارنىڭ نەپسى بىردۇر.
- ❖ ئۈزۈم ھەر خىل بولسىمۇ، مەجلىسا ھەممىسى ئوخشاش قىيام بولىدۇ.
- ❖ ئۆزىنى يېتىشتۈرۈش قابىلىتىگە ئىگە بولغان ياشلار كۆڭۈل ئەھلىلىرى بىلەن ھەمئەپەس.
- ❖ بىلىمسىز ۋە ئەسكى ئىنسانلارنىڭ كۆپلىكىدىن بىلىملىك ئەزىز كىشىلەر زۇلۇمغا ئۇچرايدۇ.
- ❖ ھەر تەرەپتە يېيىلىپ، توزۇپ تۇرغان توپا، كوزىچى ئۈستىنىڭ قولى بىلەن كوزا ھالىتىگە كېلىدۇ.
- ❖ ئادەم ۋۇجۇت جەھەتتىن ھايۋان، روھ جەھەتتىن پەرىشتىدۇر. سېنىڭ تۇرار جايىڭ يەر يۈزى ھەمدە ئەرش. تۇپراققا ئائىت بولغان ۋۇجۇت يەردە قالىدۇ. روھلار ئەرشنىڭ زىننىتى.
- ❖ ئەرشنىڭ گۈلدۈرلىشىدىن نادانلارنىڭ بېشى ئاغرىيدۇ. ئۇلار بىلمەيدىكى ئۇ بۇلۇتلاردىن شىپالىق يامغۇر ياغىدۇ.
- ❖ ئاسماندىن چۈشۈۋاتقان سۇغا تىكىلىپ تۇرىدۇ. ئەمما ئۇ



يامغۇردىن ھوزۇرلىنىشنى ئەسلا بىلمەيدۇ.

❁ ھەر ۋاقىت سەۋەبلەر ئۈچۈن ئاۋارە بولىدىغانلار، ئەلۋەتتە سەۋەپلەرنى ئوتتۇرىغا چىقارغاننى كۆرەلمەيدۇ. ئوتتۇرىغا چىقارغۇچىنى كۆرەلگەن كىشى دۇنيا سەۋەپلىرىگە كۆڭۈل بۆلمەيدۇ.

❁ ئىنساندىن روھ ۋە كۆز قاراش ئۇزاقلاشقاندا تۇپراققا يەم بولىدۇ.

❁ ياپراقلار ۋە چېچەكلەرنىڭ ئوزۇقى ھەقنىڭ نىمەتلىرىدىن.

❁ ئەسكى خۇي ئەسكىلەرنىڭ بېشىنى يەيدۇ.

❁ قۇياش، ئاي ۋە يۇلتۇزلارنىڭ پارقرايدىغان ئېگىز ۋە يورۇق ساماسى بار.

❁ تاماخورلۇق قۇلاقنىڭ ئاڭلىماسلىقىغا سەۋەپ بولسا، يامان نىيەت كۆزنىڭ كۆرۈشىگە پەردە بولىدۇ.

❁ ياخشى ئىنسانلارنىڭ ئارقىسىدىن گەپ تېپىپ، غەيۋەت قىلما. ئۇلارنى كۆزىتىپ، قوغداپ تۇرىدىغان ھەقنىڭ ئىلتىپاتى بار.

❁ تاغدىن ئالغان تاشنىمۇ جايىغا قويىمىساڭ، تاغىمۇ بىر كۈن يوق بولىدۇ.

❁ يىپەك كىيگەنلەرگە قاراپ باق! يىپەكنىڭ ئەقىل ۋە پىكىرگە بىر پايدىسى بارمۇ؟

❁ تاشقى كۆرۈنۈشىنى چىرايلىق ياسىغانلارنىڭ، ئىچى چۈشەنچىلەردىن پەرياد قىلماقتا.

❁ تاشقى كۆرۈنۈشى ئەسكى بولغانلارنىڭ ئوي-پىكىرلىرى بالدەك.

❁ ئەي خەلقنىڭ قېنىنى ئىچكەنلەر! يېتەر ئەمدى، قولۇڭنى تارت. بولمىسا مەزلۇم خەلقنىڭ قانلىرى سەنلەردىن ئىنتىقام ئالىدۇ.

❁ خەلقنىڭ مېلى قېنىدۇر. قان كۆڭۈلگە ئەڭ يېقىندۇر.

❁ كۆڭلى ئوچۇق بىرىسىگە قۇل بولماق، پادىشاھلارنىڭ بېشىغا تاج



بولغاندىن مەڭ ياخشى .

❖ بەزى سۆھبەتلەر شەمشەردەك ئىتتىك قىلىچقا ئوخشايدۇ . باغۇ - بوستاننى قىشتەك ھالاك قىلىدۇ . بەزى سۆھبەتلەر بولسا ئىنسانغا ھوزۇر بېرىدىغان باھارغا ئوخشايدۇ .

❖ يېزىلار تۈپتۈز كەتكەن بىر يەرغۇ دەپ ئويلاپ غەپلەتتە بولما . چۈنكى ھەر قەدەمدە بىر توزاق بار . ئەگەر توزاق ، قىلتاق بولمىسا يايلاقتا قۇيرۇق يېغى نېمە قىلىدۇ ؟

❖ مازارلىق بىر ئىبرەت جايىدۇر . ئۇ يەردىكى ئۇستىخانلاردىن ئۇلارنىڭ قىلمىشلىرىنى سورا .

❖ كۆزۈڭ بولسا قارىغۇدەك يۈرمە . كۆر بولساڭ تاياققا تايان .

❖ ئېھتىيات قىلىشنى ۋە تەدبىر ئېلىشنى بىلمىسەڭ ، ساڭا بىر رەھبەر كېرەك .

❖ ھەر قەدەمنى دىققەت بىلەن باس . يولدا قۇدۇق بىلەن ئىتتىن ئېھتىيات قىل .

❖ تاغدا قۇلاق ۋە ئەقىل بولمىسىمۇ ئۇنىڭدىن بىر ئاۋاز كېلىدۇ . ئەمما سېنىڭ ئاۋازىڭ توختىسا ئۇنىڭ زۇۋانى تۇتىلىدۇ .

❖ ئىتقا بىر پارچە نان بەرسەڭ بوسۇغاڭدا كۆزەتچى بولىدۇ .

❖ سېنى ھەقتىن ئايرىغان نەرسە ، زىياننىڭ ئۈستىگە زىيان سالىدۇ .

❖ ھەق ئېھسان قىلغان نەرسىلەردىن خوش بول . باشقا نەسىلەر ساڭا ئاۋارىچىلىق تۇغدۇرىدۇ .

❖ غەم تېپىلماس بىر بايلىق ، مۇشەققەت بولسا ئۇنىڭ مەنبەسى . لېكىن بۇ سۆزنى كۆپ كىشىلەر چۈشەنمەيدۇ .

❖ ماڭ ، بېرىپ كۆڭۈل سەھراسىدا ئايلان . بۇ پاتقاقچىلىقتا بىر ئىش يوق ساڭا .



جالالدىن رۇمنىڭ ھېكمەتلىك سۆزلىرى

- ❁ ئەي دوستلار! كۆڭۈل ساداقەتنىڭ ماكانى. ئۇ يەردە سانسىزلىغان بۇلاقلار، گۈلىستانلىقلار بار.
- ❁ كۆڭۈلگە مايىل بول! كۆڭۈل يۇرتىنى كەز. ئورمانلار، ئاقار دەريالار ئۇ يەردە.
- ❁ ھەر ئادەم باشتا بىر سۈرەتتۇر. ئاندىن جان ئۇنىڭ مەنىۋى گۈزەللىكى بولىدۇ.
- ❁ ھەر مېۋىنىڭ ئاۋال شەكلى پەيدا بولىدۇ. ئاندىن كېيىن ئۇنىڭغا تەم كىرىدۇ. بۇ تەم مەنادۇر.
- ❁ باشتا چىدىر تىكىپ ئاندىن مېھمان چاقىرى. مەناسى مېھمان بولسا شەكلى چىدىر. مەناسى دېڭىز بولسا شەكلى قېيىق.
- ❁ مۇھىتچىلىق ياخشىنى ياخشى، ئەسكىنى ئەسكىدىن بەتەر قىلىدۇ.
- ❁ ئاچلىق ئارىلانغا ئۆلۈك گۆش يېگۈزىدۇ.
- ❁ كىم «مەن سۇلتان دەرۋازىسىنىڭ قاراۋۇلى» دېسە ئۇنىڭغا مىڭلارچە ئىمتىھان بار.
- ❁ دۇنيادا ئەگەر ئىمتىھان قورقۇنچىسى بولمىسا ھەر نامەرت ئۆزىنى رۇستەم چاغلايدۇ.
- ❁ ئېشەكتەك بىرىسىگە ئىشەنسەڭ، ئۇ ئېشەك سېنى كۆر ۋە ساددا ئېشەك دەپ بىلىدۇ.
- ❁ مەشۇقۇڭ شەيتان بولسا، ئاللاھقا «ئاشىق مەن» دېيىش ئەڭ چوڭ گۇناھتۇر.
- ❁ ئەقىللىك بۇ يەردە بولسا ئۇ تەرەپتىن سۆز قىلما.
- ❁ ئەجىلنىڭ كەلگەندە يالغاندىن جان تالاشما.
- ❁ مادامكى سەن تۇپراقتىن يارىتىلغانلىقىڭنى بىلىدىڭ، ئۇنداقتا تۇپراقتەك ئىتائەتچان بول.



جالالدىن رۇمىنىڭ ھېكمەتلىك سۆزلىرى

- ❖ سۇ ئېگىزدىن پەسكە ئاقىدۇ. كېيىن تۆۋەندىن پار بولۇپ يۇقىرىغا يۈكسەيدۇ.
- ❖ يەر يۈزى كۆكتىن قاچالمايدۇ، ئۆزىنى يوشۇرالمىدايدۇ. كۆكتىن يەرگە نېمە چۈشسە شەرتسىز قوبۇل قىلىدۇ. قوبۇل قىلماسلىققا ھېچ بىر ئامالى يوق.
- ❖ قۇياشتىن يەرگە ئوت ياغسا، يەر يەنە يۈزىنى كۆككە تۇتىدۇ. ئادەملەر يەرنىڭ بىر پارچىسى بولغانلىقى ئۈچۈن، ھەرگىز كۆكتىن يۈز ئۆرمىسۇن.
- ❖ بۇغداي باشتا يەرنىڭ ئاستىغا كىرسە، كېيىن باشقا بولۇپ يۇقىرىغا ئۆسىدۇ.
- ❖ ھەر مېۋىنىڭ ئۇرۇقى ئاۋال تۇپراقنى ماكان تۇتىدۇ. ئاندىن كۆكلەرگە قاراپ بوي تارتىدۇ.
- ❖ ھەر نېمەتنىڭ ئەسلى كۆكتىن كېلىدۇ. تۇپراققا چۈشۈپ جان ئۈچۈن ئوزۇق بولىدۇ.
- ❖ بېلىقلار سۇدىن ئايرىلسا ئۇچار قۇشقا يەم بولىدۇ.
- ❖ شەكىلگە قارىمىغاننىڭ ياشىغان يېرى گۈلستان ۋە جەننەت بولىدۇ.
- ❖ باشتا ئۆزۈڭنىڭ شەكلىنى پاقچىلاپ تاشلىساڭ، ھەر نەرسىنىڭ سۈرىتىدىن ۋاز كېچىسەن.
- ❖ سۈرەتتىن قۇتۇلساڭ ھەزرىتى ئەلىدەك ھەيىر قەلئەسىنىڭ دەۋازىسىنى قومۇرۇپ تاشلىيالايسىەن.
- ❖ دانغا ئالدىنغان قۇشتەك قىلتاققا چۈشمە.
- ❖ مال ۋە مەنسەپنى كۆرۈپ سەجدە قىلما. ئۇلار بوينۇڭغا سېھىرلىك مۇنچاق بولۇپ ئېسىلمىسۇن.
- ❖ مال - مۈلۈك — يىلاننىڭ زەھىرىدۇر.



جالالدىن رۇمىنىڭ ھېكمەتلىك سۆزلىرى

- ✽ ھېچ بىر ۋاقىت چاكال تۈزدەك بولالمايدۇ.
- ✽ مۇسا بىلەن ھارۇن خۇددى تۈزنىڭ قاناتلىرىدەك ئىدى. شۇڭا ئۇ قاناتلارنى كۆرگەن پىرئەۋىن ۋەيران بولدى.
- ✽ قانتىڭ بولمىسا ئۇچمەن دېمە. بولمىسا ئېگىزدىن موللاقلاپ يەرگە چۈشسەن.
- ✽ ئەسكى بىرسى قانداق سۆزلىسە سۆزلىسۇن، ئۇنىڭ سۆزىدىن مەلۇم بولىدۇ.
- ✽ كۈمزەك ئالساڭ دەزىرىگە قاراپ ئال. دەزىرىنى كۈمزەكتىن چىققان ئاۋازدىن بىلسەن. سۇنۇقنىڭ ئاۋازى باشقىچە بولىدۇ. چۈنكى ئاۋاز ئۆز ھالىنى ئىزھار قىلىدۇ.
- ✽ يالغان سۆز خەلق ئىچىگە تاشلانغان ئوتقا ئوخشايدۇ.
- ✽ ياخشى بولغانلارغا ياخشىلىق يار بولۇر. ئەگرى يولدا ماڭماي دەردىڭنى توپتوغرا ئىزھار ئەيلە.
- ✽ ئەيىپىڭنى سۆزلىگىڭ بولمىسا سۈكۈت قىل. قىزىل كۆزلۈك قىلىپ ھايانلانما.
- ✽ ھەر ۋاقىت دۇئادىن ئايرىلما. ھەق ھامان بىر كۈنى ساڭا ئېھسان ئەيلەيدۇ.
- ✽ ھېس كۆزى قولىڭ ئالقىنىغا ئوخشايدۇ، ئالقانغا پىلىنىڭ پېتىشى مۇمكىن ئەمەس.
- ✽ دېڭىزنى كۆرگەن كۆز باشقا، كۆپۈكنى كۆرگەن كۆز باشقا. كۆپۈكنى كۆرگەن كۆز بىلەن ئەمەس، دېڭىزنى كۆرگەن كۆز بىلەن قارا.
- ✽ كۆپۈكلەر كېچە-كۈندۈز ھەرىكەت قىلىدىغان دېڭىزدىن مەيدانغا كېلىدۇ. ئەپسۇس بەزى ئىنسانلار دېڭىزنى كۆرۈپ كۆپۈكنى كۆرىدۇ.



جالالدىن رۇمنىڭ ھېكمەتلىك سۆزلىرى

❁ ئەسلىدە دېڭىزنىڭمۇ ئېقىتقان بىر دېڭىزى بار. روھنىمۇ چاقىرىغان بىر روھ بار.

❁ خاتاسىز سۆز ئۇ پاك ھەق ئالەمدە. پەقەت ھەقتىن ئەبەدىي ھاياتقا ئىگە بولسەن.

❁ سەندە پەردىسىز نۇرلارنى قوبۇل قىلىدىغان قابىلىيەت بولمىسا، ماڭ بىرىپ نۇرلار يوشۇرۇنغان ھېكمەتلەرنى ئاڭلا.

❁ مېۋە خام بولسا شاخقا چىڭ يېپىشىپ ئۇنىڭدىن ئايرىلمايدۇ. مەي بولۇپ پىشقاندا شاختا تۇرالماي يەرگە چۈشىدۇ.

❁ جاھان مۈلكىگە چىڭ يېپىشىۋېلىش خاملىقنىڭ ئالامىتىدۇر.

❁ ئۇلۇغلارغا جاھان مۈلكى سوغۇق كېلىدۇ.

❁ ئەي دوست! سەن يالغۇز ئەمەس. بەلكى بىر كۆك ياكى چوڭقۇر دېڭىز سەن.

❁ سەن سۆزلىمە روھنىڭ سۆزلىسۇن.

❁ سۇ ئۇزۇشنى بىلسەڭمۇ يەنە نوھنىڭ كېمىسىگە چىق. نوھنىڭ ئوغلى كەناندىن ئىبرەت ئال!

❁ قۇرت يېگەن چىشنى يۇلۇپ ئات! چۈنكى ئۇ چىش ساڭا راھەت، ھوزۇر بەرمەس.

❁ بىر نەرسىنى ئىزدىگەن كىشى مەيلى ئاستا ئىزدىسۇن، مەيلى تىز، ھامان ئىزدىگەن نەرسىسىنى تاپىدۇ.

❁ ئىزدىسەڭ ھەر ۋاقىت ئىككى قولۇڭ بىلەن تەڭ ئىزدە.

❁ ئاغرىق قول - پۇتۇڭ بولمىسىمۇ ئىزدىگەن نەرسەڭ تەرەپكە توغرا يۈزلەن، ئۇنى تەلەپ قىل.

❁ ئىزدىگەن نەرسەڭنى ياقۇپ پەيغەمبەر يۈسۈپنى ھەددىدىن ئارتۇق ئىزدىگەندەك ئىزدە.



جالالدىن رۇمىنىڭ ھېكمەتلىك سۆزلىرى

- ✽ ئىزدىگىنىنى ئاغزىڭ بىلەن سوراپ سۈرۈشتۈر. قۇلىقىڭنى دىڭ تۇتۇپ تۆت ئەتراپتىكىلەرنى ئاڭلا.
- ✽ قەيەردە بىر مەزىلىك پۇراق بولسا پۇراپ، ئۇ سىرنى بىلىش ئۈچۈن شۇ تەرەپكە ماڭ.
- ✽ قەيەردە ئىلتىپاتچىنىڭ بىر ئىزىنى كۆرسەڭ، ئۆزىنى ئىزدە. مۇۋەپپەقىيەت قازىنىسەن.
- ✽ يوقسۇللۇق نېمىتى ئەسلىدە سائادەتنىڭ نىشانىدۇر.
- ✽ ئەي دوست! خەلقنىڭ غەزىپى ئەسلىدە تىنچلىق ئۈچۈندۇر.
- ✽ راھەتنىڭ يولى جاپا چەكمەكتۇر.
- ✽ شىكايەتمۇ ئاخىرى شۈكۈرگە يار بولىدۇ.
- ✽ يىلانچى يىلاننى ھوزۇر ئۈچۈن ئىزدەيدۇ.
- ✽ ئادەم غەمدىن قۇتۇلمىەن دەپ، ئۆزىگە غەم تېپىۋالىدۇ.
- ✽ ئادەم ئۆزىنىڭ قەدرىنى بىلمەيدۇ. ئەتلەستەك تۇرۇپ ئۆزىنى ماتا دەيدۇ.
- ✽ ئەسلىدە ئادەمگە قانچىلىغان يىلان ۋە تاغلار ھەيران. يىلان يەنە ئەجدىرھاغا ھەيران.
- ✽ ئىنسان زاھىر تۇيغۇدىن قۇتۇلمىغىچە، غايىپ ئالەمنىڭ تەسۋىرلىرىنى كۆرەلمەيدۇ.
- ✽ ئەي ئادەم بالىسى، سېنىڭ ئۇ نەپسىڭ بىر ئەجدىرھا دۇر! ئۆلگەندەك كۆرۈنىسىمۇ، ھەر ۋاقىت تىرىكتۇر.
- ✽ سېنىڭ ئۇ نەپسىڭ گۇناھ قىلىش ئۈچۈن قولغا پۇرسەت كەلمىگەنلىكىدىن، غەمدە ئۇخلىغاندەك، توختىغاندەك بولۇپ، ھەر ۋاقىت پۇرسەتنى ساقلايدۇ.
- ✽ كۆرۈنۈپ تۇرغاننى كۆرمىسەڭ، ئۆلۈم كۆڭۈل كۆزۈڭنى بىردەمدىلا



ئاچىدۇ .

❁ پۈتۈن ئالەم قۇياش نۇرلىرى بىلەن يوپۇرۇق يورۇغان بولسىمۇ ، بەزى ئادەملەر كۆردەك قاراڭغۇلۇق ئىچىدە ياشايدۇ .

❁ كۆڭۈل دېرىزەڭ تاقاق بولسا ، ئەلۋەتتە ئۇ نۇردىن نېسىۋەتنى ئالالمايسەن .

❁ قاراڭغۇلۇقنى ئايدىڭلاشقان قاندىللاردۇر .

❁ ئوۋچىنىڭ چاچقان دانلىرىغا ھىلە يوشۇرۇنغان . نەدە دان كۆرسەڭ ئۇنىڭغا يېقىنلاشما ، قول - قاناتلىرىڭ قىلتاققا چۈشۈپ قالمىسۇن .

❁ كىم قانائەتچان بولسا توزاققا چۈشمەيدۇ .

❁ ئالىم مال - مۈلۈككە ھەۋەسى قىلمايدۇ . ئۇ تەڭرىنىڭ قۇدرەت قولى بىلەن تۇتقان قەلەمگە ئوخشايدۇ .

❁ يازغان چاغدا يازدۇرغاننى كۆرمىگەن ، يېزىلغاننى قەلەمدىن كۆرىدۇ .

❁ ئەي ئوغۇل ! ئەگەر سەن تىرىشچان بىرسىنى كۆرسەڭ ئۇنى دوست تۇت ياكى ئۇستاز . تالىپلارنىڭ يېنىدا تالىپ بول . غالىپلارنىڭ سايىسىدا سەنمۇ غالىپ بول .

❁ سەت ۋە چىرايلىقىغا قارىما ، مۇرادىڭغا قارا .

❁ نەپىسنىڭ ئاجىز ، كۈچلۈكلىكىگە قارىما . غەيرىتىڭگە ، ئەھمىيىتىڭنىڭ مىقدارىغا قارا .

❁ قانداق بىر ھالدا بولساڭ بول ھىممەتتىن ، تىلەكتىن ئايرىلما .

❁ دېرىزىسى يوق ئۆيلەر دوزاققا يېقىن بولىدۇ . ئەسلىدە دىن كۆڭۈلگە ئېچىلغان دېرىزىدۇر . ئۇنىڭ نۇرى ، ساپ ھاۋاسى دېرىزىدىن كىرىپ ، جان ئۆيىنى ئايدىڭلىتىپ ، ھاۋاسىنى پاكلايدۇ . ئۇنىڭ نۇرىنى ھاياۋانمۇ كۆرىدۇ .

❁ ئەي يىگىت ! ئۇرۇش بىر ھىلىدۇر .



جالالدىن رۇمىنىڭ ھېكمەتلىك سۆزلىرى

- ❁ پەقەت نەپسىنى يەشگەن مەزلۇم بىلەن زالىمنى ئايرىيالايدۇ.
- ❁ نەپسىگە قۇل بولغان، مەزلۇمغا دۈشمەنلىك قىلىدۇ.
- ❁ ئىت دائىم يۇۋاشلارنى چىشلەيدۇ.
- ❁ خوشنىسىنىڭ ئوۋىنى ئوغرىلاش ئارىسلان ئۈچۈن نۇمۇس. ئىت نۇمۇسنى بىلمەيدۇ.
- ❁ بەزى كىشىلەر ئىتقا ئوخشايدۇ. مەزلۇمنى تالاپ، زالىمغا قۇيرۇقنى ئوينىتىدۇ.
- ❁ ئەقىللىق ئادەمنىڭ ئەقلى، ئەقىلنىڭ چەۋەندازىدۇر.
- ❁ ئەقىللىقنىڭ ئەقلى قاراشغۇ كېچىنى ئاي نۇرى بىلەن يورۇتىدۇ.
- ❁ ئەقىلسىزنىڭ دوستى ئۆزىدەك بولىدۇ.
- ❁ ئىللەت ئىللەتكە يېقىندۇر.
- ❁ ئەخمەق، نادانلاردىن ئەيسا قاچقانداك قاچ. ئۇلار بىلەن قىلىنغان سۆھبەت قان تۆكۈلۈشكە سەۋەپ بولىدۇ.
- ❁ ھاۋا سۇنى قانداق ئاستا-ئاستا سۈمۈرگەن بولسا، نادانمۇ سېنىڭ پەزىلىتىڭنى ئاستا-ئاستا سۈمۈرۈپ تۈگىتىدۇ.
- ❁ سەن ئولتۇرغان سوغۇق تاش، قانداق ئىسسىقلىقنى سۈمۈرۈپ كېسەل بولۇشۇڭغا سەۋەپ بولسا، نادانمۇ ئىسسىقلىقنى سۈمۈرۈپ سېنى شۇنداق كېسەل قىلىدۇ.
- ❁ جانانغا يار بولمىغان جان، مەڭ جان بولسىمۇ تىرىك ھېساپلانمايدۇ.
- ❁ ئۆلۈمنىڭ يولى سىرلىق. ئۇ سىرلىق يولنى كۆز بىلەن كۆرگىلى بولمايدۇ.
- ❁ ئەيىبىنى كۆرمىگەن كۆز، كۆردۈر.
- ❁ ھەر نەرسىنىڭ خۇسۇسىيىتىنى بىلىپ، ئۆزىنىڭكىنى بىلمىگەن



ئېشەككە ئوخشايدۇ.

❖ بىر ئەقىل باشقا بىر ئەقىلگە ھەقىقىي دوست بولسا، ئارىسىدا مۇھەببەت ئاشىدۇ.

❖ بىر نەپسانىيەتچى ئۆزىدىن بەتەر نەپسانىيەتچىگە دوست بولسا، ئوتتۇرىدا سۆيگۈ يوقايدۇ.

❖ نەپسىنىڭ ئالامىتى ئىللەتنۇر. ئىللەت دوستلۇقنى بۇزىدۇ.

❖ ئەقلى بار ئەقىللىق بىلەن دوست بولىدۇ.

❖ ئىللەتتىن قۇتۇلساڭ، ھەر بىر ئەسكى سۆزمۇ ياخشى تۇيۇلىدۇ.

❖ يىلاننىڭ قۇيرۇقىغا يىلاننىڭ بېشى يارىشىدۇ.

❖ يىلان قۇيرۇقىدا نەدە بىر بەخت، نەدە بىر نېمەت بولسۇن. يا بېشىدا راھەت يوق ۋە ياكى بىر لەززەت.

❖ توشقاننىڭ قۇلقى ئۆزىگە يارىشىدۇ.

❖ كۆز بىلەن كۆڭۈل، كاتىپنىڭ قولىدىكى قەلەمدەك ھەقنىڭ ئىككى بارمىقى ئارىسىدا.

❖ نېمەتكە شۈكۈر قىلغاننىڭ نېمىتى كۆپىيىدۇ.

❖ ھەققە شۈكۈر قىلغان، نېمەتنىڭ ئوۋچىسى بولىدۇ.

❖ ھەقنىڭ نېمەتلىرىگە تويساڭ، تەكەببۇرلۇق ۋە ئاچكۆزلۈكتىن قۇتۇلسەن.

❖ يىلان پۇتۇڭنى چاققاندا، ئاغرىقنىڭ نېمە ئىكەنلىكىنى ئاندىن بىلىسەن.

❖ ئىنساننىڭ مەقسىدى ئىلىم ۋە ھىدايەت.

❖ مال-دۇنيا شۈكۈرگە توسالغۇ بولىدۇ. شۈكۈر دەرت بىلەن ھاسىل بولىدۇ.



❖ ئاغرىق كۆڭۈللەرنىڭ دەرتلىرىنى ئاڭلا.

❖ دەرتەننىڭ كۆڭلى خۇددى تۇمان بىلەن تولغان ئۆيگە ئوخشايدۇ. سەن ئۇنىڭ ئەھۋالىنى بىلمەكچى بولساڭ ئۆيىنىڭ دېرىزىسىنى ئاچ. سەن دەرتلىرىنى ئاڭلىساڭ، ئۆيدىكى ئاچچىق تۇماننىڭ چىقىپ كىتىشىگە سەۋەپ بولسەن. ئاندىن دەرتەنمۇ ئەرەك بىر نەپەس ئېلىۋالىدۇ.

❖ ھەق بىزنى بىر قىلتاقتىن قۇتۇلدۇرسا، بىز يەنە باشقا قىلتاقتا چۈشۈپ قالىمىز. يولدا مىڭلارچە قىلتاقتا يەم بار. بىز خۇددى ئاچ ۋە تاماخور قۇشلارغا ئوخشايمىز.

❖ ھاكىم پارىخور بولسا، زالىمنى مەزلۇمدىن ئايرىيالايدۇ.

❖ يۈسۈپنىڭ يۈزىدىكى نۇرنى دادىسى ياقۇپ كۆرگەن بىلەن قېرىنداشلىرى كۆرەلمەيتتى. ھوزۇرنىڭ داستانى نانسىز، قۇرۇق بولسىمۇ ياقۇپنىڭ ئىشتىھاسىنى ئاچاتتى.

❖ يۈزىنى يۇمىغانغا ھۆر-پەرنىڭ يۈزى كۆرۈنمەس.

❖ ياخشىنىڭ ئىقبالى ئەسكىنىڭ ئازابىنى ئارتىرىدۇ.

❖ روھلارنىڭ غىزاسى ئاشق. بۇ سەۋەبتىن ئاچلىق جاننىڭ غىزاسى.

❖ ھەق بىرسىنىڭ ئويللىرىنى گۈل-گۈلىستان قىلسا، يەنە بىر باشقىسىنىڭ ئويللىرىنى جەھەننەمدەك قىلغان.

❖ ئەگەر ئويلار تۇغۇلغان يەرنى كۆرگىلى بولسا ئىدى، ئەسكى ئويلارنىڭ ئالدىنى ئالغىلى بولاتتى.

❖ ھەقنىڭ ئەھسان ئېتىكىنى تۇتقىن. ئەمادەك خانا يولغا ماڭما.

❖ شامنىڭ نۇرى قۇياشنىڭكىگە يەتمىسۇ قاراڭغۇ ئۆيى يورۇتالايدۇ.

❖ شامنىڭ يورۇقلۇقى قۇياش ئالدىدا كۆرۈنمىسۇ، ئۇ مەۋجۇت. ئۈستىگە نەرسە تۇتساڭ كۆيدۈرىدۇ.



جالالدىن رۇمنىڭ ھېكمەتلىك سۆزلىرى

❖ بېلىق دېڭىزدىن ئايرىلمىغاندەك، ھايۋانلارمۇ قۇرۇقلۇقتىن ئايرىلمايدۇ.

❖ بېلىقنىڭ نەسلى سۇدىن، يەردىكى ھايۋانلارنىڭ نەسلى تۇپراقتىن.

❖ مۇستەھكەم قۇلۇپنىڭ ئاچقۇچى ھەقتە. ھەققە كۆڭۈل باغلاپ رازى بول.

❖ جان يولىدا جاننى بىل.

❖ ئەقىللىق پەرىشتىگە ئوخشايدۇ. ھېكمىتى بىلەن ئىككى سۈرەتتە كۆرۈنىدۇ. ھەم ئادەم ھەم پەرىشتە.

❖ پەرىشتىنىڭ قۇشتەك قاننى بار. ئەقىللىق قاناتسىز ئۇچالايدۇ. ئەقىل قاناتتۇر.

❖ تۇيغۇسىز ۋە بىلىمسىزلەر يالغانغا ئالدىنىپ، ھەقىقەتنى كۆرمەيدۇ.

❖ چاقماقنىڭ نۇرى گۈزەل كۆرۈنىمۇ كۆزنى چىقىپ، كۆرمەسلىككە سەۋەپ بولىدۇ.

❖ ئەمەلىيەتتە ئوت قىزىل كۆرۈنىدۇ، بىراق خەلق ئۇنىڭ قارا ئىسلىرىدىن نەپەس ئالالماي، تولغىنىپ كېتىدۇ.

❖ كۈمۈش كۆرۈنۈشتە ئايدەك چىرايلىق كۆرۈنىمۇ قول ۋە كىيىملەرنى قاپقارا قىلىپ كىرلىتىدۇ.

❖ كۆڭلى قارىلارنىڭ سۆزلىرى رەزىل بولىدۇ.

❖ كۆڭلى ئۆلۈكلەر روھسىز بولىدۇ.

❖ ھەر سۆزنىڭ گۈزەللىكىگە ئالدىنما، كۆزۈڭنى ئاچ. ئۇنىڭدا يامان مەنالار بولۇشى مۇمكىن.

❖ پۇرىيالغان كىشى شۈكۈر قىلمىسا، بۇرنى دائىم ياخشى پۇرىيالمايدۇ.

❖ ھەقىقەت يولىنىڭ تۇپرىقى بولۇپ، ھەسەتخورنىڭ كۆزىگە تۇپراقنى



چا چ .

❁ دىققەت قىل، ھەسەتخور بىلەن يولداش بولما. ھەسەت بىر سۇلالىنى خاراپ قىلىدۇ.

❁ سەن بىر ئىنسانغا ھىلە ۋە ھەسەت قىلساڭ، روھنىڭ ھوزۇرىدىن مەھرۇم قالسىەن.

❁ ھەسەت گېلىڭگە ئېسىلمىسۇن. چۈنكى شەيتان ھەسەت سەۋەبىدىن لەنەتلەندى.

❁ ئۇ ھەسەت سەۋەبىدىن ئادەمگە سەجدە قىلمىدى ۋە يەنە شۇ ھەسەتتىن سائادەت بىلەن جەدەللەشتى.

❁ قۇش ئاسماندا ئۇچقاندا سايىسى يەردە ئەكىس ئېتىدۇ.

❁ ئەخمەقلەر ئاسماندىكى قۇشنىڭ سايىسىنى ئوۋلايمەن دەپ، ئۇنى قوغلاپ يۈرۈيدۇ.

❁ بىلىمسىزلەر سايىگە ئوق ئاتىدۇ. ئوقدان قۇرۇقلانغاندا كۆڭلى سۇنىدۇ.

❁ ئەقىللىقنىڭ سۆزىنى چۈشىنەلمىسەڭ ئەقىللىق سېنى چۈشىنىپ جىم تۇرىدۇ.

❁ ھەممە نەرسە مۇھتاجلىق ئىچىدە ھاسىل بولىدۇ، ئىزدىگەن تاپىدۇ.

❁ ھەق قۇلىنىڭ ئەكسى جان ۋە كۆڭۈل نۇرىدۇر.

❁ گۈلنىڭ پۈتۈن ياپراقلىرىنى يۇلۋەتسەڭمۇ كۈلۈشتىن ۋاز كەچمەيدۇ.

❁ گۈل تىكەننىڭ جاپاسىدىن قورقمايدۇ، تىكەن بولغاچقا گۈل كۈلىدۇ.

❁ تاماخورلۇق ۋە نەپسانىيەتچىلىكتىن يوقسۇللۇق ياخشىراق. چۈنكى ئۇ ئىنسانغا ئامانلىق بېرىدۇ.



جالالدىن رۇمنىڭ ھېكمەتلىك سۆزلىرى

✧ بىرسىنىڭ قولغا قىلىچ بەرسەڭ ئۇ يا غازى بولىدۇ ياكى بىر قاراقچى.

✧ سالامەتلىكنىڭ ناچارلىسا ئىشىك ئاقمايدۇ. ئەجەل كەلمەستىن بۇرۇن دەسمايەڭنى قوغدا. چۈنكى سالامەتلىك پايدىنىڭ دەيمايسىدۇر. سالامەتلىكنى ئاسرا!

✧ مال - دۇنيا ئۈچۈن ئەزىز جاندىن قۇرۇق قالما.

✧ بالا جانغا كەلگىچە مېلىڭغا كەلسۇن.

✧ مېۋىنىڭ ئىچى تېشىدىن ياخشى. تەن تېشى، جان گۈزەل ئىچى.

✧ ئىنساننىڭ ئەسلى گۈزەللىكى ئىچ گۈزەللىكىدۇر.

✧ گۈزەللىكنى ئىچىڭدىن ئىزدە.

✧ پاكىز ئەينەك ھەممىنى ئېنىق كۆرسىتىدۇ.

✧ گۈزەل يۈز پاكىز ئەينەكتە گۈزەل، قارا يۈز قارا كۆرۈنىدۇ.

✧ ياخشىلىقنىمۇ، ئەسكىلىكىنىمۇ ھەركىم ئۆزى قىلىدۇ.

✧ تىكەن سانجىلغان بولسا، ئۇ تىكەن دەل ئۆزۈك.

✧ ئىتنىڭ ئالدىغا لوقما ئاتساڭ، ئالدى بىلەن پۇراپ بېقىپ

ئاندىن يەيدۇ. پۇراقنى پۇرايدىغان ئىت بۇرنىنىڭ يېزى بىزنىڭ ئەقلىمىزگە ئوخشايدۇ.

✧ ئاققان سۇ سېسىمايدۇ.

✧ يولدا ماڭغانلارنىڭ بەزىلىرى دەرتلىك، بەزىلىرى بەختىيار.

✧ ئۆلۈم ۋاقتىدىمۇ بەزىلەر ئۈمىدىسىز قايغۇ ئىچىدە، بەزىلەر ئۈمىدلىك بەخت ئىچىدە.

✧ نادانلار ئۆزىنى بىلمەسە ئاقىللار ئۇلارنى بىلىدۇ.

✧ غەپلەت بەدەندە. بەدەن روھ بولغاندا سىرلارنىڭ خەزىنىسى ئۇنىڭغا



ئېچىلدۇ .

✧ ئىس ئوتۇن كۆيگەندە چىقىدۇ . كۆيگەن چوغدىن ئىس چىقمايدۇ .

✧ ئىنساننىڭ كۈچى چەكلىك . بىر سىقىم تۇپراق ، قانداقمۇ قوشۇننى يېگەلسۇن .

✧ قۇياشنىڭ دۇنيانى قاپلىغان نۇرىدىنمۇ بەكرەك دەلىل بولماس .

✧ سايە قانداقمۇ قۇياشقا دەلىل بولسۇن؟

✧ ئەگەر كېچە بولمىغان بولسا ئىنسانلار دەم ئالماي ، نەپسى ئۈچۈن ئۆزىنى نابۇت قىلاتتى .

✧ ئەقىلسىزگە ئېغىلدىكى يەممۇ ئىسىل كۆرۈنىدۇ .

✧ قاسساپنىڭ بەرگەن ئوتى ئاچچىق .

✧ شەيتان سۈتىنى ئېمىشتىن قۇتۇلساڭ رىزىقنىڭ مول بولىدۇ .

✧ ئەقىللىق غەم يەيدۇ ، نادان بال .

✧ ئۆلۈم كۈنۈڭ ئۈچۈن ھازىردىن باشلاپ ئۆلۈكتەك بولساڭ ، ئەبەدىي ئاشىق بىلەن يار بولسىەن .

✧ جاپا تىرىشچان كىشى ئۈچۈن ئايغا ئوخشايدۇ .

✧ جان قايقۇسىدا جاناندىن قاچما!

✧ سۆيگۈنىڭ ئاشىق قىلىچىدىن بوينۇڭنى ئېلىپ قاچما .

✧ ئۆستەڭنى كۆرسەڭ ئېرىقتىكى سۈنى ئۇنىڭغا باشلا . ھېچ سۇ ئۆستەڭدىن قاچامدۇ؟

✧ ئېرىقتىكى سۇ ئۆستەڭگە قوشۇلسا ، ئۇ ئۇنىڭدا يوق بولۇپ ئۇنىڭدەك بولىدۇ .

✧ ئاشىقنىڭ بەدەنلىرى ھىجران ئازابىدا زەئىپلىگەن بولسىمۇ ، سۆيگۈسى تاولىنىپ گۈزەللىشىدۇ .



جالالدىن رۇمنىڭ ھېكمەتلىك سۆزلىرى

❖ كۆك يۈزى ئەر بولسا يەر يۈزى ئايالدىر. كۆكنىڭ بەرگىنىنى يەر بېقىپ يېتىشتۈرىدۇ.

❖ بەزى ئىشلارنى نىيەت قىلسەن، قارار قىلسەن، ۋاقىتنىڭ ئۆتۈشى بىلەن ئاستا-ئاستا ئەمەلگە ئاشىدۇ.

❖ بەزىدە كۆڭلۈڭدە شۇنداق ئىشەنچ بولسىمۇ ئىشلار تەتۈرگە ماڭىدۇ.

❖ ئاشىقنىڭ مەشۇقىغا ئېرىشىشى، جان ۋە كۆڭۈل بىلەن باغلانغان ئاشىق بىلەن ئەمەلگە ئاشىدۇ.

❖ ناپاك كىشىلەر نەسىھەت بىلەن پاكىزلانسىمۇ يەنىلا كىرلىشىدۇ.

❖ ئەي ئادەم گەرچە سېنىڭ كۆزۈڭ بولسىمۇ، بەزىدە بالا-قازا ئالدىدا كۆزۈڭ كۆر بولىدۇ.

❖ ئادەمنىڭ ئەسكى خۇيى ئۆزىگە دۈشمەن.

❖ ئادەم ئۆزىنىڭ سېسىق پۇراۋاتقانلىقىنى ئۆزى بىلەلمەيدۇ.

❖ ئادەمنىڭ ئىككى كۆزى كۆڭۈل كۆزىدىن ئوزۇقلىنىدۇ.

❖ يۈزدىكى ئەيىپنى يوشۇرغىلى بولمايدۇ.

❖ دۇنيادا مۇتلەق ئەسكىلىك يوق. ئەسكىمۇ بىر نەرسىگە نىسبەتەن ئەسكى.

❖ يىلاننىڭ زەھىرى يىلانغا ھاياتلىق بەخش ئەتسە، ئىنسانغا ئۆلۈم ئەكىلىدۇ.

❖ گۈزەلگە ئۆزۈڭنىڭ كۆزى بىلەن قارىماي، ئۇنى ئىستىگەن كۆز بىلەن قارا.

❖ دۈشمەن ئىنسانغا دورا.

❖ دۈشمەندىن ساقلىنىش ئۈچۈن ئاللاھقا يۈزلەن.

❖ سېنى ھەق يولدىن ئازدۇرغان دوستلىرىڭ ھەقىقىي دۈشمەندۇر.



جالالدىن رۇمنىڭ ھېكمەتلىك سۆزلىرى

- ھەقتىن كەلگەن جاپا سېنى توغرا يولغا باشلايدۇ. ئۇنىڭ ئىلمى سېنىڭ تەدبىرىڭدىن ئۈستۈندۇر.
- دورىنىڭ ئاچچىقى يارىغا شىپا.
- ھەق گۇناھلارنى ئاشكارلىمىسىمۇ جازاسىنى بېرىدۇ.
- يۈزى گۈزەل بولسىمۇ، خۇبى ئەسكى بولغاندىن قاچ.
- كىشىلەر يۈزىنى يۇماسىلىقتىن نومۇس قىلىدۇ، ئەمما ھەقتىن نومۇس قىلمايدۇ.
- كېسەلنىڭ سەۋەبى ئېنىق بولسا دورىسىنى تاپماق ئاسان.
- كېسەل نېمىگە كۆنگەن بولسا شۇنىڭ بىلەن داۋالا.
- يىلانمۇ قان يېمەيدۇ.
- كىمىنىڭ قۇلىقىغا نەسىھەت خوش ياقمىسا، ئۇنىڭ بۇرنى سېسىق پۇراققا ئەسىر بولغان.
- قازاننىڭ ئوتتا قاپقاراپ بولغىنىغا قاراپ ئىچىدىكى گۆشنى پىشتى دەپ قالما.
- ئالما كۆچتىنىڭ سارغايغان يوپۇرماقلىرىغا قاراپ، ئالمنى پىشتى دەپ قالما.
- بارلىق روھلار تەدبىرىدىن ئۇلۇغ، بارلىق جىسىملار تەسىرىدىن.
- ئىمان ئەتكەنلەر كۆپ. ئەمما ئىمان بىر.
- تەن سانسىز. ئەمما جان بىر.
- نۇرلار سان-ساناقسىز. ئەمما قۇياش بىر.
- ئاتنىڭ بوينىنى تۇتقان ئارزۇ قىلغىنىنى ئالىدۇ، پۇتىنى تۇتقان پەشۋا يەيدۇ.
- كۆڭۈل ئۆيلىرىنى غەم توزاڭلار باسقاندا توۋا سۈپۈرگىلىرى



ھەممىنى تازىلايدۇ.

✽ ئۆزى پاكىزلار ئەخلەتنى گىلەمنىڭ ئاستىغا يوشۇرسا، كۆڭلى پاكىزلار گىلەم ئاستىدىكى ئەخلەتنى تازىلايدۇ.

✽ قۇشلار يەردىكى دانلارنىڭ كۆپلىكىدىن خوش بولىدۇ. ئەمما يەردە قىلتاقنىڭ بارلىقىنى كۆرمەيدۇ.

✽ كۆزۈڭ بىلەن زىنا قىلىشتىن زوقلىنسىەن. ئەمما بەدىنىڭنىڭ كاۋاپتەك كۆيىدىغانلىقىنى بىلمەيسىەن.

✽ دۇنيانىڭ مېلى ئورۇق قۇشلارنىڭ ئالدىغا چاققان قىلتاقتىكى دانغا ئوخشايدۇ.

✽ نەپسنىڭ مال - دۇنياغا قۇل بولمىسۇن.

✽ ئالتۇنغا ئالدىنمىغان كىشى قۇدرەتلىك بولىدۇ.

✽ مال - دۇنيا جانغا يولداش بولماس.

✽ بىز دوستقا سالام، يارغا مۇھەببەت بېرىمىز، شۇنىسى دوست يۈرەكلىك، يار ۋاپادار بولسىلا.

✽ نان ۋە ئېشىم ھالال بولسۇن يېگەن - ئىچكەنگە،

✽ ئەمما ھەققىم ھالال ئەمەس، دوست كۆرۈنۈپ ئورا كولىغانغا.

✽ ياخشى ۋە ياماننى ئىتىراپ قىل! ئىتىراپ قىلغان رەت قىلالمايدۇ.

✽ ئەي ھەق! سەن كۆڭۈلنىڭ پادىشاھى، جاننىڭ سۇلتانى سەن!

✽ كۆچەت تىكسەڭ سۇ قويۇشنى ئۇنۇتما.

✽ ئەدەپ — ئەدەپسىزنىڭ يېنىدا چىداپ جىم تۇرماقتۇر.

✽ ئەسكى خۇيلۇقنى تىللىغانمۇ ئەسكى خۇيلۇق. ئەسكى خۇيلۇققا چىدىغان ياخشى خۇيلۇق.

✽ ھەر نەرسىگە مەدەت، ئۇ جاننىڭ جانىدىندۇر.



جالالدىن رۇمنىڭ ھېكمەتلىك سۆزلىرى

❖ رەسىم مەيلى سۇلتاننىڭ، مەيلى قۇلنىڭ بولسۇن، ئۇ بىر جانسىز سۈرەتتۇر.

❖ ئۆزى بىلەن ئۆزى سوقۇشقان باشقىلارنى پەرق قىلالمايدۇ.

❖ ھەر سۈرەتنى كۆرۈپ ئۇنى ئۆزۈڭگە ئوخشاتما.

❖ قۇشمۇ ئۆزۈڭ، قىلتاقمۇ ئۆزۈڭ.

❖ كۆپ بولساڭ دەريادا بول، ئۆي بولساڭ شەھەردە.

❖ بۇ دۇنيا كۈپكە ئوخشايدۇ، يۈرىكىڭ بىر دەريا.

❖ بۇ جاھان بىر ئۆيگە ئوخشايدۇ، كۆڭۈل بىر شەھەر.

❖ ساپ ئالتۇن ئوتتا كۆيمەيدۇ.

❖ روھلارنىڭ خورلىنىشى جەسەتلەر سەۋەبىدىن؛ جەسەتلەرنىڭ ھۆرمىتى روھلارنىڭ سەۋەبىدىن.

❖ قاننىڭ سۇنۇق بولسا سەۋر قىلىشنى ئۈگەن!

❖ ئارسلاندىكى ياۋا ئېشەكلەرنى ئوۋلا، ئەمما ئىتتەك ئالدىدا قاۋىما.

❖ ئەي قاسساپ! باشتا سەمىرىتىپ ئاندىن بوغۇزلا. چۈنكى دوزاختا ئىتلار ئاچ!

❖ دۇنيادا دۈشمەن بولمىغان بولسا، مەخلۇقاتتا غەزەپ بولمايتتى.

❖ ياخشىلىق، غەزەپ ۋە ئۇلۇغ قۇدرەت بولسا ھەق كامالىنىڭ تەجەللىسىدۇر.

❖ ھەر ۋاقىت ئۆتكەن ئۆمۈرنى ئويلا!

❖ سەن كىم بولساڭ شۇ بول! باشقىلارنى دورىما.

❖ ئۆلۈم ئىشىكىنى چەكمەستىن بۇرۇن ئۇنى ئويلا.

❖ ئوغرى بولساڭ ئېشەك نالىسى ئوغرىلىماي، ئالتۇن ئوغرىلا.

❖ قولىسىز، قاناتسىز ئەرشەك يۈكسەل. گاھ قۇياش بول، گاھ تولۇن



ئاي، گاھ ھىلال.

❖ تىمىساقىتىن قورقماي كېمىگە چىققان، بېشىغا ئۆلۈم كەلسىمۇ قورقمايدۇ.

❖ سۇنى دەريادىن ئىزدە، ئېرىقتىن ئەمەس.

❖ ياخشى كىشى ئۆلسىمۇ، ياخشىلىقى ئۆلمەيدۇ.

❖ مەرت ۋە ياخشى ئادەم ھەق ئالدىدا ئەزىز.

❖ قاراڭغۇلۇق ئىچىدە، قاراڭغۇلۇقتا قېلىپ ئەقىلدىن ۋە سائادەتتىن يىراقلاشما.

❖ جان پادىشاھقا، ئەقىل ۋەزىرگە ئوخشاش.

❖ پىتنە - پاستىچى ئەقىل، جاننى ئەسكىلىككە ئۈندەيدۇ.

❖ ئەگەر ئارزۇ ھەۋەسلىرىڭ ۋەزىرىڭ بولسا، روھىڭ ئىبادەتتىن مەھرۇم قالىدۇ.

❖ ئەقىللىق بىر گۈل تىكەننىڭ جاپاسىغا چىدايدۇ.

❖ ئەقىللىق ئەقىللىق بىلەن دوست بولۇپ، ئۇنى ئۆزىگە سىرداش قىلىدۇ.

❖ ئىككى ئەقىللىق بىر بولسا قانچە زور بالا بولسىمۇ قۇتۇلىدۇ.

❖ ھېچ بىر ھىلە - مېكىر كۆڭۈل ئىگىلىرىنىڭ كۆڭلىگە پەردە بولالمايدۇ.

❖ پىكىرلەر ئارقىلىق كۆڭۈلدە ھەرخىل گۈللەر چىچەك ئاچىدۇ.

❖ كالا ئۆزىنى قاسساپنىڭ بوغۇزلايدىغانلىقىنى بىلسە، ئۇنىڭ قولىدىن ھەلەپ يېمەيتتى.

❖ بىر ئىشنى ئويلاشماي قىلىپ، ئارقىدىن پۇشايمان قىلساڭ ئورنىغا كەلمەيدۇ.



❖ پۇشايمان قىلىشنى ئۆزۈڭگە ئادەت قىلساڭ، بۇ پۇشايمانلىقتىنمۇ پۇشايمان بولسەن.

❖ ھەقىتى تونغان ھېچ پۇشايمان قىلمايدۇ.

❖ بىر ئىشتىن نەپرەتلەنسەڭ، بۇ شۇ ئىشنىڭ كەمچىلىكىنى تونۇپ يەتكەنلىكىڭنى بىلدۈرىدۇ.

❖ رەببىم! بىزدىن ئەسكى ئىشلارنىڭ ئەسكىلىكىنى يوشۇرما. ياخشى ئىشلارنى ئەسكى قىلىپ كۆرسەتمە.

❖ پاك بىر يۈرەك، باشقىلار كۆرەلمىگەن گۈزەللىكنى كۆڭۈل كۆزى بىلەن كۆرىدۇ.

❖ ئالىملارنى خارلىغان دېڭىزدا تۇنجۇقۇپ ئۆلىدۇ.

❖ ئاشىق ھەقىقىي ئەرلەرنىڭ كېمىسى. بۇ كېمە ھەرگىز چۆكۈپ كەتمەيدۇ.

❖ كەنئەدەك كېمىدىن ئايرىلىپ قالما.

❖ ھەرگىز «نۈھنىڭ ياخشىلىقىنىڭ كېرىكى يوق، ئالدىغا تاغ چىقسا يامىشىۋالامەن» دەپ ئويلما.

❖ تەككەببۇرلۇق، ھەسەتخورلۇق قىلماي كېمىگە چىق!

❖ ئەقلىڭنى يار ئۈچۈن قۇربان قىل. ھەق ئەقلىگە ياردەمچى.

❖ باشسىز ئىش قىلغان قۇيرۇق بولىدۇ. چايانئەدەك ھەرىكەت قىلىدۇ. زەھەرلىك نەشتىرىنى سانجىشتىن باشقىنى بىلمەيدۇ. بۇنداقلارنىڭ بېشىنى يەنجىپ مەجبۇت.

❖ قورالى بولۇپ، ئەقلى بولمىغان ھېچ ئىش قىلالايدۇ.

❖ ئەخلاقسىزلارغا ئىلىم ۋە ھۈنەر ئۆگىتىش، قاراقچىنىڭ قولىغا قورال تۇتقۇزۇپ قويغاندەك.

❖ نادان ھوقۇقدارلارنىڭ قىلغان رەسۋالىقنى يۈزلەرچە ئارسىلانمۇ



قىلالمايدۇ.

❁ نادانلار ھۆكۈم سۈرگەن يەردە، يىلان بىلەن چايان يامراپ كېتىدۇ.

❁ يولنى بىلمىگەن قۇدۇققا چۈشۈپ كېتىدۇ.

❁ نادانلار باش بولغان يەردە دانالار ئۆزىنى يوشۇرىدۇ.

❁ بويىنى باغلاقلىق ئېشەكنىڭ جاھىللىقى تۇتسا ئىككى پۈتتىمۇ بويىغا قوشۇپ باغلىۋالىدۇ.

❁ ھايۋاننى روھقا ئىگە ئادەمنىڭ ئۆزگىرىشكە قابىلىيىتى يەتسىمۇ، ئەمما ئەخلاقىنى ئۆزگەرتىشكە قىزىقمايدۇ. ئىنسان ئۆز ئۆزىنى باشقۇرىدىغان قابىلىيىتىنى يوقاتسا، ئېشەكتىن پەرقى قالمايدۇ.

❁ ئىنسانلارنىڭ بىر قىسمى ئىنسانلىق بىلەن ھايۋانلىق ئارىسىدا كۈرەش قىلىدۇ.

❁ ئادەمنىڭ قەلبى بىر پارچە خەتكە ئوخشايدۇ. ئۇنى چوقۇم ياخشى ياز ۋە ياخشى ئوقۇ!

❁ ئىنساننىڭ سۈتى كۆكسىدىن ئاقسا، ئېشەكنىڭ چاتىرىقىدىن ئاقىدۇ.

❁ ئادالەت بىلەن تەقسىمات قىلىنغان يەردە، جاپا بىلەن زۇلۇم بولمايدۇ.

❁ ھىلە چاقماققا ئوخشايدۇ. ئۇنىڭ بىلەن يول يورمايدۇ.

❁ ئىككى پەيغەمبەر بىر بىرىدىن مۆجىزە تەلەپ قىلمايدۇ.

❁ باقى ئالەمنىڭ مېۋىسى سېسىمايدۇ.

❁ ئۇ دۇنيادىن خوش بولغاننى غەم باسمايدۇ.

❁ پاتىمغان قۇياشنىڭ نۇرىغا يېقىنلاش!

❁ پەسكەش كىشىلەرنىڭ نازاكتىمۇ زەھەردەك. بۇ دۇنيا ئۇلارنىڭ نازاكتىدىن زەھەرلىنىدۇ.



جالالدىن رۇمنىڭ ھېكمەتلىك سۆزلىرى

- ✽ ھەق كۆرۈنۈشكە ئەمەس، نىيەتكە قارايدۇ.
- ✽ جان جاننىڭ بولسا، ئۇ جاننىڭ پەيزى بولىدۇ.
- ✽ تەنگە مەھكۇم بولغان جان يولدىن ئازىدۇ.
- ✽ تەن تىكەن ئوتىنىڭ ئاشقى بىلەن تۆگىگە ئوخشايدۇ.
- ✽ يولچىلىق تۆگىگە مىنىپ ئەمەس، بەلكى ھەقنىڭ جەلپ قىلىشى بىلەن بولىدۇ.
- ✽ ئەقىللىق كىشى خاتالىقىنى تونۇپ ئۆزگەرتىدۇ.
- ✽ بەدەنلىرىڭ كۆمۈشتەك چاغلاردا سېنى ئوۋلىغان گۈزەللەرنى، قېرىغان چېغىڭدا پاختا ئېتىزلىقىغا ئۆزگەرگەنلىكىنى كۆرسەن.
- ✽ مەيلى ئەر، مەيلى ئاياللارنىڭ ھەقىقىي ئۈستۈنلىكى، ئۇلارنىڭ ئاقىۋەتنى كۆرەلىشىدە ئىپادىلىنىدۇ.
- ✽ دۇنيادا ھەر نەرسە بىرسىنى ئۆزىگە مەھلىيا قىلىدۇ. كىبىرلىك ئەسكىنى، توغرا ياخشىنى.
- ✽ ياخشىلارغا دوست بولمىغان ئەسكىلەرگە قوشنا بولىدۇ.
- ✽ ۋەدىگە ۋاپا قىلغۇزغان ئەقىل.
- ✽ ئەقىل ئۇنۇتقاچلىق پەردىسىنى يىرتىپ تاشلايدۇ.
- ✽ پەرۋاندا ئەقىل بولمىغاچقا، ئۇنۇتقاچلىقىدىن دائىم ئۆزىنى ئوتقا ئۇرىدۇ.
- ✽ ئويلاش، پاراسەت، تەپەككۇر، يادلاش ۋە ئەسكە ئېلىش قاتارلىقلار ئەقىلگە ئائىت خۇسۇسىيەتلەر.
- ✽ ئەقىل شەھۋەتنىڭ زىتىدۇر. شەھۋەتكە ئەسىر بولغان ئەقىل، ئەقىل ئەمەس.
- ✽ ۋەھىمە جاھاننى كۆيدۈرگەن پىرىئەتنىڭ قەھرىدۇر. ئەقىل بولسا جاننى ئايدىڭلاتقان مۇسانىڭ يارى.



جالالدىن رۇمىنىڭ ھېكمەتلىك سۆزلىرى

- ❖ ھەۋەسلىرىڭنىڭ ئارقىسىغا كىرىپ كىچىك بىر بۆرىدەك تۇرۇپ ئۆزۈڭنى ئەجدىرھا چاغلىما.
- ❖ كېمىگە چۈشۈپ دېڭىزدە ھاڭساڭ، دېڭىز قىرغاقلىرى ماڭغاندەك كۆرۈنىدۇ.
- ❖ دوستلار بىلەن بىر بولغان، ھەر يەرنى گۈلىستاندەك كۆرىدۇ.
- ❖ ئۆكۈز باغداتنى ئايلاڭسىمۇ، ئۇنىڭ كۆزى كۆچىدىكى شاپاقتىن باشقىنى كۆرمەيدۇ.
- ❖ ئۆكۈز بىلەن ئېشەككە لايىق نەرسە سامان بىلەن چۆپ.
- ❖ كۆڭلى توغرا جەننەتمۇ سەت كۆرۈنىدۇ.
- ❖ بىلىش ئىقتىدارىڭ قانچىلىك بولسا دۇنيانىڭ شۇنچىلىك.
- ❖ پۈتۈن ئالەم نۇر ۋە سۈرەتلەر بىلەن تولسىمۇ كۆزۈڭ قانچىلىك بولسا شۇنچىلىك كۆرسەن.
- ❖ ئۆزۈڭنى سەن ئۆزۈڭدىن كۆر، ياكى ئۆلۈك تەندىن.
- ❖ بىر گاچا مىڭ ئادەمنى گاچا قىلىۋىتىدۇ.
- ❖ تەلەپپۇز بۇلۇتتىن يامغۇر ياغمايدۇ.
- ❖ ئەخمەقلەرنىڭ پاڭلىقىدىن نوھنىڭ توپانى ئالەمنى ۋەيران قىلدى.
- ❖ ئەقىللىق بىزنىڭ جان دوستىمىز. ئۇنىڭ روھى بىزنىڭ روھىمىز.
- ❖ ناداننىڭ ئاغزىدىكى ھالۋا ئادەمنى كېسەل قىلىدۇ.
- ❖ ئەقىللىق بولساڭ ناداننى سۆيە.
- ❖ ئادەمنىڭ غىزاسى نۇر. ئېشەكنىڭ بولسا ھەلەپ.
- ❖ غەپلەت ئۇيقۇسىدا ياتقان نادان ئادەمگە نەسىھەتلىك ھېكمەت سۆزلەرنى قىلىش خۇددى شور يەرگە ئۇرۇق تېرىغاندەك بىر ئىش! بىلىمسىز ۋە ئەخمەقلەرنىڭ يىرتىلغان يېرى ياماق تۇنمايدۇ.



ئۇلارغا ھېكمەت ئۇرۇقىنى چېچىش بەھۋە ئاۋارىچىلىق.

❖ ناداننىڭ ياخشىلىقى دۈشمەنلىكتىن بەتەر.

❖ ھەر نەرسە ئۆز جىنىسى يېنىغا تارتىدۇ.

❖ ئەڭ ئەسكى خۇي ھەسەتتۇر. چۈنكى ئۇ شەيتاننىڭ قوغلىنىشىغا سەۋەپ بولغان.

❖ ھەسەتخور باشقىلارنىڭ شاملىرى يانسا چىدىمايدۇ.

❖ ئەيسا ھەققە بەھۇش بولسا، ئېشەك ئارىغا.

❖ كۆڭلى ئايدىڭ ۋە شۈبھىدىن خالى بولغانلار غەپلەت پەردىسىنى يىرتىپ كەلگۈسىنى كۆرەلەيدۇ.

❖ ھەرقاندا توختانامە بىر نەتىجىگە ئىگە بولۇش ئۈچۈن تۈزۈلىدۇ. ھەرگىز توختام تۈزۈش ئۈچۈنلا توختام تۈزۈلمەيدۇ.

❖ ئۇرۇش ۋاقتىدىكى جان قورقۇسى، خائىنلارنى قېچىشقا ئۈندىسە، رۇستەملەرنى ئالغا باستۇرىدۇ.

❖ ئەمگەك ۋە دۇئا سېنىڭ ياخشىلىقچىلىك. ئەجرىڭ قانچىلىك بولسا ھوسۇل شۇنچىلىك.

❖ كىم بۇ دۇنيانىڭ مەھشەر كۈنى ئۈچۈن ئېكىنزارلىق ئىكەنلىكىنى بىلسە، بۇ يەردە كۆپ تىكىپ، ئۇ يەردە كۆپ ھوسۇل ئالىدۇ.

❖ بېشىڭ ھەق ئۈچۈن كېسىلسە، ئىپتىخارنىڭ شۇ.

❖ ھەقىقىي سۆز، بىر تەرەپتىن بىر مەنانى ئاشكارىلىسا، يەنە بىر تەرەپتىن يوشۇرىدۇ.

❖ ھەقىقەت ئاشكارە بولغاندا ۋاستە كېرەك ئەمەس.

❖ ۋاستە بولغان سۆزلەر ھەقىقەتكە ئېرىشكەنلىكى ئۈچۈن ئەھمىيەتسىز.

❖ ئەگەر ھەر كۆڭۈل يوشۇرۇن ۋەھىنى تۇيغان بولسا، بۇ جاھاندا سۆز ۋە چاقىرىشقا ھاجەت يوقتى.



جالالدىن رۇمنىڭ ھېكمەتلىك سۆزلىرى

- ❖ پاك روھنىڭ سۆزلەردىن خالى بولۇش ئۈچۈن نۇرغۇن جاپا-مۇشەققەتلەرنى تارتىشى ۋە ئاڭلىق بولۇشى لازىم.
- ❖ كەلگۈسىنى كۆرەلەيدىغانلار بەختلىك بولۇپ، ئىشلىرىنى ئۈمىد بىلەن تىرىشىپ قىلدۇ.
- ❖ مەناسى بولمىغان سۈرەتنىڭ خېرىدارى بولمايدۇ.
- ❖ خەلق ئاممىسىنى تەربىيەلىسەڭ، ھەر بىر خام كۆڭۈل پىشقان بولىدۇ.
- ❖ سۇئال ۋە جاۋاب ئىلمىدىن كېلىدۇ. خۇددى تىكەن ۋە گۈل، تۇپراق بىلەن سۇدا ئۆسكىنىدەك.
- ❖ كېسەلمۇ، ئۇنىڭ دورىسىمۇ ئوزۇقلۇقتىن بارلىققا كېلىدۇ.
- ❖ خەلقنىڭ ئىچىدە پاك روھلارنىڭ بولغىنىدەك، كىرلەشكەن روھلارمۇ بولىدۇ.
- ❖ سامان بىلەن بۇغداينى ئايرىغاندەك، ياخشى بىلەن ياماننى ئايرىغىن.
- ❖ كۆڭۈل بايلىقى ئاللاھنىڭ ئىھسانىدۇر.
- ❖ چۈشتىكى كۈلۈش بولسا يىغلاش، دەرت ۋە غەمگە سەۋەپ بولىدۇ.
- ❖ قولۇڭغا تىكەن سانجىلسا، ئۇ گۈلنىڭ يادىكارىدۇر.
- ❖ بەدەندىكى دەرتلەر، ھەرخىل خاتالىقلار، دۈشمەنلەرنىڭ جاپاسى ۋە دوستلارنىڭ ۋاپاسىزلىقى ئۆلۈم ئىشلىرىنى غىچىرلىتىدۇ.
- ❖ ئۇلۇغ ئاللاھ قابىلىيەتلىك بىر بالىنى يېتىشتۈرۈش ئۈچۈن، بىزنى ئەقلىمىز يەتمەيدىغان ھېكمەتلىرىگە باغلاپ، بالىلارنى ياخشى تەربىيەلەش ئۈچۈن ئاتا-ئانىلارغا جىددى بىر ھەۋەس ۋە ئارزۇلارنى بەرگەن.
- ❖ يۇقىرى مەرتىۋىگە ئىگە بولغان كىشىلەرنى ھۆرمەتلىپ «ۋەزىر،



مىنىستىر، باش مىنىستىر» دەيمىز. ئەمما ئۇنىڭ روھى پەسلىشىپ مال-مۈلۈك ۋە مەنسەپكە ئەسىر بولغان.

✧ ئۇخلىساڭ يول بويىدا ئۇخلا. ھەق يولىدىن ئۇزاق تۇرما.

✧ ئىنساننىڭ جان مەشەلىنى، غەم بىلەن خۇشاللىق ئۆچۈرىدۇ.

✧ ئىرادىسىنىڭ ئاجىزلىقىدىن تۆۋەنسىنى بۇزغان كىشى، ۋاقتى كەلگەندە شەيتاننىڭ مەسخىرىسىگە قالىدۇ.

✧ كەلگۈسىنى كۆرگەن كۆزۈڭنى يۇمۇۋېلىپ، ئاخىرىنى كۆرگەن كۆزنى كۆر قىلما!

✧ ئاقىۋەتنى كۆرەلگەن بەختىيار بولىدۇ.

✧ ئىنسان كۆزىنىڭ ۋە كۆڭلىنىڭ ئۆتكۈرلىكى ۋە تەن سۆيگۈسىدىن بولىدۇ.

✧ قول-پۇتۇڭنىڭ رولچىسى كۆزۈڭنىڭ نۇرى.

✧ ياي ئەسكى بولسا ئوق قىغىر كېتىدۇ.

✧ ئىقبال كۆچتىدىن زىيان كەلمەس.

✧ بۇ جانغا جان قاتتىدىغان سۆزلەر نىل دەرياسىنىڭ سۈيىدەك، يۇمۇق كۆزلەرگە قانداك كۆرۈنىدۇ.

✧ ھەر ساختىلىقنىڭ توغرىسى بىزدە. يەر يۈزىدىكى ھەر نەرسىنىڭ نېگىزى كۆكتە.

✧ شەھۋەت ھاراق ۋە ئەيىۋانغا ئوخشايدۇ. ئۇمۇ ئادەمنى ئەقىلدىن ئازدۇرىدۇ. ئەقىل يوقالغاندا شەھۋەت كۆزۈڭنى كۆر، قۇلقىڭنى گاس قىلىدۇ.

✧ بەدەن ئاچ قالمىغىچە ھەققە يۈزلەنمەيدۇ، بويۇن ئەگمەيدۇ.

✧ توق ئادەمنى يولغا باشلىماق، سوغۇق تۆمۈرنى سوققانغا ئوخشاش.

✧ ئىنسان ئېھتىياجىنى، جاپادىن قۇتۇلغاندا يولىدىن ئازىدۇ.



- ❖ يۈكتىن قۇتۇلغان ئېشەك ئادەمنى تېپىدۇ.
- ❖ ھېكمەت ئوتلاقلىرىدا ئوتلىغانلارنىڭ يۈرەكلىرى ياشىناپ، كۆڭلى گۈزەللىشىدۇ.
- ❖ روھ سودىگەر بولسا، بەدەن قاراقچى. قاراقچى دارغا ئېسىلغاندا سودىگەرنىڭ شاملىرى يانىدۇ.
- ❖ قۇياشنىڭ شەرھىلەشكە ۋە مەدھىيىلەشكە ھاجىتى يوق.
- ❖ ھېچكىم قۇياشنىڭ نۇرىنى ئازايتالمايدۇ ۋە شانى - شۆھرىتىدىن مەھرۇم قىلالمايدۇ.
- ❖ قۇياشنىڭ يۈزىنى ئىتەك بىلەن ياپقىلى بولماس.
- ❖ ھەسەتخورنىڭ ھەستى ئۇنىڭ ئۈچۈن دائىم بىر ئۆلۈم.
- ❖ بۇلۇتلار توپانداك ياغدۇرغان يامغۇرنى ئىچەلمىگەنلىكىڭ ئۈچۈنلا سۇ ئىچىشتىن ۋاز كېچىشىڭ مۇمكىنمۇ؟
- ❖ قابىلىيەتلىك ئادەم نۇرنى تاپىدۇ. چۈنكى ئۇ چاشقانداك قاراڭغۇغا ئاشىق ئەمەس.
- ❖ قاراڭغۇلۇقتا قالغانلار ھۈنەرلىرىنى قىلىش ئۈچۈن قۇياشقا كۆز ئاچالمايدۇ.
- ❖ زەئىپ كۆزلۈك كىشىلەر ئاسمانغا قاراپ خورمىدەك بوي تارتمايدۇ. چاشقانلاردەك يەرنى كولاپ تۆشۈك ئاچىدۇ.
- ❖ ھەقىقەت خەلىپىسى بولماقچى بولساڭ، ئالدى بىلەن كۆڭۈلنىڭ سۇلتانى بول.
- ❖ كۆكتىن ياغقان يامغۇر پاسكىنا نەرسىلەرنى پاكلاش ئۈچۈن ياغىدۇ.
- ❖ توختام سۇ پاسكىنا بولىدۇ.
- ❖ ئىش - ھەرىكەت ۋە سۆز كۆڭۈلنىڭ گۇۋاھچىسى. شۇڭا بۇ ئىككىسى ئارقىلىق ئۇ كىشىنىڭ قانداقلىقىنى بىلىسەن.



جالالدىن رۇمنىڭ ھېكمەتلىك سۆزلىرى

- ✿ ياخشىدىن قاققان كىشى شەيتانغا دوست بولىدۇ.
- ✿ ئوۋچى قۇشلارغا دان چاچسا، بۇ ئۇنىڭ ياخشىلىقىدىن، مەرتلىكىدىن ئەمەس، بەلكى ئۇلارنى ئوۋلاش ئۈچۈندۇر.
- ✿ روھ سەپەرگە چىقسا، بەدەن ئۆرە تۇرىدۇ. ناماز تۈگىگەندە روھ سەپەردىن يانىدۇ. شۇڭا ئوڭ سولغا سالام بېرىدۇ.
- ✿ ناچار كۆزنىڭ داۋاسى ياخشى كۆز.
- ✿ شەھۋەت خىرسى يىلان، مەنەسپ خىرسى ئەجدىھا.
- ✿ ئەسكى چۈشەنچىلەر زەھەرلىك يىلانغا ئوخشايدۇ. ئۇ چوقۇم جان يۈزىنى چاقىدۇ.
- ✿ نۇرغۇن كىشىلەر داننى كۆرۈپ قىلتاقنى كۆرمەيدۇ. ئۆزىنىڭ خاملىقى بېشىغا بالا بولىدۇ.
- ✿ ئەقىللىق كىشىلەرنىڭ قولىدىكى قىلىچ زەپەرنىڭ ئاچقۇچى.
- ✿ قۇياشتەك بىر ئەقىل، توغرىدىن باشقىغا قىلىچ چاپمايدۇ.
- ✿ ئۆزىنىڭ سايىسى ئۆزىگە دۈشمەن بولغان ئادەمگە مەيلى ھىندىستاندا، مەيلى خوتەندە بولسۇن خاتىرجەملىك يوق.
- ✿ بۇلۇتنىڭ سايىسى يەرگە چۈشىدۇ. ئەمما سايە ئاي بىلەن تەڭ بولالمايدۇ.
- ✿ سەن بۇ تەندىن بىخەۋەر ئازاپ ئىچىدە يۈرىسەن. جان قۇشلىرىنىڭ نەسلىڭدىن بولمىغانلار بىلەن بىللە!
- ✿ سەجدە قىلمىغىچە مەسچىتنى بېشىڭ بىلەن كۆتەرسەڭمۇ پايدا يوق.
- ✿ كۆڭۈل شۇنداق بىر نەرسىكى ئۇنىڭ ئىچىگە يەتتە قات ئاسماندەك يۈزلەرچە ئاسمان سىغىدۇ.
- ✿ ئەڭ ئېسىل ھەدىيە كۆڭۈلدۇر.



- ❖ كۆڭۈللەرنىڭ تەربىيەچىسى كۆڭۈللەرنى خوش قىلىدۇ.
- ❖ دېڭىزنىڭ سۈيى ئۆزىنى يوشۇرسا كۆپۈكى كۆرۈنىدۇ.
- ❖ دوستۇڭ ساڭا مازار بېشىغىچەلا ھەمرا بولالايدۇ. ئەڭ سادىق دوست سېنىڭ ياخشى ئىش - ئىزلىرىڭدۇر. ئۇلار سېنىڭ بىلەن گۆرنىڭ ئىچىگە كىرىدۇ.
- ❖ ھەر ئىشتا ئالدى بىلەن ئىلىم ئالسەن، ئاندىن ياخشىلىق ئۈچۈن ئىشلىتسەن.
- ❖ ئەي ئەقىل ئىگىسى، سەن ھەر ۋاقىت بىلىم ئېلىشقا تىرىش. ئەمما ئۇنى ياخشى بىرسىدىن ئۆگەن.
- ❖ ئۈنچىنى سەدەپنىڭ ئىچىدىن ئىزدە. ھۈنەرنى ئۈستىدىن ئىستە.
- ❖ ئىزدىگەن نەرسەڭنى يېنىڭدىن ئىزدە.
- ❖ دەرەخلەرنى سۇغۇرۇش ئادەت. ئەمما تىكەننى سۇغۇرۇش ئادەمگە زۇلۇم.
- ❖ زۇلۇم ھەر ۋاقىت بالاغا سەۋەپ بولىدۇ.
- ❖ تاتلىق تىل يىلاننىمۇ ئۇۋىسىدىن چىقىرىدۇ.
- ❖ ئالتۇن - كۆمۈش ھېرىسمەنلىكى ئېشەكنىڭ يېغىرىغا ئوخشايدۇ. ھەر كىمىنىڭ ھېرىسمەنلىكى ئۇستۇن بولسا، ئۇنىڭ يېغىرىمۇ شۇنچە چوڭ بولىدۇ. ئېشەكنىڭ يېغىرىغا ئۇرساڭ چىچاڭشىيدۇ. ئادەممۇ بۇنداق چىچاڭشىشتىن ساقلىنىشى لازىم.
- ❖ تۆۋە قىلىشنى بىلمىگەن ئادەم دائىم جان تالىشىپ يۈرىدۇ.
- ❖ شۈكۈر قىلمىغاندىن گۈزەللىك قاچىدۇ.
- ❖ رىزىق دەرۋازىسىنىڭ ئاچقۇچى بىزنىڭ مېھنەت تەرىمىزدە.
- ❖ ئىنسان بىر دەرەخكە ئوخشايدۇ. ئۇنىڭ ۋەدىسى دەرەخنىڭ يىلتىزىغا ئوخشايدۇ. شۇڭا ھەر ۋاقىت يىلتىزى ساغلام بولۇشى



كېرەك. دەرەخنىڭ ياپراقلىرى يېشىل بولۇپ، يىلتىزى سېسىشقا باشلىسا ئۇ دەرەخ ھامان قۇرۇپ كېتىدۇ.

✽ خارەكتېرى ئەسكى، زەئىپ روھلۇق كىشىلەر باشقىلارنىڭ ياخشى بولۇپ كېتىشىنى خالىمايدۇ.

✽ ئاز گەپ قىلغان كىشىلەر چوڭقۇر چۈشەنچىگە، ئەركىن پىكىرگە ئىگە.

✽ قۇرۇق گەپنى جىق قىلىدىغان كىشىلەر قاسراققا ئوخشايدۇ. قاسراق قېلىنلاشقانسىرى مېغىزى كىچىكلەيدۇ.

✽ مېغىزى چوڭ بولغاننىڭ قاسرىقى نېپىز بولىدۇ. بۇلارنى چۈشىنىش ئۈچۈن بادام، ياڭاق، پىستىلەرگە قارىساڭ بولىدۇ.

✽ قۇرۇق دۇئانى قىلماي كۆچەت تىكىشنى ئۆگەن.

✽ يولدىكى پاسكىنچىلىق كۈننىڭ نۇرىنى كىرلىتەلمەيدۇ.

✽ سېۋەتنى سۇدىن چىقارغاندا ئىچىدىكى سۇنىڭ ئېرىقنىكى سۇ ئىكەنلىكى ئاشكارىلىنىدۇ.

✽ ئاچكۆزلۈك ۋە شەھۋەت ھەرقانداق سەتنىمۇ چىرايلىق كۆرسىتىدۇ.

✽ ئېسىل كۆڭۈللەر ھەقىنىڭ ياخشىلىقىدىن بولىدۇ. بۇنىڭغا قابىلىيەت لازىم ئەمەس. ئەگەر قابىلىيەت لازىم دەپ قارىساق، ئۇنىڭ بىرى ئەھساندۇر. قابىلىيەت قاسرىقى بولسا، ئەھسان مېغىزدۇر.

✽ ھەقىنىڭ ئەرشى ئادالەتنىڭ ماكاندۇر.

✽ قانائەت قىلغان بۇ سەۋەبتىن ئۆلۈپ قالمىدى. ئاچكۆزلۈك قىلغان بىرسىمۇ سۇلتان بولمىدى.

✽ ئەسكى يىلان ئەسكى دوستتىن ياخشى.

✽ جان بولمىغان بەدەن تۇپراقتىن باشقا بىر نەرسە ئەمەس.

✽ توۋا قىل! بۇغداينى كۆرسىتىپ ئارپا ساتما.



جالالدىن رۇمنىڭ ھېكمەتلىك سۆزلىرى

- ✿ ئىنسانلىق كۆچەتلىرىڭ كۆكرىپ، ئۇ تىكەنلىك روهانى گۈل باغچىسىگە ئايلانسۇن.
- ✿ باياشاتچىلىق ئىنساننى ھاكاۋۇر قىلىۋېتىدۇ. ئەقىلى باشتىن، ئىزنى يۈزدىن يىراقلاشتۇرىدۇ.
- ✿ مۇز قۇياشنى كۆرسە ئېرىپ كېتىدۇ.
- ✿ تاش تاشلىق سۈپىتىدىن ۋاز كەچمىگچە ئۈزۈككە كۆز بولالمايدۇ.
- ✿ كىبرىنىڭ ئارزۇسى دائىم مەنسەپ ۋە مال - دۇنيا.
- ✿ ئاشق بولمىغان بولسا مەۋجۇتلۇق يوق بولغان بولاتتى.
- ✿ شېكەرنى ياخشى كۆرىدىغان بالىلارنىڭ قۇلاقلىرى نەسىھەت ئاڭلىمايدۇ.
- ✿ گەرچە دەرەخنىڭ يىلتىزى يوشۇرۇن بولسىمۇ، يېشىل ياپراقلىرى يۈزىدە ئاشكارە بولىدۇ.
- ✿ يىلتىزى قانداق بولسا ياپراقلىرىدا شۇ ئىپادىلىنىدۇ.
- ✿ ئىلىم بىلەن ئادەم پەرىشتىلەردىن ئۈستۈن تۇرىدۇ.
- ✿ بەزىلەر ئۈچۈن ئالتۇن جاندىنمۇ ئەلا. ئەمما ئىلىم ئىگىلىرى ئۈچۈن جان ئالتۇندىن بىھايا.
- ✿ قولۇڭنى دەريانىڭ ئىچىگە تىقىپ، ئىچىدىن قۇرۇق تۇپراق ئىزدەمە.
- ✿ ھەر كىم ئۆزىنى بىر ئىشقا پىدا قىلىدۇ. ئۆمرىنى ئۇ يولغا ئاتاپ، ئاشۇ مەقسەت ئۈچۈن قۇللۇپ كېتىدۇ.
- ✿ ئەقىل، پىكىر، تەدبىرلەر ئىنسانغا قۇل ئىكەن، ئۇنداقتا سەن ئۆزۈڭنى كىچىك ئىشلارغا ئۇپراتما.
- ✿ گۈل باغچىسىنى يۇرت قىلغان كۈلخاندا ئولتۇرامدۇ؟
- ✿ ھەر كۈننىڭ كەيپى باشقا.



جالالدىن رۇمنىڭ ھېكمەتلىك سۆزلىرى

- ✧ ھەر كۈننىڭ چۈشەنچىسىدە باشقا بىر ئەسەر بارلىققا كېلىدۇ.
- ✧ سەن بىر تامچە سۇغا يوشۇرۇنغان ئىلىم دېڭىزى.
- ✧ سېنىڭ بەدىنىڭگە ئالەم يوشۇرۇنغان.
- ✧ بىر تىرىكنى ئۆزىگە يار قىلغان كىشى، بىر ئۆلۈكنى ئۆزىگە يار قىلارمۇ؟
- ✧ سايە كۈندۈزى كۆرۈنىدۇ.
- ✧ بۇلۇتنى كېچىدە ئىزدەمە.
- ✧ ئاشقلارنىڭ شارابى كۆڭۈل قاندۇر.
- ✧ ئاشقلارنىڭ كۆزلىرى ھەر ۋاقىت يولدىن، مەنزىلدىن ئايرىلمايدۇ.
- ✧ ئىنساننىڭ بەدىنى بىر مېھمانخانغا ئوخشايدۇ. ئۇنىڭغا ھەر كۈنى باشقا مېھمانلار كېلىپ قونىدۇ. ھەرگىز «مېھمان ماڭا يۈك بولدى» دېمە. بىراز قالىدۇ يەنە قانداق كەلگەن بولسا شۇنداق كېتىدۇ.
- ✧ غەملەر سېنىڭ خۇشاللىق يولۇڭنى توسسا ئۈزۈلمە. چۈنكى ئۇ غەم سېنىڭ ئۈچۈن خۇشاللىق، بەخت ئەكېلىدۇ. غەم كۆڭۈل ياپراقلىرىدىكى سارغايغان، قۇرغان يوپۇرماقلارنى ئايرىپ، تالدىن يېڭى يوپۇرماقلارنىڭ چىقىشىغا ياردەم قىلىدۇ.
- ✧ ئاشق بىر ئېقىن دەريادۇر، كۆللەرنىڭ سۈيى ئۇنىڭ ئالدىدا كۆپۈكتەكلا.
- ✧ ئاشقسىز جاھان مۇزدەك قېتىپ كېتىدۇ.
- ✧ شورلۇق يەرگە ئۇرۇق چاچما.
- ✧ يىغلاش بىلەن كۈلۈش كۆڭۈلنىڭ دەردى ۋە خۇشاللىقى. ھەر بىرىنىڭ ئۆزىگە چۈشلۈق مەنبەسى بار.
- ✧ ھەر خەزىنىنىڭ بىر ئاچقۇچى ۋە ئۇنى تۇتقان بىر قول بار.



- ❖ ئەسكى ئۇرۇقنى تىكمە، ئاقىۋىتى ئاشكارە بولىدۇ.
- ❖ ھېرىس، شەھۋەت، ھىسلاردىن ۋاز كېچىش ئەركەكنىڭ ئىشى.
- ❖ ئاتنى، ئاتقا ئىگە بولۇش ۋە ئاتنى مىنىپ نىشانغا يېتىش ئۈچۈن ئىزدەيدۇ.
- ❖ ئاتقا بولغان مۇھەببەت، كىشىنى مەنزىلگە يېقىنلاشتۇرىدۇ.
- ❖ سۈرەت ئۈچۈن ھەسرەت چەكمە.
- ❖ خاس قۇل بول. ئەسكى خۇيلاردىن قۇتۇل. زەھەرمۇ ساڭا ئابىھايات بولسۇن.
- ❖ يوقلۇقتىن باش كۆتۈرگەن ھەربىر مەۋجۇتلۇق، بىرسىگە زەھەر بولسا، بىرسىگە ھەسەل.
- ❖ يۇلتۇزلارنى تونىغان كېمىچىدىن باشقىسىنىڭ ھېسلىرى، يۇلتۇزلار ئارقىلىق يول تاپالمايدۇ.
- ❖ ئەقىل ئەجەل ئەندىشىسىدە تۇرغاندا، ئاشىق شاتلىققا تولدۇ.
- ❖ خام كېسەك يامغۇردا مېجىلسا، تاشقا ھېچ نېمە بولمايدۇ.
- ❖ پەردە ئىچىدىكى پەردىلەرنى يىرتىپ ئۇ پادىشاھنى كۆر.
- ❖ ھەر ئىشنى ئۆز ۋاقتىدا قىلغان ياخشى.
- ❖ ئۆز ۋاقتىدا قىلمىغان ئىش، قىلىنمىغان ئىش ھېساپلىنىدۇ.
- ❖ مېۋە كۆچتى ئۆز پەسلىدە چىچەكلەپ مېۋە بېرىدۇ.
- ❖ ئەي غەپلەت ئۇيقۇسىدا ئۇخلىغانلار، ماتەم تۇتماقچى بولساڭلار ئۆزۇڭلار ئۈچۈن تۇتۇڭلار.
- ❖ قاتتىق ئۇيقۇ، ئۆلگەن بىلەن تەڭ.
- ❖ ئارزۇ - ھەۋەسلىرىگە ئەسىر بولغان ئادەم، ئاخىرى ياقىسىنى يىرتىپ پۇشايماندا قالىدۇ.



جالالدىن رۇمنىڭ ھېكمەتلىك سۆزلىرى

- ❖ دېڭىزنى كۆرگەن دەرياغا ئەسەر بولمايدۇ.
- ❖ زەررە بولساڭ زۇھال يۇلتۇزىغا قارا! چۆمۈلە بولساڭ سۇلايمانغا نەزەر سال!
- ❖ جاننى كۆرگەن جىسمىدىن ۋاز كېچىدۇ.
- ❖ ئىنسان بىر كۆزدۇر، قالغىنى تېرە بىلەن گۆش. كۆز نېمىنى كۆرسە شۇنى دوست تۇتىدۇ.
- ❖ كۆڭۈل ئەھلى دەريادەك دېڭىزغا قاراپ ئاقىدۇ.
- ❖ جاھاندىكى بارلىق نېمەتلەر يىراقتىن قارىسا شۇنچىلىك گۈزەل كۆرۈنىمۇ، يېنىغا كەلگەندە بىر ئىمتىھاندىۇر.
- ❖ سەۋر قىل، سەۋر قىيىنچىلىقتىن قۇتۇلۇپ، غەلىبىگە ئېرىشىشنىڭ ئاچقۇچىدۇر.
- ❖ خەلققە قۇل بولۇپ ئالدىدا ئاتىكە يۈگۈر. جىنازىدەك جامائەتكە يۈك بولما.
- ❖ ئادەم ئۆز ھالىغا قاراپ ئىش قىلىشى كېرەك. بولمىسا ھۆددىسىدىن چىقالماي دەرتكە قالىدۇ.
- ❖ ئاشىق چارىسىز دەرتتۇر. ئۇنىڭ چارىسى يەنە ئۆزىدۇر.
- ❖ ئاشىق دەردى داۋاسىز دەرتتۇر. ئۇنىڭ داۋاسى ۋىسالغا يېتىشتۇر.
- ❖ ئىتلارنىڭ ھاۋىسىپ تالاشلىرىدىن كارۋان يولىدىن توختاپ قالامتى؟
- ❖ ئايدىڭ كېچىدە ئىتلارنىڭ بىر - بىرلىرىنى تالاشلىرى تولۇن ئاينىڭ پەيزىنى بۇزالايمتى؟
- ❖ ئوتنىڭ ئوزۇقى تىكەن.
- ❖ ئارىفلىق پۈتۈنلەي جاھاننىڭ جانىدۇر.
- ❖ كىم ئىرىپاندىن مەھرۇم بولسا ئۇ جانسىزدۇر.



- ❖ گۈل تاللىرى نەدە ئۆسسە ئۆسسۈن، ئۇ يەنىلا گۈلدۈر .
- ❖ دۇنيانىڭ كۆرۈنىشى جەننەتتەك گۈزەل، بىراق مەنسى بىلەن ئىچ يۈزى دوزاق ئوتىدەك. شەكىل ۋە رەڭ نۇقتىسىدىن قارىغاندا گۈلدەك گۈزەل. ئەمما ئىچى زەھەرلىك يىلان.
- ❖ ئۆزىنى خەلقىتىن ئۈستۈن كۆرۈپ ئۇلۇغلىغانلار خەلقنىڭ ئۈستىگە يۈك ئارتىدۇ. ئۆزىمۇ خەلققە يۈك بولىدۇ.
- ❖ قىزنىڭ ئەسكىسى دادىنىڭ يۈزىنى قارا قىلىدۇ.
- ❖ مەڭگۈ كۆكلەرگە قاراپ يۈكسەپلىش ، پەقەت توغرا يولنى تېپىش كۈچى بىلەن ئەمەلگە ئاشىدۇ.
- ❖ تاماخورنىڭ ئاقىۋىتى ھالاكەت.
- ❖ ھەر سۆزگە ئىشەنگەن پۇشايمانغا قالىدۇ.
- ❖ يالغۇزلۇق ئەسكى دوستتىن مىڭ ياخشى .
- ❖ ئەي ئالتۇن كەمەرلەرنى تاقىغان، زىبۇ - زىننەتلەرنى ئۈستىگە ئارتىۋالغان كىشى! ئاخىرى ساڭا يەڭسىز، ياقىسىز كىيەن كىيىدۈرىلىدۇ.
- ❖ ئۆلۈمنىڭ سېنى مازارغا ئاپىرىدىغان ئۆلۈم ئەمەس. بەلكى سېنى نۇرغا ئاپىرىدىغان ئۆلۈملەردىن بولسۇن.
- ❖ چۆمۈلە بۇغدايلار بىلەن تولغان خامانغا قارىماي، پەقەت بىر تال بۇغدايغا نەزەر تاشلايدۇ.
- ❖ باشقىلار بۇ دۇنيا ۋە ئۇ دۇنيا ئۈچۈن كەبىگە بارىدۇ. ھالبۇكى كامىل ئىنسانلار دائىم ئۇ يەردە تۇرغاندەك ياشايدۇ. ئۇلارغا نىسبەتەن كەبىنىڭ ئىشىكى ھەر ۋاقىت ئوچۇق .
- ❖ بۇ پانى دۇنيا بازىرىدا مەنۋىي ئالتۇن تاپماقچىمۇ سەن؟ ئىزدىگەنلىرىڭ تەڭرىدىن باشقا بىرسىدە بارمۇ؟



جالالدىن رۇمنىڭ ھېكمەتلىك سۆزلىرى

- ❁ ئۆمرۈمنىڭ يېرىمى ئېسىل تىلەكلەر بىلەن ئۆتتى. قالغان يېرىمى دۈشمەنلەرنىڭ دەرتلىرى بىلەن يوق بولۇپ كەتتى.
- ❁ خۇيى پىتنە - پاسات بولغاننىڭ ئۆزىمۇ ئوغرى. ئۇ ھەر ۋاقىت باشقا بىر خىيال، باشقا بىر قىياپەت بىلەن ئوتتۇرىغا چىقىپ ئوغرىلىق قىلىدۇ.
- ❁ ئەسلىدە ماددى گۈزەللىك ئىتبارسىز. چۈنكى ئۇ گۈزەل يۈز كىچىك بىر تىكەننىڭ زەخمىسى بىلەن يارا بولۇپ سەتلىشىپ كېتىدۇ.
- ❁ ئادەمنىڭ ياخشىسى، باشقىلارغا ياخشىلىق قىلغان ئادەمدۇر.
- ❁ ساغلام ئەقىلگە ئىگە بولمىغانلار، ئەقىللىقلارنىڭ يېنىدا خام كېسەلگە ئوخشايدۇ.
- ❁ كۈچۈڭ يەتمىسە يوشۇرنىۋال. كۈچۈڭ يەتمىسە قېچىشنىڭ ئۆزى سۈنەت.
- ❁ توپتىن ئايرىلغان قوينى بۆرە يەيدۇ.
- ❁ يول دېگەن نېمە؟ نۇرغۇن ئاياق ئىزلىرى بولغان يەردۇر.
- ❁ دوست دېگەن تەدبىر شوتىلىرى بىلەن سېنى يۇقىرىغا چىقارغان كىشىدۇر.
- ❁ ياخشى دوست سەپەردە ھەمرا بولسا، سەپىرىڭ خۇشاللىق بىلەن ئاخىرلىشىدۇ.
- ❁ قەلەم بىلەن قەغەز دوست بولمىغان بولسا، قەغەزگە قۇرلار تىزىلمىغان بولاتتى.
- ❁ بىر ئۆمۈر گۇناھ قىلىپ، ئەزىز ئۆمۈر تۈگىگەندە «ئەئۇزۇ» دېگەننىڭ نېمە پايدىسى.
- ❁ غەپلەت ئۇيقۇسى ئىنساننىڭ بېشىغا چىقىدۇ.



جالالدىن رۇمىنىڭ ھېكمەتلىك سۆزلىرى

- ❖ يوقىتىپ قويغان نەرسىلەر ئۈچۈن مەيۇسلەنمەڭلار. ھەر ئەسكى ئىشنىڭ ئارقىسىدىن بىر ياخشىلىق بار.
- ❖ توۋا بىر سايدۇر، رەھمەت-مەرھەمەت بولسا پارلىغان تولۇن ئاي.
- ❖ ھەممە يەردە سەنسىز بىر ھايات يوق. سېنىڭ ياخشىلىقىڭ بولمىسا بەندىدە بىر بارلىق بولمايدۇ.
- ❖ سەن ئۆزۈڭنى ئۆزۈڭ ئۇيقۇدىن ئويغات! سۇنىڭ ئاۋزىنى ئاڭلىغان كىشى ئۇسسۇغاندەك.
- ❖ تىرىشقان مەقسىتىگە يېتىدۇ. سەۋر قىلغان غەلبە قىلىدۇ.
- ❖ سۆز بەدەنگە ئوخشاسا، سۆزنىڭ مەنىسى بىر جانىدۇر.
- ❖ تەن كۆزى دائىم تەننى كۆرسە، جان كۆزى يورۇق جاننى كۆرىدۇ.
- ❖ ئۇرۇق-تۇققان، دوست-يارەنلەرنىڭ ئۆلگەندە كۆڭلۈڭ يېرىم بولۇپ مېھرىبانلىق قىلغان بولساڭ، تىرىكلەرگىمۇ شۇنداق مۇئامىلە قىل.
- ❖ دوستلارنىڭ جان تاللىشىشىنى، يوقلۇقىنى ئالدىنلا كۆز ئالدىڭغا كەلتۈر.
- ❖ بولغان ئىشلاردىن ئىبرەت ئېلىپ ئىچىڭگە ياخشىلىقنى يەرلەشتۈر. ئىچىڭدىكى ئۆچمەنلىك، ھەسەت، قىزغانچۇقلۇقنى يۇلۇپ ئات.
- ❖ سۆزنىڭ قىممىتىنى بىلىدىغان كىشىگە سۆزلە. ئۇ سۆزنىڭ قەدىنى بىلىدۇ.
- ❖ سۆز ئاڭلىغۇچىغا قاراپ دېيىلىدۇ.
- ❖ تىككۈچى ئادەمنىڭ بويىغا قاراپ كىيىم پىچىدۇ.
- ❖ نادانلار بار سورۇندا دېيىلگەن سۆزلەرنىڭ قىممىتى بولمايدۇ.
- ❖ ھەقىقىي دەرۋىش بەدەندىن، مالدىن ۋاز كېچەلگەن كىشىدۇر.



جالالدىن رۇمنىڭ ھېكمەتلىك سۆزلىرى

- ❖ تىلەمچى مېلى يوق كىشىدۇر. قانائەتكار كىشى جىسمىنى پىدا قىلغان كىشىدۇر.
- ❖ سەن تىلەيدىغىنىڭنى تەڭرىدىن تىلە. تەڭرى ھېچقانداق كۆڭۈلنى رەت قىلمايدۇ.
- ❖ چىشى يوق ئىت ئادەم چىشلىمەي ئوغۇت پۇرايدۇ.
- ❖ ھەيۋەتلىك، چىرايلىق تۈزدەك كۆرۈنگەن، كۆڭۈل ئىگىلىرى ساڭا قاراپ زوقلانسۇن.
- ❖ تاتلىق تىللىق شاتتۇتەك بول. سۆزلىرىڭنى ئاڭلىغان كىشىنىڭ دىلى ياپرىسۇن.
- ❖ ئاشىق بۇلبۇلدەك نالە قىلىپ سايىرىغىنىكى، باغلاردا ئاۋازىڭ ياڭرىسۇن.
- ❖ شەھۋەتلىك ئۆمۈر دوزاقنىڭ دەسمايىسى.
- ❖ شامالنى كۆزلىرىڭ كۆرەلمىسە، يوپۇرماقلارنىڭ ھەرىكەتلىرىگە قارا.
- ❖ ئىچىڭدىكى يوشۇرۇن كۈچنى ئىشلىرىڭغا تەدبىقلىسەڭ، ئاندىن ئۇ كۈچ مەيدانغا چىقىدۇ.
- ❖ بىر خيالغا ئەسىر بولۇپ ئادەملەرنى ياخشى كۆرسەن. ئۇنداقتا نېمە ئۈچۈن ئادەمنى ياراتقانى سۆيەيسەن؟
- ❖ بىر نەرسىگە تەسىر قىلغان نەرسىنى كۆرسەن. ئۇنداقتا نېمە ئۈچۈن ھەقىقىي تەسىر قىلغۇچىدىن خەۋەرسىز سەن؟
- ❖ قەغەزدىن قانات ياساپ ئۇچۇشتىن ھەزەر ئەيلە. بۇ ھەۋەستىن قانچىلىغان كىشىلەرنىڭ پۇت-قوللىرى سۇنۇپ، باش-كۆزلىرى يېرىلدى.
- ❖ قىلتاقنى تۇيغان قۇش دان دانلىمايدۇ ۋە ئالدىغا قەدەم باسماي جىم تۇرىدۇ.



❖ ئاقىۋەتنى كۆرۈپ ۋۇجۇدىنى زىيان - زەخمەتتىن ساقلىغان كۆز، نېمە دېگەن ئېسىل كۆز ھە!

❖ ئەگەر زىيان تارتىشنى خالىمىساڭ ئىشنىڭ ئاقىۋىتىنى ئويلا.

❖ ئۆلۈملۈك بۇ دۇنيادا ئۆلۈم ئۈچۈن ھەسرەت چەكمەي، ئىش قىلىش پۇرسىتىنى قاجۇرۇپ قويغانلىقىڭ ئۈچۈن ھەسرەت چەك.

❖ چاڭ - توزاتىنى كۆرگەن بولساڭ، شامالنىمۇ كۆر. كۆپۈكنى كۆرگەن بولساڭ دېڭىزنىمۇ كۆر. ھەقىقەتنى كۆرگەن كۆز ئەنە ئاشۇنداق كۆرىدۇ. قالغىنى ياغ بىلەن گۆش ۋە بەزدۈر.

❖ كۆزۈڭدىكى پەردە يوقالسا، تامچىدىن دېڭىزنى كۆرىسەن.

❖ شەپەق قۇياشنىڭ مەۋجۇتلۇقىنىڭ ئىپادىسى.

❖ ئىلىم بىلەن ھېكمەت جاپالىق يولدىۇر. پەقەت ئوڭاي يول بولغان بولسا ھېكمەت بولمايتتى.

❖ ئاتا - ئانىلارنىڭ دۇئاسى قوبۇل بولىدۇ. قاغشى بولسا تۇتىدۇ.

❖ تىكەنگە سەۋر قىلساڭ گۈل ئېچىلىدۇ.

❖ كىم قىپ - يالىڭاچ كۆرۈنسە ئۇ چوقۇم سەۋرىسىز بىرسىدۇر.

❖ خۇيلارنى ياراتقانىڭ خۇيى بىلەن خۇيلان.

❖ سۆزى تاتلىق بولسىمۇ ناداننى دوست تۇتما.

❖ بۈركۈتنىڭ قانتى سېنى سۇلتاننىڭ سارىيغا ئاپىرىدۇ. قاغىنىڭ قانتى مازارلىققا.

❖ قاچانغىچە مەسەل، يۇمۇرغا ئالدىنىپ مەۋجۇتلۇقتىن مەھرۇم قالسىەن؟ قاچانمۇ «ۋەت - ۋەت» دېيىشلەردىن قۇتۇلۇپ ئادەم بولسىەن!

❖ ساڭا سېنىڭدىن باشقا بىر كۈلكىلىك نەرسە بارمۇ بۇ دۇنيادا؟ خاراپ بولغان مەنزىلىڭگە، مازىرىڭغا بىر قاراپ باق!



❁ ئەي نادانلىق ۋە شۈبھە قەبرىسىگە ھېرىسمەن ئادەم، قاچانغىچە قۇرۇق يۇمۇر-لەتپىلەر ۋە مەسەللەرگە ئالدىنىپ ۋاقتىڭنى بىكارغا ئۆتكۈزۈسەن. ياكى ئۇلاردىن ئىبرەت ئالماي كۈلۈپلا ئۆتكۈزۈۋېتسەن.

❁ ھەر ئادەمنىڭ تىككۈچىسى بولغان بۇ پەلەك، سېنىڭدەكلەرنىڭ تەقدىرىنى ئەنە ئاشۇنداق پىچىدۇ.

❁ بۇ ئۆمۈر بىر پارچە رەختۇر. بۇ پانى دۇنيا تىككۈچىگە ئوخشايدۇ. بۇ دۇنيادىكى شەھۋەتلەر، ئويۇن-تاماشالار، كۈلكە-چاقچاقلار، بارلىق ماددىي گۈزەللىكلەر ئاشۇ قىزىق يۇمۇرلارغا، ھېكايە-مەسەللەرگە ئوخشايدۇ. ئويۇن-تاماشاغا ئالدىنىپ، ئۆمرۈڭنى پانى ئالەمنىڭ سىمۋولى بولغان ماشىنىچىغا پارچىلىتىپ ئوغرىلاتما!

❁ ئەي يىگىت، ئەقىللىق بول! ئۆمۈر ئەتلىسىڭدىن چىرايلىق، مەڭگۈلۈك ۋە تەقۋا بىر كىيىم تىككۈزۈشكە تىرىشقن!

❁ تەكەببۇرلۇقتىن، مەغرۇرلىنىشتىن قۇتۇلغىن! كېرەكلىك، زۆرۈر بولغان كۆپرەك نەرسىلەر ئۈستىدىن ئوق ئاتقنىكى، ھەقىقەت ئىلاھىي رەھمىتى دەرھال سېنىڭ ئۈستۈڭگە ياغسۇن.

❁ ئۈمىدسىزلىك ئەقىلنىڭ دۈشمىنى.

❁ ئاشىق ئەندىشە قىلمايدۇ. ئەمما ئەقىل ئۇنداق ئەمەس. ئەقىل داۋاملىق پايدىلىق نەرسىنى ئارزۇ قىلىدۇ.

❁ ئاشىق جاپاكەش، پىداكار بولىدۇ. بالا-قازالار ئالدىدا تۈگمەن تېشىدەك تۇرىدۇ.

❁ ھېچكىم ئاشىقتەك ساراڭ ئەمەس. ئەقىل ئاشىق سەۋداسى ئالدىدا كۆر ۋە گاس بولۇپ قالىدۇ.

❁ جان قۇشىنى قوغلىساڭمۇ، ئۇ يەنىلا سېنىڭ تېمىڭنىڭ ئەتراپىدا چۆگىلەپ يۈرىدۇ. ئۇنىڭ ئوزۇقى سېنىڭ تېمىڭنىڭ تۈۋىدە. كۆكلەردە ئۇچسىمۇ ئۇنىڭ ئەقلى-پىكىرى سەندە بولىدۇ.



❖ قېرىنداشلىرىڭنىڭ نىيىتى بۇزۇلغاندا، يۈسۈپتەك قۇدۇق ئىچىدە قالغىنىڭ ياخشى.

❖ سىرداشنى كۆرسەڭ جان سىرىڭدىن سۆز ئاچ. گۈلنى كۆرسەڭ بۇلبۇلدەك نالە قىل.

❖ ھىلە - مېكرگە تولغان بىرسىنى كۆرسەڭ، ئاغزىڭنى سىرلىق كوزىڭنىڭ ئاغزىدەك چىڭ ئەت. سۇنىڭ ئۈستىدە جىم ئاق، قىرغاقتىكى تاشلارغا ئۇرۇلۇپ چىقىلىپ كەتمە.

❖ ناداننىڭ زۇلۇملىرىغا سەۋر قىل. ھەمراسى بولمىغان ئەقىل بىلەن ياخشى ئۆت.

❖ ئەقىلسىز ئالدىدا سەۋر قىلىش ئەقىللىقنىڭ جۇلاسىدۇر.

❖ سەۋر كۆڭۈل ئەينىكىنى تازىلاپ، پارقىرىتىۋېتىدۇ.

❖ بەدىنىڭدىكى ھەر بىر ئەزادىن سوراپ باق، بۇ ئەزالار تىلىسىز كۆرۈنگەن بىلەن ئەمەلىيەتتە ئۇلارنىڭ يۈزلەرچە تىلى بار.

❖ يازدا ئېتىزلاردا كېۋەز يېتىشىپ ئۇنىڭدىن پاختا ئېلىنىدۇ. پاختا قالسۇن، ياز ئۇنتۇلۇپ كېتىدۇ.

❖ باھار كەلمىگىچە مېۋە كۆچەتلىرى چىچەك ئاچمايدۇ.

❖ ھال گۈزەللىكىگە جان ھەيراندۇر.

❖ بەدىنىڭ بىر گۈل دەستە، پىكىرنىڭ گۈل سۈيى. گۈل سۈيى گۈلنى ئىنكار قىلىدۇ! نېمە دېگەن ھەيران قالارلىق ھە!

❖ ئەقىللىق شەيخلەر ھەرقانداق شاش ئارسلاننى ئۆزىگە بويسۇندۇرۇپ، ئۈستىگە مىنىۋالالايدۇ.

❖ پەسكەش كىشىلەرنىڭ ئەسكىلىكىگە سەۋر قىلساڭ، ئاخىرى غەلبە قىلغان سەن بولىسەن.

❖ ئۆكۈزنىڭ مېڭىشى يۈكنى توشۇش، ھارۋىنى سۆرەش ئۈچۈن



ئەمەس. بەلكى تايماقتىن قورقۇپ ماڭىدۇ. ئۆكۈزدەك ئادەملەر بۇ دۇنيانى ئىسلاھ قىلىش ئۈچۈن ئەمەس، بەلكى نەپسى ئۈچۈن ئىشلەيدۇ. ھەر بىرى يارىسىغا مەلھەم ئىزدەيدۇ. بۇنىڭ بىلەن ئالەمنىڭ نىزامى بۇزۇلىدۇ.

✽ بارلىق كىشىلەر ياخشى ياماندىن قورقىدۇ. ئەمما ھېچ كىم ئۆزىدىن قورقمايدۇ. دېمەككى ھەر كىمنىڭ بىر رەقىبى بار.

✽ بەدەننى روھقا ئىگە قىلغانمۇ ئۇ، كېمنى نۇھقا بوي سۇندۇرۇپ بەرگەنمۇ ئۇ.

✽ ھەر يالغان توغرىدىن چىقىدۇ.

✽ دورا، دورا پېتى تۇرسا بىر ئىشقا ئەسقاتمايدۇ. پەقەت ئاغرىق ئىچىپ، دورا مەۋجۇتلۇقىنى يوقاتقاندىن كېيىن ئاندىن رولىنى جارى قىلدۇرىدۇ.

✽ بۇ دۇنيادىكى رەڭمۇ رەڭ ئىنسانلار قەبرىگە كىرگەندە ئوخشاش بىر رەڭدە بولىدۇ.

✽ شەكىلگە ئەمەس، مەنىسىگە قارايدىغان يېتىشكەن ئىنسانلارنىڭ قىبلىسى سەۋر، چىدامچانلىقتۇر.

✽ شەكىلگە، كۆرۈنۈشكە چوقۇنغانلارنىڭ قىبلىسى تاشلاردىكى نەقىشلەر، رەسىملەردۇر.

✽ بىرسىگە قانداق خۇي-مىجەزنى بەرگەن بولسا، ئۇ شۇ خۇي-مىجەزگە لايىقتۇر. بىرسىگە مال-دۇنياغا ئاشىق بولىدىغان خۇينى بەرسە، يەنە بىرسىگە ھەققە ئاشىقلىقنى بېرىدۇ.

✽ ئەجەل كەلگەندە بەدەن قانداق ئېرىسە، جانىمىز نەرسىلەرمۇ شۇنداق ئېرىيدۇ.

✽ مەيلى مۆمىن، مەيلى يەھۇدى، خىرىستىيان ۋە ئاتەشپەرەس بولسۇن ھەممىسى جانابى ھەققە مۇھتاجدۇر.



❁ ھەتتا تاغ - دەريالار، تاش ۋە سۇلار، تۇپراق ۋە ئوتلارمۇ جانابى ھەققى ھەمدۇسانا ئوقۇيدۇ.

❁ ھەركىم مەرىپەت ۋە پەزىلەت داۋاسىدىن ۋاز كېچىشى كېرەك. ئەڭ مۇھىم بولغىنى گۈزەل ئەخلاق ۋە ئىنسانىيەتكە خىزمەت قىلىشتۇر.

❁ ھىلە ۋە خىيانەتنىڭ ھەممىسىنى ئىنسانلار ئۆزى قىلىدۇ.

❁ يالغان سۆزلەر ئوت - چۆپكە ئوخشايدۇ. يا كۆڭۈلدە ياكى ئېغىزدا تۇرمايدۇ. ئوت - چۆپنى قەتئىي ئېغىزدا ساقلىغىلى بولمايدۇ. ئېغىزدا چۆپ بولسا، تىل ئۇنىڭغا تاقىشىدۇ. شۇڭا ئۇنى ئاغزىڭىزدىن چىقىرىپ تاشلاپ راھەتلىن.

❁ بالا - قازادىن قۇتۇلۇشنىڭ ئامالى زوراۋانلىق بىلەن ئەمەس، بەلكى ئېھسان ۋە ئەپۋانلىق بىلەن بولىدۇ.

❁ ئادالەت بىر نەرسىنى لايىقى بىلەن ئىجرا قىلىش دېگەنلىكتۇر. زۇلۇم لايىق بولمىغان ۋاستە قوللىنىش دېگەنلىكتۇر.

❁ ئەگەر قىبىلەڭنى ئۇنۇتساڭ، بارلىق باتىل قىبىلەرمۇ سېنى قوبۇل قىلمايدۇ.

❁ ھەركىم ئۆزىگە لايىق بولغان بىلەن دوست بولسۇن.

❁ كۆڭۈل - كۆكسى ئېچىلىپ ئۆزئارا پاراڭلىشىش مۇھەببەتتىن كېلىدۇ.

❁ سۆيگۈنى كۆرگەن كۆڭۈل مۇھەببەتسىز قالمايدۇ.

❁ بۇلبۇل گۈلنى كۆرگەندە نىداسىز قالماي.

❁ دوست، دوست بىلەن بىرگە بولۇپ، ئۆلپەت بولغاندا كۆڭۈل سىرلىرى ئاشكارە بولىدۇ.

❁ خىزىرنىڭ دوستلۇقى ئۆلۈك بېلىقنىمۇ تىرىلدۈرىدۇ.

❁ دوستلۇق ئىنساننى مەست قىلىپ قويمايلىقى لازىم.

❁ ياخشى كۆرگەن ماددىي نەرسىلەر ئادەمنى كۆر ۋە پاك قىلىپ



قويدۇ.

❖ كۆڭۈل كۆزى روشەن كىشىلەر پەردە ئارقىسىدىكى بارلىق سىرلارنى كۆرەلەيدۇ.

❖ دۇنيادا ئىنسان روھىدىنمۇ بەكرەك سىرلىق نەرسە يوق.

❖ ئەگەر ئۇلۇغ بىر كۆز روھنى كۆرەلسە، ئۇنىڭ ئالدىدا ھەرقانداق سىر ئاشكارە بولىدۇ.

❖ ئادىللىق ھەقنىڭ سۈپىتى. شاھىتلىقمۇ ئۇنىڭغا ئائىت. شۇنىڭ ئۈچۈن ئادىل ۋە شاھىت جان كۆزىنىڭ نۇرىدۇر.

❖ ھەر ئىككى ئالەمدە، كۆڭۈل ھەقنىڭ نەزەرگاھىدۇر.

❖ ھەقنىڭ مۇھەببەتنى ۋە گۈزەللىكنى ياخشى كۆرۈشىنىڭ سىرى، بۇ پەردىلەرنىڭ، بۇ ھېكمەتلەرنىڭ يارىتىلىشىنىڭ ئاساسىدۇر. شۇنىڭ ئۈچۈن جانابى ھەق مىراجىدا «سەن بولمىغان بولساڭ كۆكلەرنى ياراتمايتتىم» دېگەن ئىدى.

❖ ھەممە كىشىنىڭ ئوزۇقى جالالىنىڭ نۇرى بولسا، پۈتۈن ئېغىزلاردىن گۈزەل سۆزلەر تۆكۈلەتتى.

❖ ئەي دوستلار، غەيۋەتلەردىن ۋاز كېچىڭلار. شۈبھەسىزكى ھاۋايى - ھەۋەسى ئەرلەرنىڭ ئاجىز نۇقتىسى. بۇلاردىن ھەزەر ئەيلەڭ.

❖ گۈزەل ئەخلاق بىلەن خۇيىلان. گۈل سۈيىنىڭ خۇيى گۈلدىن كەلگەنلىكىنى بىل.

❖ ئېرىقتىكى سۇلار ئېقىپ ئۆتۈپ تۇرىدۇ. ئەمما ئۇنىڭ يۈزىدىكى ئاي بىلەن يۇلتۇزلارنىڭ شولىسى ئۆزگەرمەيدۇ. چۈنكى ئۇلارنىڭ ئەسلى كۆكتە.

❖ مەيلى شاھ، مەيلى گاداي ھەممىسى ھەققە مۇھتاج.

❖ كامالغا تولغان قۇياش ئالدىدا، چىراقتىن مەدەت تىلىمە.



- ❁ جىسمى زىندان، جانى ساماۋىي بولغان كىشى، نادىر كىشىدۇر.
- ❁ بەزىلەر مەسچىت يولىدا بەختىيار، بەزىلەر باغ گۈلىستاندا غەمگۈزار.
- ❁ ئەخمەق كىشىلەر كۆڭۈل كۆزى كۆر بولغان چاغدا، ئىماننى بىر چۆگۈن چايغا تېگىشىۋېتىدۇ.
- ❁ باشقىلارغا ياخشىلىق قىلغانسىرى راھەت ۋە بەختىيار بىر ھايات ياشاۋاتقانلىقىنى ھېس قىلسەن. ئەسكىلىك قىلغانسىرى بۇ ھاياتنىڭ ھوزۇرى سەندىن ئۇزاقلىشىپ، ھاياتنىڭ زىندان بولۇر.
- ❁ زىت، زىت بىلەن ئاشكارە بولۇر.
- ❁ ئاللاھ قورقۇسى ئاستىدا نەپسانىي ھەۋەسلەردىن ۋاز كەچسەڭ، ئىشىك ئالدىڭدىن كەۋسەر ئاقىدۇ.
- ❁ سەۋر رەھبىرى ساڭا قانات بولسا روھىڭ ئەرەشكە يۈكسەيدۇ.
- ❁ ئاشق چوڭلار ئۈچۈن بال، كىچىكلەر ئۈچۈن سۈت.
- ❁ شەيتان ئەپسۇن ئوقۇپ، ھاۋاغا «يە» دېسە يېگەن ئىدى.
- ❁ بۇ جاھاندا بىرىنچى قاتىللىق جىنايىتى ئايالنىڭ دەستىدىن بولغان ئىدى. قابىل ئىنىسى ھابىلىنى ئۆلتۈرۈپ قولىنى قانغا بويىغان ئىدى.
- ❁ ئايالنىڭ ھېلىسى بىلەن نوھنىڭ نەسبىتىگە قۇلاق سالمىغان نائەھلى ئۇنىڭغا تاش ئاتقان ئىدى.
- ❁ ئەي رەببىم، بىزگە شۇنداق بىر داھىي نىسبى قىلغىنكى، بىزنى بەدەن ساندۇقىدىن قۇتقۇزسۇن.
- ❁ خەلقنى ساندۇقتىن نەبىلەردىن باشقىسى قۇتۇلدۇرالمىدۇ.
- ❁ ساندۇقنىڭ ئىچىدە بولغانلىقىنى پەقەت مىڭدىن بىر كىشىلەرلا بىلەلەيدۇ.



- ✧ «بىلىم مۆمىنىڭ يوقىتىپ قويغان مېلىدۇر.» يوقىتىپ قويغان مال مۆمىنگە ئېنىقتۇر.
- ✧ كىچىكىدىن ئەسىر بولغان ياكى ئانىسىدىن قۇل بولۇپ تۇغۇلغان ئەركىنلىكنىڭ تەمىنى بىلمەيدۇ.
- ✧ قۇللۇققا كۆنۈپ قالغان ئادەم قەپەزدىن قۇتۇلۇشنى ئويلىماي، قەپەزنىڭ ئىچىدە ئۇياق - بۇياققا مېڭىپ يۈرىدۇ.
- ✧ كۆزۈڭنى ھەقنىڭ گۈزەللىكىدىن باشقىغا بۇرما.
- ✧ ئىنسان «قىلما» دېگەن ئىشنى قىلىشقا ھېرىسمەندۇر.
- ✧ قۇتۇلۇش ئۈچۈن ئەقلىنى ئۆزۈڭگە رەھبەر ئەيلە.
- ✧ گۈلدىكى تىكەندىن ھەزەر ئەيلە.
- ✧ ئېغىلدا ئۆكۈزنىڭ ئورنىدا بىر ئېشەك كۆرسەڭ، دەرھال گۇماندا بول.
- ✧ كۆڭۈلنى ئايدىڭلاتقان ئەقلىڭدىن ئېزىپ، كۈپكۈندۈزدە قاراڭغۇلۇقتا قالما.
- ✧ سۈرەتنى كۆرۈپ ھەرگىز ھوشۇڭنى يوقاتما.
- ✧ يا مۇزەپپەر بول، ياكى مۇزەپپەر بولغاننى تاپ.
- ✧ ئەقىل ئاچقۇچى بولمىسا سىرلارنىڭ ئىشىكىنى ئاچمەن دېيىش قۇرۇق ھەۋەستىن ئىبارەت.
- ✧ پۈتۈن دۇنيادىكى لەززەتلەر ھىلىدىن ئىبارەت.
- ✧ قوي يايلاقتا ئوتلىسا، پادىچى ئۇنىڭغا كۆز قۇلاق بولسۇن.
- ✧ قازاننىڭ تېشى ئوتنىڭ سۈرىتى بولسا، ئىچىدىكى مەناسىدۇر.
- ✧ كۆڭۈلدىكى زەرىچىلىك بىر ھۈنەر، ئادەتتىكى مىڭلارچە ھۈنەردىن ياخشىدۇر.



- ❖ كۆڭۈل كۆزى بىلەن كۆرگەن ھەر نەرسە ھەقىقىي نەرسىدۇر.
- ❖ ئاشىق ماكانسىزلىق ئالىمىدە ھارارەتنىڭ مەنبەسى. ئۇنىڭ بىر ئۇچقۇنى بىلەن يەتتە دوزاقنى تۇمان قاپلايدۇ. ئاشىق ئوتى دوزاق ئوتىنى ئۆچۈرىدۇ. شۇڭا دوزاق ئوتى شۇنداق دەيدۇ: «تىز ئۆچ! بولمىسا ئوتۇڭ بىلەن ئوتۇمنى ئۆچۈرۈپتەن»
- ❖ ھەممە نەرسە تۇپراقتىن ۋۇجۇتقا كېلىدۇ. يەنە ھەممە نەرسە قايتىدىن تۇپراققا ئايلىنىدۇ.
- ❖ ئەمەلىيەتتە ئوت قىزىل كۆرۈنىدۇ، بىراق خەلق ئۇنىڭ قارا ئىسلىرىدىن قارىيىپ كېتىدۇ.
- ❖ چاقماقنىڭ نۇرى گۈزەل كۆرۈنىمۇ كۆزنى چىقىپ، كۆرمەسلىككە سەۋەپ بولىدۇ.
- ❖ دىققەت قىل، ھەسەت بىلەن يولداش بولما. ھەسەت بىر سۇلالىنى خاراپ قىلىدۇ.
- ❖ سەن بىر ئىنسانغا ھىلە ۋە ھەسەت قىلساڭ، روھنىڭ ھوزۇرىدىن مەھرۇم قالسىەن.
- ❖ ھەق يولىنىڭ تۇپرىقى بول، ھەسەتچىنىڭ كۆزىگە تۇپراقنى چاچ.
- ❖ روھلار ئەسلى ۋەتىنىگە كەتكەندە، تەن بۇ يەردە دەم ئالىدۇ.
- ❖ ھەممە كىشى ياخشى كۆرۈپ ئىچىدىغان تاتلىق سۇنىڭ بېشىدا ئادەم كۆپ بولىدۇ.
- ❖ ئاي نۇرىنى چاچسا، ئىت ھاۋشىپ تۇرىدۇ، ئاينىڭ نېمە گۇناھى باركى؟ ئىتنىڭ خۇيى شۇ تۇرسا.
- ❖ ئۇلۇغ ئاللاھنىڭ ئاجايىپ ئۇلۇغ ئىنسانلىرى بار، ئۇلار يەر يۈزىگە چۈشكەن يامغۇرغا ئوخشايدۇ. قارا تۇپراققا چۈشسە بەرىكەت كېلىدۇ، دېڭىزغا چۈشسە ئۇنچە - مەرۋايىت مەيدانغا كېلىدۇ.



جالالدىن رۇمىنىڭ ھېكمەتلىك سۆزلىرى

❁ ئاشىقى بولمىغان كىشى ئۆلۈكتەك ياشايدۇ. ئاشىق بىلەن ئۆلگەن مەڭگۈ تىرىك تۇرىدۇ.

❁ دۈشمەنلەرنىڭ ئىچىدە ئەڭ يامان دۈشمەن، ئىچكىدىكى نەپرەتتۇر.

❁ ئىنسان نېمە ئىش ئۈچۈن يارىتىلغان بولسا، شۇ ئىش ئۇنىڭ ئۈچۈن ئەڭ ئاسان تۇيۇلىدۇ.

❁ سەن ئاشىق بولمىغىچە سۆيگۈنىڭ نېمە ئىكەنلىكىنى بىلمەيسەن. يوقال! چۆپۈلۈكتە ئوتلا، سەن بىر ئېشەكسەن.

❁ ھەقىقىي دوست ئەقلىمىز، نەپسىمىز بولسا دۈشمىنىمىز.

❁ ياتلارنى ئالدىغان ئۆز خەلقىنىمۇ ئالدايدۇ.

❁ پەرەز قىلىشتىن بۇرۇن ئۆگەن. ئەيىبلەشتىن بۇرۇن ئاڭلا. زەھمىلىنىشتىن بۇرۇن ھېس قىل. سۆزلەشتىن بۇرۇن ئويلا.

❁ يا بولغىنىڭدەك كۆرۈن ۋە ياكى كۆرۈنگىنىڭدەك بول.

❁ كېمىگە سۇ كىرسە چۆكىدۇ، ئاستىدا سۇ بولسا كېمە ئۈزىدۇ.

❁ ئىلىم كۆڭۈلدە بولسا دوست بولىدۇ. تەنگە قۇل بولسا يۈك بولىدۇ.

❁ كىمكى ئارپا ۋە ئوت يېسە قۇربانلىق بولىدۇ. كىمكى ئاللاھ نۇرىنى يېسە قۇرئاندىك بولىدۇ.

❁ خالتاڭنىڭ ئىچىدە قىممەتلىك نەرسە بولمىسا، ئۇ تاشلارنى تۆكۈپ ئىچىنى پادىشاھنىڭ ئالدىغا ئاپارغىلى بولىدىغان ئەقىلگە ئۇيغۇن نەرسىلەر بىلەن تولدۇر.

❁ خالىساڭ پەردىنىڭ ئاستىغا كىر، كۆزلىرىڭنى يۇم. سېنى ئاشۇنداق قىلدى دەپ، قۇياش قۇياشلىقىدىن ۋاز كېچەمدىكىن؟

❁ ئىلىم سۆيەر بولۇش بىلەن ئالىم بولۇش پەرقلىق. قانچىلىغان ئالىملار بىلىم مەدنىكارلىرىدىن بولدى. سەن ئىلىم سۆيەر بول.



جالالدىن رۇمىنىڭ ھېكمەتلىك سۆزلىرى

❁ ئىگىسىنى كۆڭۈل ئەھلى قىلغان ئىلىم ئادەمگە پايدا ئەكىلىدۇ. يالغۇز بەدەنگىلا تەسىر قىلغان، ئىنسانغا ياردىمى بولمىغان بىلىم ئادەمگە يۈكتۈر.

❁ بىلىم ۋە ھېكمەت توغرا يول كۆرسىتىش ئۈچۈندۇر. ھەممە تەرىپى تۈز يول بولسا ئىدى بىلىم ۋە ھېكمەتنىڭ ئەھمىيىتى بولمايتتى.

❁ نەپسانى روھ، جۈزئىي ئەقىل، ۋەھىم ۋە خىيال قېتىققا ئوخشايدۇ. ئۆلۈمسىز جان بولسا بۇ قېتىقنىڭ ئىچىدىكى قايماققا ئوخشايدۇ. ئەمگەك بىلەن غەيرەت قىلىشىمىز كېرەككى ئۇ قايماق قېتىقتىن ئايرىلسۇن.

❁ ئاچكۆزلۈك ئىنساننى كۆر، ئەخمەق، نادان قىلىپ قويدۇ.

❁ شەيتاندا بىلىم بار. ئەمما دىن ئىشقى يوق. مۇشۇ سەۋەبتىن ئادەمنىڭ پەقەت تۇپرىقىنى ۋە شەكلىنىلا كۆردى.

❁ ھەق پۈتۈن قاراڭغۇلۇق بىلەن بىرگە يەنە قۇتۇلۇش يولىنى تاپسۇن دەپ، ساڭا چۈشلەرنى كۆرسىتىدۇ.

❁ ياپراقلارنىڭ چاۋاك چېلىشلىرىنى تۇيمايسەن. بۇلارنى تۇيۇش ئۈچۈن جان قۇلقى كېرەك. باشتىكى قۇلاق ئەمەس.

❁ جان ئىشنىڭ دەل ئىچىدە. نەپسنىڭ بولسا دەلىل پېشىدە...

❁ جانىسز شەكىل پەقەت خىيالدىن ئىبارەت.

❁ دوستلار بىلەن بىللە ئولتۇرغان يەر كۈلخان بولسىمۇ گۈل باغچىسىدەك كۆرۈنىدۇ.

❁ بىر يەردە دۈشمەن بىلەن ئولتۇرساڭ، ئۇ يەر باغ-بوستان بولسىمۇ كۈلخانىدەك تۇيىلىدۇ.

❁ مال-دۇنيانى سۆيگەن كىشى، ئۈستىگە كۈن چۈشكەن تامغا كۆڭۈل بەرگەن كىشىدۇر.

❁ ئاللاھنىڭ كۆزىگە سۈرگەن سۈرىمىنى سۈرگەندىلا، جان يۈزلەرچە



پەردىنىڭ ئارقىسىدىكى توغرىنى كۆرىدۇ.

❁ ياخشىنى ئىزدەسەڭ ئەسكىلىك سەندە قالماي.

❁ سەن تىرىك بولساڭ ئۆلۈك يۇيغۇچى سېنى يۇيمايدۇ؟

❁ قۇزغۇن باغدا ۋارقىرسا، بۇلبۇل قۇزغۇن ۋارقىراۋاتىدۇ دەپ، ئۇ گۈزەل سايراشلىرىدىن توختامتى؟

❁ نادان گۈلنىڭ گۈزەللىكىنى كۆرمەي، بېرىپ تىكەنگە ئېسىلىدۇ.

❁ تىكەن يەيدىغان تۆگىگە پەقەت تىكەندىن سۆز قىل.

❁ ئاتنى ياخشى كۆرسە، ياخشى ئات مىنگۈچى ھېساپلانمايدۇ.

❁ ھەر ئاتنى ياخشى مىنگەن چەۋەنداز ھېساپلانمايدۇ.

❁ بۇ تۇيغۇلارنى ساڭا بەرگەن، بۇ پۇشايمانلىقلارغا چۈشۈرگەن نەرسە سېنىڭ ئىچىڭدىكىدۇر. ساڭا بەك يېقىن. ئۇنداقتا سەن نېمە ئۈچۈن ئۇ ئىچىڭدىكىنى كۆرمەيسەن؟ ھېس قىلمايسەن؟

❁ ئەرەبىنىڭ يولى ئىچىڭدە، كۆڭلۈڭدە. سەن ئاشىق قاننىڭنى ئاچ، ئاشىق قاننىڭ كۈچلۈك بولسا شوت ئىزدەشكە نېمە ھاجەت.

❁ پەقەت ھورۇنلار، ئىزىلەڭگۈلەر شاراپنىڭ دۇغىدەك ئاستىغا چۆكىدۇ. دۇغدىن ئۆزىنى قۇتقۇزغان، ئېرىگەن، پاكىزلانغان ئىدىشنىڭ ئۈستىگە چىقىدۇ.

❁ ئەگەر كۆڭۈل ئۆيۈڭدىكى تۇمانلارنى ئازايتساڭ يەنى گۇناھ كىرلىرىدىن قۇتۇلساڭ، سېنىڭ نۇرۇڭ بىلەن ھەر ئىككى دۇنيا ئايدىڭلىققا چۆمىدۇ.

❁ دۇنيا، جاھاننىڭ سىرلىق ھۆكۈملىرى بىلەن تولغان كىتاپقا ئوخشايدۇ. سېنىڭ جېنىڭ بولسا ئۇ كىتاپتىكى باش ماقالىدۇر. ئوبدان ئويلاپ بۇ مەسىلىنى چۈشەنگەن.

❁ كىم مال - دۇنياغا ھېرىسمەنلىكتىن قۇتۇلۇپ ھەققە يۈزلىنىشىنى



خالىسا، ئۇ نەپسىنى يەڭگەنلىكى ئۈچۈن ئالامەت بىر كىشىدۇر. ئۆزىدىن، ئۆزىنىڭ بارلىقىدىن قۇتۇلغان جاننىڭ ئىچىدە ھوزۇر ئىچىدە ھوزۇر باردۇر.

❖ ھەر قاملاشقان يىگىت ۋە چىرايلىق ئايالنىڭ گۈزەللىكى، چوقۇمكى بىر زامان ئىچىدە پۈتۈنلەي ئۇنىڭ گۈزەللىكىدىن كەلگەندۇر.

❖ سەن يەردە ئىزدىگەن رىزىقلاردىن باشقا، كۆكلەردە نېمە دېگەن گۈزەل مەنۋىي رىزىقلار بار. ناۋائىنىڭ تونۇرىدا پىشقان ناندىن باشقا، يەردە يەنە قانچىلىغان نانلار پىشماقتا. بۇنىڭدىن سېنىڭ خەۋىرىڭ يوق.

❖ مەيلى تۈرك بولسۇن، مەيلى تاجىك ھەر قۇل ئۇنىڭغا بەندىدۇر. ھەمدە جاننىڭ بەدەنگە شۇنچىلىك يېقىن بولغىنىدەك ئۇنىڭغا يېقىندۇر. يېقىن، ئەمما بەدەن جاننى زىنھار كۆرەلمەيدۇ.

❖ ھەقىقەتنىڭ ئىشىكى ئالدىدىكى ئۇيقۇچان ئىت، دۇنيادىكى بارلىق ئارىسلانلاردىن ياخشى. چۈنكى ئۇ ھەقىقەتنىڭ ئاشقىنى سۆزلەيدۇ ۋە ئىشىك ساقلاشنى ۋە كۆزەتچىلىك قىلىش ئۇسۇللىرىنى بىلىدۇ.

❖ تولدۇر قەدەھكە شارپنى، بىزگە جۇشقۇنلۇق سۇن! ئۇيقۇمىزنى قاچۇر، ئۇيقۇ بىزدىن يىراق تۇرسۇن. چۈنكى ئۇيقۇغا پاتقان كىشى كېچىنىڭ گۈزەللىكىنى، پەيزىنى بىلەتتىمۇ؟

❖ بۇ دۇنيادا گۇمان بىلەن قەيەرگە قارىسام ئۇنى تاپالمىدىم، كۆرەلمىدىم. چۈنكى گۈزەللىكلەرگە ھەيرانلىق تۇيغۇسى، بۇ ئۇلۇغلۇق، بۇ بەخت پەقەت ھەق بىلەن كۆرگەنلەردە، ھەقىقەتنىڭ كۆرۈشىگە ئىگە بولغانلاردا باردۇر.

❖ ئاللاھنىڭ ئىلتىپاتىنى ئۈمىد قىلغان كىشى، ئۇ ئىلتىپاتتىن باشقا ھېچ بىر نەرسىگە كۆڭۈل قويمايدۇ.

❖ بىز بەرگەن ئاۋارىچىلىقلاردىن، جاپالاردىن، دەرتلەردىن ئۆزۈڭنى قاچۇرما. قەيەرگە كەتسەڭ كەت، شۇ يەردە بىر ئاۋارىچىلىق،



بىر قىيىنچىلىق، بىر دەرت بار. بار ئەمما، ئۇ دەرت، ئۇ ئاۋارىچىلىق سېنى بىر دەرماتغا ئىگە قىلدۇ.

❁ ئەمدى شۇك تۇر! ئۇ شۇك تۇرۇش دۇنياسى، بۇ دۇنيانى ئاۋازلار بىلەن تولدۇرغان. ئەمما ئۇ ئاۋازلارنى ئاڭلايدىغان قۇلاق نەدە؟

❁ ئەقىل مۇنداق دەيدۇ: «بارلىق ئالەمنىڭ ئالتە تەرپى توسالغۇلار بىلەن، قىيىنچىلىقلار بىلەن ئورالغان. بۇ توسالغۇلاردىن ئۆتۈپ تېشىغا چىقىشقا يول يوق.»

❁ ئاشىق ئەقىلگە مۇنداق دەيدۇ: «سەن ئالدىنچىسىن. يول بار، مەن نەچچە قېتىم ئۇ يولدىن ئۆتۈپ تېشىغا چىقتىم.»

❁ مېۋە قانداق كۆچەتتە چوڭىيىپ پىشسا، ئاشىقمۇ قەتئىي تۇرۇپ جاننى ئالغىنىغا ئېلىپ ياشايدۇ. شۇنىڭ ئۈچۈن ھوسۇل مەۋسۈمىدا باغقا كېلىپ، يۈزلەرچە مەنسۇر ھەللاجىنىڭ دارغا ئېسىقلىق تۇرغانلىقىنى كۆر.

❁ سەن پۇراققا، رەڭگە بېرىلىپ كېتىپ، ئۇلارغا ئەسىر بوپ قاپسەن. تاشقا، تاشتىكى رەسىمگە ئوخشاپ قاپسەن. شۇ تاشنىڭ قەلبىدە قايناق سۈدەك قايناپ، ئىسقىرتىپ تېشىغا چىق.

❁ پۈتۈن ئالەم، پۈتۈن ئىنسانلار بىر تەن. ھەر كىمنىڭ، ھەر نەرسىنىڭ بېشىمۇ، جېنىمۇ سەن بولسەن. باشسىز بولغان كىشى، بېشى گەۋدىسىدىن ئايرىلغان ئادەم قانداق قىلىپ ھايات قالسۇن؟

❁ دۇنيانى بېقىپ يېتىشتۈرگەن ئىلتىپات قۇياشى، ھەر بىر زەررىچىگە، ھەر بىر شەيئىگە ئىلتىپات قىلغان. ھەتتا قۇشلارغا، كېپىنەكلەرگە، بېلىقلارغا گۈزەل رەڭلەرنى ئاتا قىلغان بولۇپ، يىلانغىمۇ رەڭلىك كۆينەكلەرنى كىيگۈزگەن ئىكەن.

❁ سەن بۇ دۇنيادا دائىم ئېچىلىپ تۇرىدىغان، بالا-قازا تىكىندىن يارىلانمىغان، بوران-چاپقۇندا قالغان بىر گۈل كۆردۈڭمۇ؟



❖ دۇنيادا بالا - قازاغا ئۇچرىمىغان، ئۇنىڭغا مەھبۇس بولمىغان، ئۇنىڭ بىلەن يارىلانماي، دائىم پارلاپ تۇرىدىغان بىر بەخت ئىگىسى يوقتۇر!

❖ ھېچكىم ھاكاۋۇرلىشىپ كەتمىسۇن. بىر كۈن بالا - قازا كېلىپ ئۇنى قازا دارىغا ئاسمىسۇن.

❖ بالا - قازانىڭ ئالدىدا ھېچكىم ھىلە ئىشلىتەلمەيدۇ. بەزىدە ھېچنىمىدىن خەۋىرى يوق دوستلىرىمىز بېشىمىزغا كېلىدىغان بالا - قازاغا خىزمەت قىلىدۇ. بالا - قازا ئۈچۈن ئۆزىنى بىلمەي جانلىرىنى پىدا قىلىدۇ.

❖ جاننى مەن ياراتتىم. ئەمما ئۇنىڭغا بىر دەرت بەردىم. دەرتنى بەرگەن ئەلۋەتتە ئۇنىڭغا دەرمانىمۇ بېرىدۇ.

❖ ھېچبىر ئادەمنى خور كۆرمىە. قايسى دىندىن بولسا بولسۇن. ئۇنىڭ بىر ئاماننىتى باردۇر. ئىنسان ئۇنىڭ ئەينىكىدۇر.

❖ مادامكى ھاياتتا بىز، ھەق يولىدا مېڭىشىمىز، ئىشلىشىمىز، تىرىشىشىمىز لازىم. جىم تۇرۇشقا بولمايدۇ. جىم تۇرۇشنىڭ ئۆزى ئۆلمەك دېگەنلىكتۇر. ئەھۋال شۇنداق ئىكەن، ساڭا «كەل، چىدىرنىڭ ئىچىگە كىرىپ مېھمان بول» دېگەن كىشى سېنى يول مېڭىشتىن توسۇپ ساڭا ياخشىلىق قىلمايدۇ.

❖ ئەتىرگۈل غۇنچىسى باشلىرىنى يۆگەشكەن ئاياللاردەك يۈزىنى ئېتىۋالغان ئىدى. ئەمما شامال چىدىماي «گۈزەل يۈزۈڭنى يوشۇرما» دەپ ئۇنىڭ چۈمبىلىنى ئۇچۇرۇپ ئەكەتتى.

❖ ياخشى كۆرۈلىگەن بىر ئادەمنىڭ قىلغان ھەممە ئىشى يامان كۆرۈنىدۇ ۋە ياخشى كۆرۈشكە مۇيەسسەر بولغاننىڭ ھەممە ئىشى جىرايلىق كۆرۈنىدۇ.

❖ ئەگەر دەرەخ بىر يەردىن باشقا بىر يەرگە كېتەلەيدىغان بولسا ئىدى، ئۇنداقتا ئۇ يا پالتىنىڭ دەرەتلىرىنى تارتمايتتى، ياكى



ھەر تۈرلۈك ئىشلاردا ئىشلىتىلىپ، ھەر يەردە پارچىلىنىپ، جاپاغا، يارىلىنىشقا ئۇچرىمايتتى ھەمدە چۈرۈمەيتتى.

❖ سۆيۈملىكىم ماڭا ئىلتىپات كۆرسەتمىسىمۇ، سۆيىمىسىمۇ، ماڭا ھاقارەت قىلىسىمۇ مەن زىنھار شىكايەتچى بولمايمەن. مەن يەنە ئۇنىڭدىن رازى، خۇشال، بەختلىك. ئىگەم بىلەن مېنىڭ ئوتتۇرىمىزدا ھادىسىلەر بار. مېنى سۆيەمدۇ، سۆيىمەمدۇ باشقىلارنىڭ نېمە كارى؟ نېمىگە ئارىلىشىدۇ؟

❖ ئاي يۈزلۈك چىرايلىق بىرسى سەن. يۈزۈڭگە ئۇپا-ئەڭلىك سۈرۈپ گۈزەللىكىڭنى ساقلا! پەقەت گۈزەل يۈزۈڭنى كۆرسەتسەڭ، سېنى كۆرەلمەيدىغانلار كۆپىيىدۇ، تاياق يەيسەن، پارقىرايسەن.

❖ بەدەن ھالۋا يېگەندە تەرەتخانغا كېتىدۇ. جان ھالۋا يېگەندە كۆڭلەرگە، ئۇ تەرەپكە، ئەرشكە يۈكسىلىدۇ. ئەي جان! سەن مەنا ھالۋىسى پىشۇرۇلغان كۆڭۈل قازىنىنىڭ ئەتراپىنى ماكان قىلىپ، ئەتراپىدا ئايلىنىپ يۈر. ئايلىغىنى ئاغزىڭ ھالۋا بىلەن تولسۇن.

❖ ئەگەر سەن ئىنساندەك ياشىساڭ، ياخشى بىر ئادەم بولغان بولساڭ، جان ئۇچرىشىش ئۆيىگە كىرىدۇ. ئەگەر سەن ئەگرى بىرسى بولساڭ، سېنى تاۋار-دۇردۇنلار، ھەرخىل كىيىم-كېچەكلەر ئوراپ ئەكىتىدۇ.

❖ كىبىر ۋە مەنمەنلىكنى تاشلاپ، يەر ۋە كۆككە سىغىمىغان ئۇ بۈيۈكلەر بۈيۈكىگە كۆڭلۈڭدىن ئورۇن بەر.

❖ ھەقىقەتنى ھېس قىلغان، تەجەللىلەرگە ئائىل بولغان ئۆزلۈك كىشى، تىرىسىگە، شاپىقىغا قارامتى؟

❖ جىم تۇردۇم، لەۋلىرىمنى يۇمدۇم. ئەمما بۇ كېچە مەن سۆزسىز، ساداسىز سۆزلەيمەن.

❖ بۇ دۇنيادا بېشىڭغا كەلگەن بالالارغا، جاپا تىكەنلىرىگە چىدا.



چۈنكى تارتقان ئازاپلىرىڭ، چەككەن جەۋر - چاپالار سېنى تىكەنلەردىن قۇتۇلدۇرۇپ گۈللەرگە مۇيەسسەر قىلىدۇ. رەبھانلار، ياسمەنلەر بىلەن پۈركەنگەن گۈلىستانغا ئايرىدۇ.

❖ باشتا ھەقتىن ئايرىلىپ بۇ دۇنياغا تۆرەلدۇق. پەقەت ھالدىن ھالغا، شەكىلدىن شەكىلگە كىرىپ، ئايلىنىپ پىرقىراپ يەنە ئۇنىڭ يېنىغا قايتىمىز.

❖ خۇددى كىتاپلاردەك ياپراقلارغا يېشىل خەتلەر يېزىلدى. ئۇ يازمىلاردا نېمىلەرنىڭ دېيىلگەنلىكىنى، نېمە دېمەكچى ئىكەنلىكىنى كىتاپنىڭ ئەسلى نۇسخىسىنى ئوقۇغانلاردىن سوراپ ئۆگەن.

❖ شەھۋەتنىڭ كەينىگە كىرگەنلەر ۋە بەدەنلىرىگە كۆڭۈل بەرگەنلەرگە ئىشقتىن سۆز ئاچما. چۈنكى ئۇلار ئەندىشە ۋە ئۈمىد ئارىسىدا ياشىماقتا. ساۋاپ ۋە گۇناھلارنىڭ ھېسابىنى قىلىپ ئاۋارە بولماقتا.

❖ سېنىڭ قۇشتەك قوش قاناتلىرىڭ بار. قول - قانتى بولغان مەرت كىشى بىر نەرسىدىن قورقامدۇ؟ قورقما، قاناتلىرىڭنى ئاچ. كۆكلەرگە، ئۇ تەرەپكە يۈكسەل!

❖ ئاشىق بىلەن مەشۇقنىڭ جانلىرىمۇ بىر. ھەرگىز ئۇلارنى ئايرىم دەپ، ئىككى چاغلىما.

❖ قەيەرگە كەتسەڭ كەت ئەقىل ئاچقۇچتۇر. ئۇ ھەر ئىشنى ئاچىدۇ. بىراق بۇ يەردە نېمە قىلالايسەنكى، ئەقىل ئاچقۇچلۇق رولىنى يوقىتىپ قۇلۇپ بولۇپ قاپتۇ. ئۇ سېنىڭ يۈزۈڭگە قاراپ كۈلىدۇ، بۇ بىر يۈز يۇيۇغىدۇر. بۇ كۈلۈشكە ھەرگىز ئالدىنما.

❖ بۇ ھاياتتا قىلغان سەۋر بىر مۈلۈك بولۇپ ئالدىڭغا چىقىدۇ. شۈكۈر بولسا خۇشال ھالدا يېنىڭغا دوست بولۇش ئۈچۈن كەلگەن مالا ئىكىدۇر.

❖ دىققەت قىلىپ نەزەر تاشلىساڭ بارلىق گۈزەل خۇسۇسىيەتلەر، گۈزەل خۇيىلار ھەممىسى كۆڭۈلدىن بولىدۇ. ھەممىسى كۆڭۈلگە



ئائىت. بارلىق ئەسكىلىكلەر، گۇناھلارنىڭ مەنبەسى يېپىشقاق ماددىدىن بولغان بەدەنگە ئائىتتۇر.

❁ سەن باشقىلارنىڭ ساڭا قىلىشىنى خالىمىغان نەرسىلەرنى باشقىلارغا قىلما. چۈنكى شۇ خۇي، شۇ تەبئەت سەندىمۇ بار.

❁ بۇ دۇنيامۇ، ئۇ دۇنيامۇ خېمىرتۇرۇچتەك. ھەقىقەت ئالىمدە بولسا كۇفۇرمۇ يوق، دىنىمۇ يوق، مەزھەپمۇ يوق. دىنلار بىزنىڭ نەزىرىمىزدە ئايرىم-ئايرىم. ھەقىقەت نەزىرىدە دىنلارنىڭ ھەقىقىتى بىردۇر.

❁ خاتا ۋە ئورۇنسىز خىياللار، ئۇيغۇن بولمىغان چۈشەنچىلەر بىزنىڭ ئىرادىسىز تەبىئىيىتىمىزدىن مەيدانغا كەلگەن. بۇ دوستىڭ خۇيى ئەمەس.

❁ ئەي بەدەن! ئاتنىڭ ئۈستىدە غادىيىپ ئولتۇرماي پەسكە چۈش! پىيادە ماڭ! بېرىپ بەدەنگە ئائىت ئارزۇلاردىن قۇتۇل. بەدەن ئاتلىرىغا مىنىمگەنلەرگە ئاللاھ مەنئى قانات ئاتا قىلدۇ.

❁ دۇنيا ۋە ماددى ئارزۇلار بىلەن مۇناسىۋەتلىك چۈشەنچىلەر بىلەن بېشىڭنى ئاغرىتما.

❁ كۆڭلۈڭ ئىچى پانى سۆيۈملۈكلەرنىڭ خىيالى ئەكس ئەتمەيدىغان ئەينەكتەك پاك-پاكىز بولسۇن.

❁ كۆزۈڭ بىلەن كۆرۈۋاتقان بۇ ئالەمنىڭ ئۇ تەرىپىدە چەكسىز بىر ئالەم بولمىسا ئىدى، يېڭىلار قەيەردىن كېلىپ، كۈنلەر قەيەرگە كېتەتتى؟

❁ بۇ كۆرۈۋاتقان ئىنسان، رەسىم، شەكىل كىم؟ بۇ پادىشاھ، بۇ بەگ كىم؟ بۇ ئىختىيار، ئەقىل نېمىدۇر؟ مانا بۇلارنىڭ ھەممىسى بىرىنىڭ يوشۇرۇن سۆيۈملۈكىڭنىڭ يۈز پەردىسىدۇر.

❁ ئاي يۈزلۈك دىللىرىنىڭ ۋىسالىغا يېتىش ئۈچۈن نېمە قىلىش كېرەك؟ ئۇنىڭغا ئاشىق بولغان ئادەم ناھايىتى ياخشى خۇيلۇق



جالالدىن رۇمنىڭ ھېكمەتلىك سۆزلىرى

بولۇشى، ھەقىقىي ئىنسان بولۇشى لازىم. ئەسكى خۇيلۇق گۈزەلنىڭ ۋىسالىغا يېتەلمەيدۇ.

❖ ھەر روھ سېنىڭ گۈزەل ئىسىملىرىڭدىن بىرىنىڭ ۋاستىسى بىلەن ساڭا باغلانغان. بەدىنىمىزدىكى بىر تال تومۇرمۇ سېنىڭ بۇيرۇقىڭىز سوقمايدۇ.

❖ دوست قۇدۇقنىڭ تېگىدە بولسا، قۇدۇقنىڭ تېگىمۇ خۇشال بولىدۇ. دوست تاغنىڭ چوققىسىدا بولسا، تاغ چوققىلىرىمۇ جىلۋىلىنىپ گۈزەللىشىدۇ.

❖ ئالتۇن زەرگەرنىڭ بولغىسى بىلەن تازا ئۇرۇلغاندىن كېيىن تېخىمۇ جىرايلىق، تېخىمۇ پارىقراق ھالغا كېلىدۇ.

❖ بىز مەيدانغا چىقساق ئۇ بىزدىن قېچىپ يىراقلىشىدۇ. بىز ئۇنىڭدىن قاچساق، ئۇ مەيدانغا چىقىدۇ. چۈنكى ئۇ «مەن»لىك، «بىز»لىك سەۋەبىدىن بىزدىن يىراقلاشقان.

❖ سەن ئەقلىڭنى ئىشلىتىپ ئىستىگەن بىلەن ئىستەلگەننى بىر دەپ بىل! ئايرىم كۆرۈنگەن بىلەن ھەرگىز ئايرىم دىمە. ئىككى كۆرمە، ئۇلار بىردۇر.

❖ قۇياشنىڭ نۇرى پاكىز نەرسىلەر ئۈستىگىمۇ چۈشىدۇ، پاسكىنا نەرسىلەرنىڭ ئۈستىگىمۇ.

❖ قۇياشنىڭ ئىللىق ھارارىتىدىن گۈلۈم ئۈنىدۇ، تىكەنمۇ.

❖ ئاشىق ئەسكىلىك بىلەن تولغان بۇ مەينەت دۇنيادىن قۇتۇلۇپ، كۆكلەرگە چىقىش ئۈچۈن لازىم. ئەقىل بولسا بىلىم ۋە ئەدەپ ئۆگىنىش ئۈچۈن لازىم.

❖ سەۋەپلەردىن باشقا يەنە نۇرغۇن سىرلار، ئاجايىپ ھەيران قالارلىق شەيىلەر بار. بۇ سەۋەپتىن دۇنيادا يۈز بېرىۋاتقان ئىشلارنى پەقەتلا سەۋەپلەردىن كۆرگەن ۋە سەۋەپكەلا بېرىلىپ كەتكەن كىشىنىڭ كۆزىنى پەردە توسىۋالغاندۇر.



جالالدىن رۇمىنىڭ ھېكمەتلىك سۆزلىرى

❁ ئىتلارنىڭ ھاۋىشىلىرىغا ھەق يولىنىڭ ئاشىقى بولغان كىشىنىڭ يۈرىكى قىمىر قىلىپ قويمىدۇ.

❁ ئەي روھ ئالىمىدىن بۇ دۇنياغا تۇغۇلغانلار، ئەجەل يېتىپ كەلگەندە ئۈركمەڭ، قورقماڭ. بۇ ئۆلۈم ئەمەس، بەلكى ئىككىنچى قېتىم يېڭىدىن تۇغۇلۇشتۇر.

❁ قېرىنداشلىرىم، مېنىڭ قەبرىمگە ھەرگىز داپسىز كەلمەڭلار. چۈنكى ئاللاھنى سۆيگەنلەرنىڭ، ئۇنىڭ ھوزۇرىدا بولغانلارنىڭ دەرتلىك، ئازاپلىق يۈرىشى ياراشمايدۇ.

❁ بىر قېتىم بولسىمۇ نەپسىڭنىڭ ئارزۇلىرىغا قارىماي، ئەقلىڭنىڭ ئىستىكىگە ئەگەش! چۈنكى نەپسىڭنىڭ ئىستىكى سېنى ئۈمىدسىزلىككە باشلايدۇ.

❁ سەن پادىشاھقا ئوۋ بول. ئوۋچىلىقتىن ۋاز كەچ. چۈنكى ئوۋلىغان ئوۋنى ئەجەل بۈركىتى سەندىن ئېلىۋالىدۇ.

❁ شۇنى ياخشى بىلگىنكى، بارلىق ئىنسانلار ئۆلۈم زىندانىدا. زىنداندىكى بىرسى سېنى زىنداندىن قۇتۇلدۇرالمىدۇ.

❁ بارىدىغان يەردە يالغۇز قېلىشنى خالىمىساڭ، ياخشىلىق، ساۋاپلىق ئىشلارنى قىلىدىغان، ئىبادەت قىلىدىغان ئەۋلادىڭ بولسۇن.

❁ چېچىلاڭغۇلۇق، پەرىشانلىق، ئىنسانلارنىڭ ئۆز-ئارا چىقىشالماسلىقى داۋاملىق پىتنە-پاساتتىن، ئىككى يۈزلىمچىلىكتىن مەيدانغا كېلىدۇ. راھەت، ھوزۇر، بەختلىك ئىشلار ئىتتىپاقلىقتىن كېلىدۇ. بىر دۆلەتتە بىرلىك بولمىسا، ئۇ دۆلەت ۋەيران بولىدۇ.

❁ سەن نازلانساڭ سۆيۈملىكىڭمۇ نازلىنىدۇ. مۇشۇنداق قىلىپ ئىككى تەرەپ نازلانسا ئايرىلىش يۈز بېرىدۇ. ئەگەر سەن نازلانماي يالۋۇرساڭ، يېقىنلاشساڭ يۈزلەرچە ئۇچرىشىش، قۇچاقلىشىشقا مۇيەسسەر بولىسەن.

❁ ھەر مېۋە ۋاقتى كەلگەندە چېچەكلەيدۇ، ۋاقتى كەلگەندە پىشىدۇ.



قاراپ باق، نېمىدېگەن تەرتىپلىك ئورۇنلاشتۇرغان.

❁ سېنىڭ يۈزۈڭمۇ گۈزەل، خۇيۇڭمۇ گۈزەل. بۇلار گۈزەل بولغاچقا ئەلۋەتتە كۆڭلۈڭدىكى سىرلارمۇ گۈزەل.

❁ بىلىمدىكى ئادەم ئۆزى ئۈچۈن ئىستىمگەن نەرسىنى نېمە ئۈچۈن باشقىسىغا سىناپ باققۇزىدۇ؟

❁ خەلقنىڭ بۇ سۈرەتلىرى، ھەر تۈرلىك زىرائەتلەر، ھايۋانلار، بېلىقلار، قۇشلار قاتارلىق بارلىق مەۋجۇداتلارنىڭ ھەممىسى ئەسلىدە بىر نەقىشتىن، خىيالىدىن ئىبارەت. بۇلارنى ياشاتقان، ھەرىكەتكە كەلتۈرگەن جاننى ئەجىبا كىم كۆرگەنىدۇ؟

❁ بىز ئۆزىمىزنىڭ دۈشمىنى، بىزنى ئۆلتۈرگەننىڭ دوستى بىز.

❁ پاك - پاكىز، داغسىز روھلار كۆكلەرگە قاراپ يۈكسەيدۇ. دۇغ، كىر بولغانلار يەرنىڭ ئاستىغا كىرىدۇ.

❁ ھەقىقەتنىڭ نۇرى بىلەن قارىغان كۆز ھەممە نەرسىنى ئوچۇق كۆرىدۇ.

❁ ئىنسان دۇنيا نېمەتلىرىگە ئەسىر بولسا بەكمۇ ئاجىزلاپ كېتىدۇ. ئۇلارنى ئايىغىنىڭ ئاستىغا ئالغاندا كۈچلىنىدۇ.

❁ كۆپۈكنى يوقىتىش ئۈچۈن تىرىشقىن، شۇنداق قىلساڭ دېڭىزنىڭ گۈزەللىكىنى كۆرەلەيسەن. ھالبۇكى سەن دېڭىزنىڭ كۆپۈكىگە مەستانە بولۇپ، ئۇنىڭ دېڭىزنىڭ كۆپۈكىگە گۈزەل يۈزىنى كۆرسەتمەيۋاتقانلىقىنى بىلمەيۋاتىسەن.

❁ سەن سىرلارنى بىلمەكچى بولساڭ مەستلەرنىڭ يېنىغا بار. ئۇلار ئىشنىڭ ئاقىۋىتىنى ئويلاپ ئولتۇرماي، ئىزا تارتماي، ھېچ ئىككىلەنمەي سىرلارنى ئاشكارىلايدۇ.

❁ قۇياشقا تەتۈر قارىغان كىشى ئۆز سايىسىنى ئىمام قىلىدۇ. ئۆز سايىسىگە ئەگىشىدۇ. شۇڭا ئۇنىڭ نامىزى ناماز ئەمەس.



سۆزلىگەن كىشىنىڭ سۆزى، سۆزنىڭ قۇدرىتىنى بىلگەن كىشىنىڭ يېنىدا ئۇلۇغدۇر. سۆز قىممەتلىك بىر نەرسىدۇر. چۈنكى سۆز كۆكتىن چۈشكەن.

ئەرشتىن يەرگىچە زەررىچىلىك ھەممە نەرسە سۆزلىمەكتە. يەر يۈزىمۇ ئاڭلاشتا خۇددى ئەرشكە ئوخشايدۇ.

يالغۇز ئولتۇرۇپ، بېشىڭنى ئېگىپ تەپەككۇر قاينىمىغا چۆكسەڭ، ئۆتمۈشتىكى خاتالىقلارنى، خاتا كۆز قاراشلارنى بىلىپ، ئۇلارنى تۈزىتىشكە ئاتلىنىسەن.

ئادەم بولۇشتىكى مەقسەت، پەرق ئېتىش ۋە پىكىر قىلىش قابىلىتىگە ئىگە بولۇش دېمەكلىكتۇر.

كېچىلىرى ئاز ئۇخلاپ، تاڭ سەھەردە تۇرغانلار، كۈنلەرنىڭ بىرىدە تۇيۇقسىزلا ھەقىقەتنىڭ خەزىنىسىگە ئېرىشىدۇ.

ئەسەرنى ئىجات قىلغاننى كۆر. نېمە ئۈچۈن ئىجاتكارغا ئەمەس، ئىجادىيىتىگە كۆڭۈل بېرىسەن.

مۇقەددەس سۈرەتلەر بىلەن تولغان دۇنياغا قارا. يولۇڭنى قاپلىغان پانىي شەكىلگە، سۈرەتكە قارىما.

ئەجەل كېلىپ مەن ئۆلگەندە، مېنى دەپنە قىلغان مازارلىقتىن ئىزدەمەڭلار. مەن ئۆيەردە ئەمەس.

ئىچىدە «ئىشىك ئالدىدا تۇرغان كىم؟» دېگەنمۇ مەن. ئىشىكنىڭ ھالقىسىنى ئۇرغانمۇ مەن.

كىم مېنى ئىككى كۆرگەن بولسا، ئىككىگە ئايرىغان بولسا، قەھرىدىن يېرىلىپ، ئىككىگە بۆلۈندى. ئەگەر مەن ئىككى ئەمەس بىر بولسام، مەن ھەم سۇ ھەم ياغ بولمەن. بىرىرى بىلەن چىقىشالمايدىغان، ئىتتىپاقلىشالمايدىغان بىر بەدەندە ياشايدىغان ئىككى كىشى مەن.

قەلبى ئۆلگەن دوست، سېنى ئۆلۈك يۇيغۇچى قىلىپ قويدۇ.



جالالدىن رۇمنىڭ ھېكمەتلىك سۆزلىرى

❖ يەر يۈزىدىكى مۇشۇ قارا تۇپراقتا نۇرغۇن يول بار. ئۆزۈڭگە بىر كېمە ياساپ، ئاشىق دېڭىزغا سەپەر قىل.

❖ دۇمباقنى ئۇرغان بىرسى بولمىسا، دۇمباق قانداقمۇ ئۆزلىكىدىن ئاۋاز چىقارسۇن؟

❖ پىلە قۇرتى ئۇياق بۇياققا مېڭىپ يۈرۈپ يىپەك غوزىكىنى توقۇيدۇ. سۆزۈمگە دىققەت قىل، مەنمۇ پىلە قۇرتغا ئوخشايمەن، بالا توقۇيمەن، بالانىڭ يىلىرىنى ئەتراپقا يېيىپ يۈرمىەن.

❖ رەسىملەر ئوخشاش قەلەمدە سىزىلغانلىقىنى بىلسە ئىدى، ھەر بىر رەسىم بىر بىرى بىلەن سۈت بىلەن ھەسەلدەك چىقىشىپ ئارىلىشىپ كېتەتتى.

❖ ئەي جان، قورقما ماڭ! قەيەردە بولساڭ بول، مەن سېنىڭ بىلەن بىللە. ساڭا جان تومۇردىنمۇ بەك يېقىنمەن.

❖ قەۋمنى ئايدىڭلاتقان شام ئۆزىنىڭ كۆيىشىدىن قورقمايدۇ. چۈنكى ئۇ كۆيۈپ، ئېرىپ، ئۆزىنى يوق قىلىش بەدىلىگە قەۋمنى ئايدىڭلىتىشنى ئارزۇ قىلغان.

❖ مانا ئۆيۈڭدە ھەممىمىز سۈت بىلەن ھەسەلدەك بىر بىرىمىز بىلەن بىرلىشىپ كەتتۇق. بۇ يەردە بولسا ھەممىمىز بىر بىرىمىز بىلەن دۈشمەنلىشىپ، سوقۇشۇۋاتىمىز. دۇنيا نېمەتلىرى ئۈچۈن بىر بىرىمىزنى ئىنساپسىزلىق بىلەن ئۆلتۈرۈۋاتىمىز.

❖ سەن مېنىڭ ئەگرىلىكىمگە قارىما. مېنىڭ توغرا سۆزلىرىمگە قارا. مەن ياي بولسام، سۆزلىرىم ئوقتۇر.

❖ شۇنچىلىك جاپا تارتىپ، بىر بىرىمىز بىلەن ئۇرۇشۇپ، مېڭ تۈرلۈك مۇشەققەتلەر بىلەن قولغا كەلتۈرگەن مال - دۇنيالار ئەسلىدە بىر بالانىڭ تۈزىقى ئىكەن.

❖ قەبىرە تېشىمغا مۇنداق سۆزلەرنى يېزىڭلار: «مەن بېشىمنى بالادىن، دائىم سىناپ تۇرىدىغان ئىمتىھاندىن قۇتقۇزدۇم.»



سەن لايدىن ياسالغان ئادەمگە قارىماي، ئۇنى پۇۋلىگەن نەپەسكە قارا. نەپەسكە ھەيران بول.

مادەمكى بىز ئۈچۈن كۆك يۈزىگە چىدىرلار تىكتى. ئۇنداقتا نېمە ئۈچۈن ئىشەكلەر يېتىقلاپ يۈرىدىغان بۇ يەر يۈزىدىن چىدىرىمىزنى يىقمايمىز.

بىر نەرسىدىن بەك ئۇزاققا بولغانلار ئۇ نەرسىنى كۆرەلمەيدۇ. بىز بولساق ئۇنىڭغا بەك يېقىن بولغانلىقىمىز سەۋەبىدىن ئۇنى كۆرەلمەيۋاتىمىز.

قىشتىكى قەھرىتان سوغۇققا، قار-شېۋىرغانغا باھارنىڭ كېلىشىنى ئۈمىد بىلەن كۈتكەنلىكتىن چىدايدۇ ئادەم.

يالغۇز ئادەم ھېچ نېمىگە ئەرزىمەس نەرسىدىن ئىبارەت. ھەممىمىز بىرەرگە جەم بولۇپ ئىنسان بولايلى!

يارىتىلغان چېكىتنىڭ ئۈستى يېپىقلىق، ئۇنى بىلگىلى بولمايدۇ. ئىنسان بىر ۋاستىدىن ئىبارەت. قېنى ئەمەس، ئۇ بەكمۇ چوڭ، باش-ئۇچى يوق يىگانە دېڭىزنىڭ يېنىغا چىدىرلىرىمىزنى تىكەيلى. بىرلىك بولۇپ بىرلىشەيلى.

بىزنى كۆرۈشنى ئارزۇ قىلساڭ يۈزۈڭنى يۇي، پاكىزلا، كىرلەردىن قۇتۇل. چۈنكى كىرلاش بىرسى بىزنى كۆرەلمەيدۇ. ئۆزۈڭدىكى مەنىۋى كىرلەردىن پاكلىنىمساڭ بىزدىن يىراق تۇر. گۈزەللىكىمىز ئۆزىمىزگە يېتىدۇ.

بىز ئالتۇندەك بىرقانچە كىشىنىڭ مۈلكى ئەمەس. بىز دېڭىزدەك، تاغدەك ھەممە كىشىنىڭ مېلى.

ئالدىڭدا ئىككى لېگەن بار. بىرىدە ئوت، يەنە بىرىدە ئالتۇن. ئەقلىڭنى ئىشلىتىپ قولۇڭنى ئاشق ئوتى بىلەن تولغان لېگەنگە ئۇزات.

مېۋىسىز قۇرۇپ كەتكەن كۆچەت نېمىگە يارايدۇ؟ چوقۇم كۈلخانغا



ئوتۇن بولىدۇ.

✧ شۇ ھايۋانلارغا نەزەر سال، ئۇلار بېشىنى يەردىن كۆتۈرمەي ئوتلىماقتا. سەن ھايۋان ئەمەس، ئادەم سەن. شۇڭا بېشىڭنى كۆتۈرۈپ كۆكلەرگە باق.

✧ تۇپراقتىن تۇغۇلۇپ تۇپراقتا سېشى ھايۋاننىڭ ئىشىدۇر. بۇلار كۆڭۈل بىلەن جاننىڭ ئىشى ئەمەس.

✧ ئۆزىگە تىكەندىن يوتقان ياپقان كىشىنىڭ بەدىنى ھېچ جىم تۇراتتىمۇ؟

✧ بۇ دۇنيادىكى ھەممە نەرسە ئىنسان ئەقلىنىڭ ئەسەرلىرى. شۇڭلاشقا ھەممە نەرسە ئىنسانلار ئەقلىنىڭ قۇلىدۇر.

✧ دۇنيادىكى ھەممە نەرسىگە، ھەربىر پارچىغا نەزەر تاشلا. ھەممىسى ھەرىكەت ھالىتىدە. بىر يەردىن يەنە بىر يەرگە يۆتكەلمەكتە. شۇنى ياخشى بىلىڭكى، ھەممە شەيئەلەر بىر سەپەردىن كەلگەن. جەندە بەدەن بىلەن ئوينىيدۇ. بەدەن جان بىلەن ئوينار. جاننىڭ بويىغا سۆيۈملۈكنىڭ ئاشىق يېپى باغلىنىپتۇ.

✧ سەندىكى خۇشاللىق، گۈزەللىك سېنى تاشلاپ كەتسە ھەرگىز ئۈزۈلمە، غەم يېمە. شۇنى بىلىڭكى، سېنى تاشلاپ كەتكەن نەرسە، بىر باشقا شەكىلگە كىرىپ يەنە ساڭا كېلىدۇ.

✧ جاننىڭ ئوزۇقى جانىدەك كۆرۈنمەيدۇ. بەدەننىڭ ئوزۇقى ناندىك مەيداندا.

✧ ئەقىللەرگە راھەتلىك، راھەتتە پىشىپ يېتىشىشتىن كېلىدۇ. ئاشىقلار بولسا راھەتتە ۋىسالغا يېتىشتىن خىجىل بولىدۇ.

✧ مېنىڭ جېنىم سېنىڭ جېنىڭدۇر. سېنىڭ جېنىڭ بولسا مېنىڭ جېنىمدۇر. بىر تەندە ئىككى جان ھېچ بولاتتىمۇ؟

✧ ئۆلمەك بۇ دۇنيانىڭ ئىشىدۇر. بۇ دۇنيادا ئۆلۈم بار. ئۇ



دۇنيادا ئۆلۈم يوق، بەلكى يېڭىدىن تۇغۇلۇش بار.

❖ دېڭىزنىڭ سۈيى ئاچچىق بولىدۇ. ئەمما ئىچىدە ئۇنچىلەر بار. سەن ئاچچىق سۇغا قارىماي، دېڭىزنىڭ تېگىگە چۆكۈپ ئۇنچىنى ئال.

❖ ئەگەر يار يۈزىدىكى ئىززەت، نومۇس چۈمبىلىنى ئېلىۋەتكەن بولسا، بېرىپ چۈمبەلسىز يۈزىگە قارا، گۈزەل يۈزىگە قانغىچە باق.

❖ ئەي كۆڭۈل! ئاشقازىنى ئاغرىيدىغان كېسەلگە بال يېگۈزمە. ئەمما كىشىگە كۆزدىن سۆز ئاچما.

❖ چۈشەنچىلەردىن تىكىلگەن كىيىملىرىڭنى سېلىۋەت، ئۈستۈڭدىن ئات. چۈنكى كۈن بىلەن ئاي يالڭاچلارنى قۇچاقلايدۇ.

❖ قۇلىقىڭنىڭ ئاڭلايدىغىنى پەقەت مېنىڭ ئېغىزىمدىن چىققان سۆزلەردىن ئىبارەت. پەقەت جاندىن قىلغان پەرياتلىرىمنى ھېچكىم ئاڭلىمايۋاتىدۇ.

❖ كەل! سەن بىر دېڭىز. مەن بولسام دېڭىزدىكى بىر بېلىق. ئەمما سېنىڭ دېڭىزىڭنىڭ باش - ئاخىرىنى، قىرغىقىنى كىم كۆرۈپتۇ؟

❖ بەدىنىڭ بۇ دۇنيادۇر. كۆڭلۈڭ ئۇ دۇنيا. بەدەننىڭ دوستى ھاۋايى - ھەۋەس، ئەيش - ئىشرەت ۋە غەزەپ - نەپرەت. كۆڭۈلىڭنىڭ دوستى بىرلا ھەقىقەت.

❖ ئەگەر سەن جان ۋە ئەقىلىڭ دوستى بولساڭ، ھەقىقىي دوستقا ئېرىشىپ جاننى قۇتقۇزدۇڭ. بىراق جان ۋە ئەقىلىڭ دوستى بولماي، بەدەننىڭ، ھاۋايى - ھەۋەسنىڭ دوستى بولساڭ، مۇشۇ يەر يۈزىگە مەھكۇم بولىسەن.

❖ سېنىڭ جاننىڭ بىلەن مېنىڭ جانىم بىر تال قۇياشتەك. بارلىق ئىنسانلار، پۈتۈن دۇنيا ئۇ قۇياش بىلەن يورۇماقتا.

❖ بولدى بەس، شۈك تۇر. سەن ئۇلارنى سۆز بىلەن ئەمەس،



جالالەدىن رۇمىنىڭ ھېكمەتلىك سۆزلىرى

سۈكۈنات ئارقىلىق بىلدۈر. زادى سۈكۈتنىڭ ئۆزى سىرلارنى تېخىمۇ ياخشى، تېخىمۇ ئېنىق ئىپادىلەپ بېرىدۇ.

❖ مەنا خەزىنىسىدە ئالتۇندەك شەكىللەرنى كۆرەلمەيسەن.

❖ ئاشىقنىڭ شەكلى يوق. بىراق ئاشىقنىڭ ئىشى شەكىل ياساشتۇر. ئەي كۆڭۈل! سەن شەكىلدىن، سۈرەتتىن كېچەلمەيسەن. چۈنكى سەن ئۇلارنىڭ جىنىسىدىن ئەمەس.

❖ ئاللاھ ھەر كىمنىڭ يەيدىغان لوقمىسىنى ئۇنىڭ قابىلىتىگە ئاساسەن بەرگەن.

❖ بىرسى مۇزنى كۆرۈپ، ئۇنىڭ نېمىدىن ھاسىل بولغانلىقىنى بىلمەيدۇ. پەقەت مۇزنى، مۇز دەپلا بىلىدۇ. مۇز ئېرىگەندە ئاندىن ئۇنىڭ ئەسلىنىڭ سۇ ئىكەنلىكىنى بىلىدۇ ۋە ئۇنىڭدىن گۇمان قىلمايدۇ.

❖ ياخشى نەرسىلەردىن باشقا بىر نەرسە ئويلىما. چۈنكى ئوي سۈرەتنى توقۇيدىغان يىپقا ئوخشايدۇ. گۈزەللەش! ياخشى بولغان ھەر ئۆيىدىن پەيدا بولىدىغان سۈرەتمۇ گۈزەلدۇر، ياخشىدۇر.

❖ تاماقنىڭ تۈزلۈكلىقىنى پەقەت ئاشۇ تاماقنى ئاغزىغا ئېلىپ چاينىغان بىلىدۇ.

❖ ئەي ئىنسان جېنى، مادەمكى سەن نۇقسانلىق ئالىمدە، ئۇنداقتا كېچە قاراڭغۇ بولغاندا، بىر يۇلتۇزدەك ئايلا.

❖ پەرىشتىنىڭ خۇيىغا ئىگە بولساڭمۇ، شەيتانغا ئەمىر بول. ئۇنىڭغا بۇيرۇق بەر! نەپسىنىڭ ئۆكۈزىنى قۇربانلىق قىلسۇن.

❖ ئەي چارىسىز ئاشىق! بۇياققا كەل، كۆرۈش قۇۋىتىگە ئىگە بول، شەيئىلەرنىڭ ماھىيىتىنى كۆر. ھەر نەرسىنى كۆرسەڭمۇ، بىراق ئۇنىڭ ئەسلىنى كۆرەلمىگەن كىشىلەردىن، پارىقراپ تۇرىدىغانلاردىن بولما!

❖ ئېقىن سۇدا ئەخلەت قالايمى؟ ئەي مېنىڭ جانىم! يۈگۈرۈۋاتقان



جاندا قانداق بولۇپ ئۆچمەنلىك بولسۇن؟

- ✧ مۇنارنى كۆرمىگەن كۆز مۇنارنىڭ ئۈستىدىكى قۇشنى كۆرەلمەيتى؟
- ✧ سەۋەپنى كۆرگەن كىشى ئەمەلىيەتتە سۈرەتكە، شەكىلگە بېرىلىدۇ. سەۋەپنى ياراتقانى كۆرگەن كىشى مەنا نۇرىنى كۆرىدۇ.
- ✧ ئاشىقنىڭ جانى ماكانسىزلىق ئالىمىدندۇر. بەدەن جاننىڭ سايىسىدۇر.

✧ سۈرەتكە مەستانە بولغان بىر تال مارجان ئۈچۈن جېنىنى بېرىدۇ. مەنا دېڭىزلىرىنىڭ ئەھلى ئۈنچىنىمۇ ئەزىمەس نەرسە دەپ بىلىدۇ.

✧ ئەلۋەتتە نەينى ياسىغان كىشى قومۇشقا شەكىل، سۈرەت بېرىدۇ. ئەگەر نەپەس بەرمىسە، ئىچىگە پۇۋلىمىسە، نەي قانداقمۇ پەريات قىلسۇن؟

✧ سۇغا، ئوتقا، شامالغا، تۇپراققا باق! بۇلار بىر بىرىگە شۇنچىلىك دۈشمەن تۇرۇپ، بىر - بىرى بىلەن ئىتتىپاقلىشىپ دوست بوپتۇ.

✧ ئالتۇن مىڭ قېتىم «مەن ئالتۇن» دەپ ۋارقىرىسىمۇ، كاننىڭ سىرتىغا چىقمىسا ھېچكىم ئۇنىڭغا خېرىدار بولمايدۇ.

✧ ھورۇن مەجەزلىك ۋە ھاياتتا مۇۋەپپىقىيەت قازىنالمىغان ئادەم، ھېچ كىمنىڭ مۇۋەپپىقىيەت قازىنىشىنى خالىمايدۇ.

✧ دۇنيادا ھەسەتتىن باشقا ھەم ئۆزىگە ھەم باشقىلارغا زىيان - زەخمەت يەتكۈزىدىغان نەرسە يوق.

✧ ئەگەر سەنمۇ بىزدەك ھەقىقىي ئىزدەۋاتقان بولساڭ، شەكىل، سۈرەتنى تاشلاپ كۆڭۈلگە قاراپ ئۇدۇل يۈر، كۆڭۈلگە كەل!

✧ سېنىڭ جىسمىڭ كۆڭۈل كەبىسىگە يول ئالغان تۆگىدۇر. مىنىدىغان ئېشىكىڭنىڭ يوقلىقىدىن ئەمەس، بەلكى ئۆزۈڭ بىر ئېشەك بولغانلىقىڭ ئۈچۈن كۆڭۈل كەبىسىگە بارالمىدىڭ.



جالالەدىن رۇمىنىڭ ھېكمەتلىك سۆزلىرى

❖ دۇنيا بىر كېچىگە ئوخشايدۇ. سەن بولساڭ قۇياش. خەلق، پۈتۈن سۈرەت، شەكىللەر تەندىن ئىبارەت. سەن بولساڭ جان. ❖
❖ جان سۇ بولسا، بەدەن دەريادۇر.

❖ ئىنسانلارنىڭ ئەقلى شېكەرگە ئوخشايدۇ. جىسمى بولسا شېكەر قومۇشقا.

❖ ئىنسان نېمىنى ئىزدەسە، شۇنىڭغا لايىقتۇر.

❖ قاغىلارنى قىش مەۋسۇمىدا ھايان باسىدۇ. بۇلۇلار مەيداندىن چېكىنىپ ئۇنى ئۆچۈرىدۇ.

❖ كىم بىلەن يۈرۈۋاتقانلىقىڭىزغا، كىم بىلەن دوست بولغىنىڭىزغا دىققەت قىلىڭ. چۈنكى بۇلۇل گۈلستانغا، قاغا ئەخلەتلىككە باشلايدۇ.

❖ سۆزنى قىلغان كامىل كىشى بولسا مەرىپەت ۋە ھەقىقەت دەستىرخىنى سالىدۇ، بۇ دەستىرخاندا ھەر تۈرلۈك تائاملار تېپىلىدۇ. ھەر كىم خالىغانى ئېلىپ يەيدۇ.

❖ چۈشەنچە بولسا سۇ، بەدەن بولسا ئىدىش، ئىدىش چېقىلسا ئىچىدىكى سۇ تۆكۈلۈپ كېتىدۇ.

❖ بىر نەرسىنى ئىزدەمسەڭ تاپالمايسەن، ئەگەر ئۇ سۆيگۈ بولسا باشقا گەپ، ئۇنى تاپماستىن تۇرالمايسەن.

❖ تۇپراقنىڭ بىر پارچىسى ئادەمنى تۇپراق ئالمىگە ئايرىدۇ. جان دېڭىزىدىكى بىر دولقۇن ئادەمنى سۆيگۈسىگە ئايرىدۇ. سۆيگۈنىڭىڭ ۋىسالىغا يېتىشنى جاندەن ئىستە.

❖ مېنىڭ سۆيگۈنىمگە ئېرىشىشىم قەسىمىدۇر. يولسىزلىق دائىم غەپلەتتىدۇر.

❖ ھۆرمەت مەنىۋىيەتنىڭ كۆزىنى ئاچقۇچىدۇر.

❖ گۈل باغچىسى بولمىسا بۇلۇلغا جۇشقۇنلۇق كەلمەس. ئەگەر



قۇياش پاتمىسا بۇلبۇلنىڭ ئۇيقۇسى زىنھار كەلمەس.

❁ ئادەمنىڭ كۈلىشى تەربىيەسىنى، كۈلۈش سەۋەبى سەۋىيەسىنى كۆرسىتىدۇ.

❁ ئادەم نامازدا قىيامدا تۇرغاندا «ئەلىق» بولىدۇ،

❁ رۇكۇغا ئېگىلگەندە «دال» بولىدۇ،

❁ سەجدە قىلغاندا «مەم» بولىدۇ،

❁ مانا مۇشۇ شەكىلدە ناماز قىلغاندىن كېيىن «ئەلىق، دال ۋە مەم»دىن تەركىپ تاپقان ئادەم بولىدۇ.

❁ تەكلىپ قىل، غەيرەت قىل، كەچۈرۈم قىل، تۆۋبە قىل. ئەمما خىيانەت قىلما.

❁ تولۇن ئاينى قاراڭغۇ يەردىن ئىزدە. سۆيگۈنى دەرتلىك كۆڭۈلدىن.

❁ نۇر بېغدا ھەقنىڭ قۇياشى بىر كۆڭۈل ئۆيىنى يورۇتالماسمۇ؟

❁ خىرسىنى تاشلا. ئۆزۈڭنى بىكاردىن-بىكارغا ئاۋارە قىلما. شۇ تۇپراقنىڭ ئاستىدىكىلەرگە بىر قارا، ئۇ يەردە شاگىرتىمۇ ئوخشاش، ئۈستىمۇ...

❁ توغرىلىق قىممەت باھالىق بىر نەرسە، ئۇ ئەرزان ئادەملەردە تېپىلمايدۇ.

❁ بىر دەلىل بىلەن 40 ئالىمنى يەڭدىم. ئەمما 40 دەلىل بىلەن بىر ناداننى يېڭەلمىدىم.

❁ يارىلىرىمىز بار ھەممىمىزنىڭ. ئەمما يارىمىزنى تاڭىدىغان ياردەمچىمىزمۇ بار. ئاللاھقا شۈكرى.

❁ ياخشى كۈنلەر ساڭا كەلمەيدۇ، سەن ئۇنىڭغا بارسەن.

❁ تەڭرى مەرت، ئەمما ئارپا تېرىغانغا بۇغداي بەرمەيدۇ.

❁ ئۈمىد بولسلا، ھەر بىر يېڭى كۈن باشلانغۇچتۇر.



جالالدىن رۇمنىڭ ھېكمەتلىك سۆزلىرى

❖ ئەقىل مەنتىقە بىلەن يەكۈنلىيەلمەيدىغان بىر ھەقىقەتنى قەلبىم مۇھەببەت ۋە ئىللىقلىق ئارقىلىق ۋۇجۇدۇمنى شېرىن لەرزىگە سالىدى.

❖ كۆز ئالدىمدا بىرەر يېڭى بايقالغان يۇلتۇز ئەمەس، بەلكى يېڭى ئىقبال — ئانا يۇرتۇمنىڭ ئەزگۈ گەۋدىسى ئۈستىگە چۈشكەن ئەنقا قۇشنىڭ شولسى — جىلۋىلەندى، بىردىنلا ئەقلىمنى تاپتىم: «كەلگۈسى مۇشۇ يەردىن باشلىنىدۇ!»

❖ ئالدىمدا ئۆزۈمنىڭ قېتىق پىيالىسى بولسىلا، ئاللاھقا قەسەم قىلمەنكى، ھېچكىمنىڭ ھەسلىنى ئويلمايمەن. يوقسۇللۇق دەردىدىن ئۆلۈم قۇلقىمغا پىسىلدەسمۇ، ھېچ بىر ۋاقىت ئەركىنلىكنى قۇللۇققا تېگىشمەيمەن.

❖ كۆپ ئىنسان كۆردۈم، ئۈستىدە كىيىم-كېچەكلىرى يوق،

❖ كۆپ كىيىم-كېچەكلەر كۆردۈم، ئىچىدە ئادەم يوق.

❖ ياخشى دەرەختىن تەلەيلىك شاخلار ئۆسدۇ.

كۆرگەنلىرىمنىڭ ھەممىسى بۇمىكىن دېمە،
كۆرمىگەنلىرىڭنى ئىزدە.

ئەسلى ئىچىدە،

تېشى مەنزىرە.

كېتەلمەيمەن.

ئىستىكىم بىلەن كەلمىدىم بۇ يەرگە،
ئەكەلگەن ئەكەتسۇن ئۇ گۈزەل ۋەتىنىمگە.



ئۇشبۇ كىتابنى يېزىش ئۈچۈن پايدىلانغان ماتېرياللار:

1. «مەسنەۋى شەرىپ»، جالالىدىن رۇمى
2. «دىۋانى كەبىر»، جالالىدىن رۇمى
3. «فەھى ما فەھ»، جالالىدىن رۇمى
4. «يەتتە مەجلىس»، جالالىدىن رۇمى
5. «رۇبائىيلار»، جالالىدىن رۇمى
6. «مەۋلانا دەرگاھىدىن سۆزلەر»، دوكتور ياشار ئاتەش ئوغلى
7. «مەۋلانا دەرگاھىدىن ئۆگىتىلگەنلەر»، زىيا ئەلىتەز
8. «مەۋلانىدىن ئالتۇن ئۆگۈتەر»، زىيا ئەلىتەز

2018.08.31

گېرمانىيە